

अभयसिंह नाटक

होलेराम भूपराम

ગુજરાત વિદ્યાપીઠ ગ્રંથાલય

[ગુજરાતી કોપીરાઈટ વિભાગ]

અનુક્રમાંક ૪૧૨ વર્ગીક

પુસ્તકનું નામ ૨૫૫૨૨૧૦૧ ૦૧૧૨૬

વિષય ૬-૨

આ ગ્રંથકર્તાનાં પુસ્તકો.

કુસુમાવલિ (નોવેલ) (ખીજી આવૃત્તિ)	૧-૮-૦
દંદ્રજીત વધ (કાવ્ય)	૧-૦-૦
સુમનગુચ્છ (કાવ્ય)	૦-૧૦-૦
અમરસત્ર નાટક....	૦-૧૨-૦

ઉપરનાં પુસ્તકો નીચે લખેલે ઠેકાણેથી મળશે.

મુંબાઈ—કાલકાદેવી રોડ ઉપર એન. એમ. ત્રિપાઠી એન્ડ કંપની તથા સર્વ બુકસેલરો.

જહારગામ—અમદાવાદ, સુરત, રાજકોટ, ભાવનગર વગેરે ગામોના સર્વ પ્રસિદ્ધ બુકસેલરો.


SHRI

ĀMARA SATRA.

A DRAMA IN SEVEN ACTS.

BY

DOLATRÂM KRIPÂRÂM PANDIÂ,
NARIAD.



PRINTED AT JAVAJI DADAJI'S "NIRNAYA-SAGAR" PRESS.

Bombay.

(*All rights reserved*).

A. D. 1902.

SAMVAT 1958.

Price 12 Annas.

શ્રી

અમરસુત્ર નાટક.

સપ્તાહી.

કર્તા,

દોલતરામ કૃપારામ પંડ્યા.

નડીઆદ.

મુંબાઈ;

“ નિર્ણયસાગર ” મુદ્રાલયમાં મુદ્રિ

(સર્વ હક સ્વાધીન રાખ્યા છે.)

સને ૧૯૦૨. સંવત ૧૯૫૮.

મૂલ્ય રૂ. ૦-૧૨-૦.

ગુજરાત વિદ્યાપીઠ ગ્રંથાલય
અમદાવાદ
ગુજરાતી કૌપીરાઈટ-સંગ્રહ
૪૧૨

Perish the impious and profane,
Who, void of reverential fear,
Nor justice nor the laws revere,
Who leave their god for pleasure or for gain!
Who swell by fraud their ill-got store,
Who rob the wretched and the poor!
If vice unpunished virtue's meed obtain,
Who shall refrain the impetuous soul,
The rebel passions who control,
Or wherefore do I lead this Choral train?

SOPHOCLES.

You feel but the one impulse now—oh learn
Never to know the other! in my breast
Alas! two souls dwell—all there is unrest;
Each with the other strives for Mastery,
Each from the other struggles to be free.
One to the fleshly joys the coarse earth yields,
With clumsy tendrils clings, and one would rise
In native power and vindicate the fields,
Its own by birth right—its ancestral skies.

GOETHE'S FAUST.

अभयं सत्त्वसंस्तुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥ १ ॥

अहिंसा सत्यमक्रोधस्त्यागः शान्तिरपैशुनम् ।

दयाभूतेष्वलोलुप्त्वं मार्दवं ह्रीरचापलम् ॥ २ ॥

तेजः क्षमा धृतिः शौचमद्रोहो नातिमानिता ।

भवन्ति संपदं दैवीमभिजातस्य भारत ॥ ३ ॥

दंभो दर्पोऽभिमानश्च क्रोधः पारुष्यमेव च ।

अज्ञानं चाभिजातस्य पार्थ संपदमासुरीम् ॥ ४ ॥

* * * * *

द्वौ भूतसर्गौ लोकेऽस्मिन्दैवभासुर एव च ।

दैवो विस्तरशः प्रोक्त आसुरं पार्थ मे शृणु ॥ ५ ॥

प्रवृत्तिं च निवृत्तिं च जना न विदुरासुराः ।

न शौचं नापि चाचारो न सत्यं तेषु विद्यते ॥ ६ ॥

असत्यमप्रतिष्ठं ते जगदादुरनीश्वरम् ।

अपरस्परसंभूतं किमन्यत्कामहैतुकम् ॥ ७ ॥

एतां दृष्टिमवष्टभ्य नष्टात्मानोऽल्पबुद्धयः ।

प्रभवंत्युग्रकर्माणः क्षयाय जगतोऽहिताः ॥ ८ ॥

काममाश्रित्य दुष्पूरं दंभमानमदान्विताः ।

मोहाद्गृहीत्वाऽसद्ग्राहान्प्रवर्ततेऽशुचिब्रताः ॥ ९ ॥

चिन्तामपरिमेयां च प्रलयांतामुपाश्रिताः ।

कामोपभोगपरमा एतावदिति निश्चिताः ॥ १० ॥

आशापाशशतैर्बद्धाः कामक्रोधपरायणाः ।

ईहन्ते कामभोगार्थमन्यायेनार्थसंचयान् ॥ ११ ॥

* * * * *

तानहं द्विषतः क्रूरान्संसारेषु नराधमान् ।

क्षिपाम्यजलमशुभानासुरीष्वेव योनिषु ॥ १२ ॥

त्रिविधं नरकस्येदं द्वारं नाशनमात्मनः ।

कामः क्रोधस्तथा लोभस्तस्मादेतन्नयं त्यजेत् ॥ १३ ॥

एतैर्विमुक्तः कौंतेय तमोद्वारैस्त्रिभिर्नरः ।

आचरत्यात्मनः श्रेयस्ततो याति परां गतिम् ॥ १४ ॥

DEDICATED TO

MAHÂRÂJÂDHIRÂJ MAHÂRÂNÂJI

SHRI SIR WAKHATSINHJI K. C. I. E.

RÂJÂ SÂHEB OF LUNÂWÂDÂ

AND

MAHÂRÂJ KUMÂR SHRI RANJITSINHJI,

HEIR APPARENT,

WITH FEELINGS OF ESTEEM AND GRATITUDE

ON

THE FIRST DAY OF THE ELEVENTH YEAR

OF

HIS SERVICE IN THE STATE

BY

THEIR OBEDIENT SERVANT

THE AUTHOR.

મહારાજાધિરાજ મહારાણાજી
શ્રી સર વખતસિંહજી કે. સી. આઈ. ઈ.

રાજસાહેબ, સંસ્થાન લૂણાવાડા,

અને

મહારાજા કુમારશ્રી રણજિતસિંહજી યુવરાજા

એઓને

આ રાજ્યમાં પોતાની નોકરીના અગીયારમા વર્ષને

પહેલે દિવસે ઉપકારબુદ્ધિથી અને બહુ

માનપૂર્વક કર્તાએ આ નાટક

અર્પણ કર્યું છે.

આ નાટકનાં પાત્રો.

સિદ્ધરાજ...	...	અંતઃપ્રસ્થનો ચક્રવર્તિ ભૂપાલ-ભૂપતિ.
માયાવતી	...	સિદ્ધરાજની મહારાણી.
સત્યકીર્તિ	...	સિદ્ધરાજની પુત્રી.
સત્તવવર્મા	...	સિદ્ધરાજનો પ્રધાન.
સત્યશાલી	...	ભાયાત.
મદનસિંહ	...	માયાવતીનો ભાઈ.
અમરસત્ર	...	સેનાપતિ.
મનોરાજ...	...	ન્યાયાધીશ.
કોટિલ્ય	...	કોટવાળ.
પિશુનમદલ	...	રાજ્યનો ચાર.
વિહારી } મત્સરધૂમ }	...	સામંતો.
અમરસત્ર	...	સિદ્ધરાજનો મુખ્યમંડળિક.
ધર્મપાળ	...	અમરસત્રનો મિત્ર.
સુલદ્રા	...	ધર્મપાળની સ્ત્રી.
સંધિરાજ	...	અમરસત્રનો કાકો.
મેઘાવી } કરણદાન }	...	અમરસત્રના ચાર.
ધનપાળ	...	ધર્મપાળનો પિતા.
પ્રેમવતી	...	ધર્મપાળની માતા.
વિદ્યાધર	...	વિદ્વંસક.
વિષયસિંહ	...	બહિઃપ્રસ્થનો રાજા.
મદલેખા } ચતુરકા }	...	અમરસત્રની શી.

માયાવતીના આસન.

ચોપદાર, પ્રતિહાર, જસુસ, બંદીજન, દાસી, સામંતો, પેહેરેગીર, સૈનિકો, સૂત્રધાર, નટી, આદિ.

શ્રી અમરસત્ર નાટક.

અંક પેહેલો.
પ્રસ્તાવના.

(સૂત્રધાર અને નટી પ્રવેશ કરેછે.)

મંગલાચરણ.

સૂત્રધાર— (શાર્દૂલવિકીડિત.)

જેણે નશ્વર ક્ષુદ્ર તંતુ આણુથી સ્વચ્છાચ્છ દેહો કર્યા,
ભારે ભૂરિ વિકાર સૂક્ષ્મ તનમાં, સ્થાને, વિયોગી, ધર્યા,
તે ધારો, પ્રતિકૂળ વસ્તુ ઘટતાં, સંસાર આ પાધરો,
“સત્યજ્ઞાનમનંતબ્રહ્મ” વિપુલા લીલા સલીલા કરો.

નટી—જેણે દંડ વિરૂદ્ધ શીલ ગુણમાં સંબદ્ધ સ્નેહે કર્યા,
ચંદા સૂર્ય પ્રશાન્ત ઉષ્ણ ઉજળાં રાતે પ્રભાતે ધર્યા,
જેનો પંચ પ્રચંડ સુંદર મહા ભૂતો ધરે આશરો,
તે આકર્ષક સૂત્રધાર, તદ્દયો, પાત્રો ઘટાવી, હરો.

(એ રીતે મંગલાચરણ થઈ રહ્યા પછી).

સૂત્રધાર—વાહરે, મહારી પ્રિયા, તમે તો અત્યારે પણ આ સ્થળે
તમારું પતિની સ્તુતિ કરતાં દેખાઓ છો.

નટી—પ્રિયતમની સ્તુતિ સર્વ સ્થળે અને સર્વ કાળે યોગ્યજ છે.
પરંતુ મહોં તો આ જગતરૂપી રંગભૂમિના સૂત્રધારની સ્તુતિ કરી,
આપની નહિ.

સૂત્રધાર—જો જો, તમારૂં નમતું ન થાય.

નટી—તમારા આગળ અમારૂં સદાય નમતું રહે તે ઠીક.

સૂત્રધાર—નમતું રાખીને પણ કરવું છે તો ગમતું, ત્યારે કહોની,
આજ શું કરવું છે ?

નટી—આપ કહો તે, અમે તો આપનાં પાત્ર છીએ, જેમ નય-
વશે તેમ નાચીશું.

સૂત્રધાર—અહો, પ્રસન્ન કરવાની પ્રેમદાની શી શક્તિ ! સર્વથા,
(ગીતિ.)

કથા કામિની કવિતા, પ્રસન્ન રાખી કરે સદુપદેશ,
સ્થળ સમય અને શ્રોતા, પરખી ધારે વિચિત્ર બહુ વેશ.

નટી—પ્રિયતમ, આપ અમને અધિકાં માન આપો છો.

સૂત્રધાર—માનિનીને તો માનજ ઘટે.

નટી—અબળાને તો પતિનાં માને માન, પતિનાં ધ્યાન અને
પતિનાં ગાન.

સૂત્રધાર—પ્રિયે, ત્યારે આજ શું ગાન કરશો ? આ સમાજ
પ્રસન્ન થાય એવું કંઈ રસિહું ગાન કરો તો કેવું ?

નટી—સમાજને પ્રસન્ન કરવાનું તો આપનું ગળું. અમે તો
આપને પ્રસન્ન કરીએ. અમારે તો આપની પ્રસન્નતાએ જગતની પ્રસન્નતા.

સૂત્રધાર—પ્રિયે, એમ કહો તો ભલે, બાકી તમારા વિના અમે
સમાજને શું પ્રસન્ન કરી શકીએ ? અથવા,

(શિખરિણી વૃત્ત.)

વિના માયા ક્યાંથી, રચત વિભુ આ સૃષ્ટિરચના ?

વિના રાધા ક્યાંથી, પ્રણય રસની થાત ઘટના ?

વિના સીતા ક્યાંથી, નય ધરમ ને વીર્ય વધતે ?

વિના સ્ત્રી સંસારે, ઘટિત કૃતિ એકે નવ થતે.

નટી—યથાર્થ કહો છો, પ્રાણનાથ, કર્તા આપ, અમે તો નિ-
મિત્ત માત્ર.

સૂત્રધાર—મધુરભાષિણી પ્રિયાની આદૂક્તિ અપ્રતીમ જણાય છે.

નટી—તેનો યશ પણ આપને છે.

સૂત્રધાર—વાર, પ્રથમ મહાભૂત આકાશની તન્માત્રા જે મધુર
શબ્દ તે પ્રેમદાની જિભ્વાએ મુંકવામાં સર્વથા સરસ્વતીએ સ્વગતિનો
પક્ષપાત કયો છે. તો,

(ગીતિ.)

ચંદુલશી વાણીથી, મીઠી, મહારા હૃદયતણી રાણી,

મન હરવામાં કુશલા, પ્રસન્ન સહુને કરો સખી શાણી.

નટી—પ્રાણેશ્વર, મન-હરણુ તો આપનુ કર્તવ્ય છે. તથાપિ આપની આજ્ઞા છે તો કહો, શા વિષય ઉપર ગાન કરું ?

સૂત્રધાર—પ્રિયે, જાણુતાં નથી કે આજે હેમંતોત્સવ છે ? તો સર્વ પ્રાણીમાત્રને પ્રસન્ન કરનાર હેમંતરાજનુ વર્ણન કરો.

નટી—જેમ આજ્ઞા (ગાયછે.)

(દીડિ.)

ભદ્ર વદનવાળી રાજતી દીવાળી,
વહ્નિરસમયી, સુંવાળી મુગ્ધબાળી,
તમસ, રજસ, મદન, લાજ મુંકી ઘેરે,
તદપિ સાચવે સ્વભાવ રૂડી પેરે;
અવર સ્નેહ તજિ રમા પૂજે ધનેશ,
સતી ધર્મને છડે જણાય બેશ,
શિશિર સર્પ-દર્પને ઉતારવાને,
બળે ગુપ્ત અધીર અગ્નિ સુધડ વાને;
અમર આ સમે સુષુપ્તિ ઘોર છાંડે,
બ્રમર પુષ્પકલિની સાથ યુદ્ધ માંડે,
મથે કુમુદ-લાજ કાજ નિશાચારી,
તેને ફેડતો સહસ્રરશ્મિધારી;
મત્ત દર્ભકંટકોની ગહન જાલ,
તેના બંધને પડેલ સ્થળ-મૃણાલ,
થતાં મુક્ત ધીર સત્ત્વના પ્રતાપે,
અસ્ત થાય છે અગસ્ત પુષ્પ આપે;
ચિત્તહારી બહુ હઝારી ઊભરાય,
સુવાસી સુમનને દબાવવા સુહાય,
તદપિ વર્જ્ય ને વિશીર્ણુ કરે માળી,
ગૂલદાવડીને વિજય-ધ્વજ આલી;
નૂતન રસ ધરે રસિક આત્રરાય,
તેને માધવી સકોમળા વીંટાય,
કહે દંપતી સદૈવ આમ રૂહેજો,
ધર્મ અર્થ કામ મોક્ષ સુફલ લેજો;
વાદળ ખટ થતાં તિમિર-ઘટા બ્રહ્મ,
સુખે નિર્ગમે સુકર્મી પ્રહર અષ્ટ,

૧

૨

૩

૪

૫

૬

કરે અમલ સારસાં અભમ લમ,
ભલે રહો જલાશયે સદૈવ મમ.

૭

સૂત્રધાર—વાહ વાહ, ગાન તો અનુપમ છે. પરંતુ પ્રિયા, આ શ્લેષ ક્યાંથી શિખ્યાં ?

નટી—આશ્લેષ તો શિખી આપનાથી.

સૂત્રધાર—(મંદ હસીને) પ્રિયે, જનસમૂહમાં આશ્લેષની વાત નથી પુછતો, પણ હું તો આપના ગાનમાં શ્લેષ રહ્યો છે તેની વાત પુછું છું.

નટી—તે પણ આપનાથી.

સૂત્રધાર—કેવી રીતે ?

નટી—જે વિશુદ્ધ પ્રણયે આશ્લેષ શિખવ્યો, તેણે જ શ્લેષ શિખવ્યો.

સૂત્રધાર—અહો ! પ્રણયવિદ્યા સ્ત્રીઓમાં સ્વાભાવિકીજ છે; નહિ તો આ મહારી કુલવધૂને કાણે સૂચ્યું હતું કે હેમંતવર્ણન સાથે આજના પ્રકરણની પૂર્વ છાયા પણ ધ્વનિત કરવી ? સર્વથા પતિના હિતાર્થે સ્ત્રીઓના વિચિત્ર પ્રયોગ હોય છે. શું અલૌકિક ગાન !

નટી—પ્રેમની આંખોએ દોષ દેખાતા નથી.

સૂત્રધાર—પ્રિયે, એ પણ ખરું.

(શાર્દૂલવિકીરિત વ્રત્ત.)

કુખ્જ માલણ અષ્ટવક્ર પણ ના દોષો દિક્ષા માધવે,
વેશ્યામાં ગુણ બીલ્વમંગળ જુએ સતપ્રીતિને ગૌરવે,
બાળા છેક ઉપા છતાં પ્રણયથી રૂહે રક્ત જે ઘૌપતિ,
પ્રૌઢા તું ગુણરૂપથી અનુપ છે શો દોષ કા'હું રતિ ?

નટી—પાત્રને ઉત્તેજવા અથવા તેનો સભાક્ષોભ મટાડવા આપ સરખા ચતુર સૂત્રધાર સ્તુતિ કરેછે ને કરાવે છે. પરંતુ તેથી સુરજનોત્ત મન રંજન થયું તેનો શો પુરાવ ?

સૂત્રધાર—પ્રત્યક્ષ વાતનો પુરાવ શો ? સ્પષ્ટ જણાય છે કે—
(નટી સામે હાથ કરી).

(ગીતિ.)

આ ગાયકલક્ષ્મીએ પરવશ કીધા સમાજના કાન,
(પડદો ઉઘડે છે, ને સુલદ્રા અગાશીમાં ઉભેલી દેખાય છે. તેના સામે હાથ કરી.)

આ રતિલક્ષ્મી ભદ્રા ખેંચી લે જ્યમ અમરસત્ર ધ્યાન.
(બંનેજણુ જાય છે.)

પ્રસ્તાવના સમાપ્ત.

અમરસત્ર.

પ્રથમ અંક

સ્થલ, અંતઃપ્રસ્થનો રાજ્યમાર્ગ.

(અમરસત્ર અને વિદ્યાધર પ્રવેશ કરે છે.)

અમરસત્ર—વયસ્ય, કયે સ્થળે આવ્યા?

વિદ્યાધર—(આગળ પાછળ જોઈને) ધનપાળ શેઠનાં ધરાં
આગળ.અમરસત્ર—(કાંઈ સાંભળતો હોય એમ દેખાડી.) વિદ્યાધર!
સાંભળ, કોઈ આર્ત સ્ત્રીનો સ્વર જણાય છે. (અંત્રેજણુ સાંભળેછે.)

સુભદ્રા—

(૫૬)

કૃપા કરો ધનશ્યામ, મુજપર, કૃપા કરો ધનશ્યામ,

નહિ વિલંબનુ કામ, મુજપર. ટેક.

અધમ જનની અધમ કૃતિથી, બ્રહ્મ થયું આ આમ, મુજપર. ૧

પરાધીન બની નિજ ધરમાં, ના રૂહેતાં રજ કામ, મુજપર. ૨

નિશ્ચયર નીશો કરી નિશામાં, કરી ગયો આ કામ, મુજપર. ૩

વિજય આપે કામીને ક્યમ? પ્રભો, થઈ નિષ્કામ, મુજપર. ૪

દ્રુપદતનયા કાળે આવ્યા, સ્મરણ કરતાં નામ, મુજપર. ૫

સીતાને પણ રાક્ષસગણથી, કીધી રક્ષિત રામ, મુજપર. ૬

સાવિત્રીને કાળ પડાવ્યા, યમના નિયમ તમામ, મુજપર. ૭

એ સતીઓના ગુણ નથી પણ, સેવું છું ગુણઆમ, મુજપર. ૮

ત્હારી અને નિજ વરની કરૂં, ભક્તિ આઠે યામ, મુજપર. ૯

મન વચન ને ક્રમે કરૂં, સતત સુકૃતિ તમામ, મુજપર. ૧૦

વાંક કેટલા અબળા જનનાં, વામાની કૃતિ વામ, મુજપર. ૧૧

આ સ્થળ સમયે કોઈ નથી મુજ, કેવળ ત્હારી હામ, મુજપર. ૧૨

સાચવવાને શિયળ વ્રતને, સત્તર આવો આમ, મુજપર. ૧૩

બહીલી વિયોગિની બહારે આવી, રાખો જગમાં નામ, મુજપર. ૧૪

દુષ્ટ બ્રહ્મ કરી આપો ધીરને, સુમતિને આરામ, મુજપર. ૧૫

સત્ત્વ સત્ય ને શૌર્ય ધર્મનો, કરો વિજય સુખધામ, મુજપર. ૧૬

ન્યાય દયા ને નીતિ પ્રીતથી, આલો રાજ્ય-દમામ, મુજપર. ૧૭
 સત્યકીર્તિ નિજ કરો, દધને, વ્યથિતને વિશ્રામ, મુજપર. ૧૮
 ધર્મ સુલદ્રા યોગ કરાવા, અમર આજસ વામ. મુજપર. ૧૯

વિદ્યાધર—વયસ્ય, આ તમને કહ્યું હો, હજીએ આજસ રહ્યું
 હોય તો વામી નાખો, નહિ તો ગવાશો ઘેરે ઘેર.

અમરસત્ર—ત્રે હવે જવા દે ટોળ, સાંભળ આગળ શું
 કેહે છે.

સુલદ્રા—અરે રે, હવે શું થશે? પતિનો વિયોગ, દુષ્ટનો સં-
 પડે, અને અસહાય અખળા! અથવા શું કરવાની આ વિભૂતિ, જ્યારે
 પાપીના છળ બળથી ધર્મપૂજિ પણ પરાધીન થઈ?

અમરસત્ર—ખરૂંજ કેહેછે. સતીને તો,
 (શિખરિણી વત્ત.)

સ્મશાને કે રાતે, વસતિ કરવી, ઘેર જનમાં,
 નિરત્રા નિઃસ્નેહા, જલ રહિત, કિંવા, વિજનમાં,
 અતિ શલાધ્યા લાગે, શિયળ વ્રત જો નિશ્ચલ રહે,
 ન હમ્યો ના રંગો, કુમતિ શઠ સંગે, પણ સહે.

સુલદ્રા—અહો, નિર્મળ તેજોમય તારકા,
 (વસંતતિલકા.)

જાતે થઈ પુનિત, કુત્સિત ગ્રામ કેરૂં,
 છોડી વિવેક, કયમ છત્ર બનો અનેરૂં?
 લૂટાય જ્યાં યુવતિનાં વપુ ધર્મ લાજ,
 ત્યાં ના રહે સતત સજ્જનનો સમાજ.

પણ ત્યારે મહારા શૃંગારના તારક, મહારા હૃદયના હાર, મહારા
 પ્રાણેશ્વર, ડાહ્યા થઈ શામાટે આ દુષ્ટ નગરનો ત્યાગ નથી કરતા?
 નથી જાણતા કે,

(પદ.)

કુટિલ જનનુ રાજ, અધમ આ, કુટિલ જનનુ રાજ,
 ઉદાસીને શિર તાજ, અધમ૦ ટેક
 કામ ક્રોધ મત્સર બહુ ચેહ્યા, લેશ મળે નહિ લાજ, અધમ૦ ૧
 પરધન પરસ્ત્રી ઉપર પડતા, જાણે શકરાખાજ, અધમ૦ ૨

કામદુધા નિજ પ્રજ્ઞને પણુ, શોષે દુષ્ટ સમાજ, અધમ૦ ૩
 પાપે રાએ ધર્મે લાજે, એવો ઉક્ષટ રિવાજ, અધમ૦ ૪
 રમત કાજ દિન રાત કરે શઠ, પરપીડાનુ કાજ, અધમ૦ ૫
 આમ મુજસમી કેટલીની, હશે લૂટાતી લાજ, અધમ૦ ૬
 હાય, હાય, શો ગજબ વરતે, આવી હવે હું વાજ, અધમ૦ ૭
 (એટલું ગાઈ છાતી ઉપર એક હાથ મુંકી આંખમાં આંસુ આણી
 ટગમગુ જોઈ રહેછે.)

અમરસત્ર—શું ખોટું કહે છે ?

વિદ્યાધર—શું સાચું કહે છે ?

અમરસત્ર—સાચું નહિ ત્યારે જીતું ? આ નગરમાં અધર્મ
 કેટલો બળવાન થયો છે ?

વિદ્યાધર—બળવાનમાંથી ધર્મ જાય, ત્યારે અધર્મી બળવાન
 થાય.

અમરસત્ર—ત્યારે શું બળવાન ધર્મવિહીન થયા ?

વિદ્યાધર—એમ ન હોય તો મધ્યરાત્રીએ પારકાં ગુહ્ય સાંભ-
 બવાને બળનુ અભિમાન ધરાવનાર આપ પોતે આમ નીકળોજ કેમ ?

અમરસત્ર—વયસ્ય, હું કંઈ દુષ્ટ વિચારથી નગરચર્યા જોવા
 નથી નીકળ્યો, પરોપકારનેજ માટે.

વિદ્યાધર—તે પરોપકાર દિવસે નહિ થતા હોય ?

અમરસત્ર—પણ દિવસે યથાર્થ વાત જણાય કેમ ?

વિદ્યાધર—જેને ઘોળે દહાડે ન જણાયું તે રાત્રે શું જોનાર છે ?

અમરસત્ર—ચુપ, સાંભળ, શું ગાય છે.

મુલદ્રા—(વિચાર કરીને)

(પદ)

“ પડી પેટની વેઠ, સરવને, પડી પેટની વેઠ,

ખીજું એથી હેઠ, સરવને, ટેક.

નૃપ પ્રધાન ગરીબ તવંગર, મજુર ચાકર શેઠ, સરવને. ૧
 યોગી ને સન્યાસી વિલાસી, કરે પેટનો વેત, સરવને. ૨
 અવર ઋણનો કરી ઉધારો, દેવી પેટને ભેટ, સરવને. ૩
 અવર પીઠ હત પેટ બદલ તો, સુનીતિ ચાલત શ્રેષ્ઠ, સરવને ૪

અમરસત્ર—વાહવા, મરઘને એ પાસ પીઠ હત તો સહનશક્તિ તો સારી રહેત.

વિદ્યાધર—પણ ભોજનની ગમત જાત તે?

અમરસત્ર—ખાઉકર બાઈ બોલ્યા, જ્યાં ત્યાં ભોજનની વાત.

વિદ્યાધર—તમારી પેટે પીઠ દેખાડવાની તો વાત નથી?

અમરસત્ર—શું બોલ્યો? હું પીઠ દેખાડનાર? હું? કાણ કહેનાર છે એવું અસત્ય વચન?

વિદ્યાધર—આપ પોતેજ.

અમરસત્ર—(આશ્ચર્ય પામીને) હું? કેવી રીતે?

વિદ્યાધર—એ પાસ પીઠ હોય ત્યારે દુખ્મન એક પાસની તો જુવે કે નહિ?

અમરસત્ર—એ તો ખરું. એક પાસ પેટ પણ જોઈએ.

વિદ્યાધર—અને પેટને ભોજન પણ જોઈએ.

અમરસત્ર—પણ જો પેલી શું બોલે છે? જરા પાસે જઈ સાંભળીએ,

(એમ કહી વિદ્યાધર સાથે જરા પાસે જાય છે.)

સુભદ્રા—અથવા પેટને પણ કાં વગોવવું? પેટ તો પવનમ-ક્ષણ કરીને પણ દેહને પોષે છે. પરંતુ આ તો મિથ્યા અભિમાન અને ક્ષણિક વૈભવને માટે વલખાં છે.

વિદ્યાધર—યથાર્થ છે.

(ગીતિ.)

કાલ અનંત અનાદિ, જીવિત જનનાં ક્ષણિક ભગ્નપ્રાય,

મહાર મહાર કરતાં, પામર ભવસિંધુમાં ડુબી જાય.

સુભદ્રા—ત્યારે આજે પ્રાણનાથને પેટેલવેહેલુ એજ કહેવાની કે રામસીતા પેટે, પર્ણકૂટીમાં ફલાહાર કરી રહેવું સાર, પણ રાહુથી અસ્ત થએલા સૂર્ય ચંદ્રની છાયાથી દૂષિત થએલી પૃથ્વીની પેટે આ પુરીનો તો તત્કાલ લાગ કરવો. પણ એ કેમ ન આવ્યા? વાર તો બહુ થઈ, આટલી વાર તો એમણે કાંઈ દિવસ કરી નથી. મને તો એક ઘડીએ સૂની મુંકવી ગમતી નથી. લાવ જોઈ, કંઈ દેખાય છે?

(એમ કહી જુએ છે,)

વિદ્યાધર—અહો ! સ્ત્રીઓની ભોળપ ?

(ઉપભતિ.)

પોતે પિતાના ધરને તજીને,
રક્તા સદા રૂહે પતિને ભજીને,
હશેજ તેવી રતિ નામકેરી,
સ્ત્રીઓતણી આ બ્રમણા અનેરી.

સુભદ્રા—અરેરે ! આતો કંઈ જણાતું નથી.

(અંગુઠા અને હડપચી વચ્ચે-અંગળી રાખીને)

કેમ વાર, એ ન આવ્યા ? અથવા મહારા ધૈર્યની પરીક્ષા કરવા આ યુક્તિ તો નહિ રચી હોય—મહારા સ્વામીએ ! ખરે ! એમજ હશે. હું દુઃખમાં ધીરજ રાખવાનું રોજ અભિમાન કરતી હતી, તે નાણી જોવાને આ છળ એ કપટીએ રચ્યો છે. માટે કલ્પિત ભયમાં હડબડી ગયેલીનું ઉપહાસ થતા પેહેલાં, લાવને, હુંજ એમને આટલામાં કંઈ ભરાયા હોય તો જોળી રહાડું.

(એમ કહી ત્યારે પાસ જુએ છે, અને છેવટ દાદર તરફ જોઈ)

હા ! ધિક્, હા ! કષ્ટ, સર્વથા આ પતિનો પ્રણયછળ નથી, પણ પાપી મદનનું વિષય બળ છે. ત્યારે પુછી જોઉં આ પેહેરેગીરોને ? પુછાય પણ કેમ ?

ગાતિ.

સંશયને ચગડોળે, મહડતાં ઉડી ભલે જતા પ્રાણ,
પણ લંપટના દૂતો, સાથે વદવા ક'ડાય નહિ વાણ,
મદનપાળના પદસમ, વહી જશે આ વિપત્તિનો કાળ,
પણ પરજન ભાપણનું, મહડયું ઉતરે કદાપિ નહિ આળ.

ત્યારે હવે પતિનું સ્મરણ કરતી બેસું તો કેવું ? ઇશ્વર કરે તે સારાનેજ માટે. પણ જોઉં જોઈએ; ફરી કંઈ જણાય છે ?

(જુએ છે.)

અરે ! પેલી કોની ગાડી ? હાં, હાં, એ તો સસરાજી આવે છે. હાશપ હવે નીરાંત વળી. પણ તમે તો લેતા જાઓ, હરામખોરો, હવે તમારી વાત છે. કેહેવા ઘો હવે મહાઈં સધલું વીતક. આ ગાડી ધીમી પડી.

પણ ખરે, મ્હારે આમ શામાટે ક્રોધ જોઈએ ? મુઆ, પાપી છો પાપે લેવાતા. બાકી ચળથી પણ વધારે ચળ એવી લક્ષ્મી ઉપર સદાનો વિ-
જય પામનાર સસરાજીને હું આ વાત કહું તો કેવી અવદશા થાય આ પાપીઓની ? પણ હું તો,

(ગીતિ.)

મ્હોટા ધરની આવી, મ્હોટે ધર ત્યાં રખાય નહિ વેર,
હલકાં સાથે હલકાં, થાવામાં “ જો ” નથી પ્રભુ ઘેર.

માટે પર્યંક પર બેશી સ્નેહથી મંદ પડતા પણ ઉછળતા તરંગોની પેઠે હૃદયમાં ઉછળતા વિકારોને અંતરના સ્નેહથી જરા શાન્ત કરી પ્રાણુનાથને પ્રસન્ન કરવા તત્પર થાઉં. સસરાજી આવ્યા તો પોતે પણ આવશે, અને દિવસના વ્યાપારથી કંટાળી આટલી રાત્રીએ આવતા નાથને પણ હું તો, આ વાત કહી, શોકચ્ચસ્ત કરવાની નથી.

(એમ કહી અંદર જાય છે. ધનપાળ શેઠ ગાડીએથી ઉતરે છે, અને પોતાના ધરમાં પેસતાં, સામા દીકરાના ધર આગળ પેહુરેગીર જીએ છે, ત્યાં આવે છે.)

ધનપાળ—અલ્યા, કોણુ છો તમે ? કેમ અહીં મ્હારા ધર આગળ આવ્યા છો ?

કૌટિલ્ય—(દૂરથી પાસે આવીને) તમારું ધર ! તમારું ધર ક્યાંથી ? કંઈ તમારા બાપ લેઈને આવ્યા હતા ?

ધનપાળ—(ક્રોધથી) કૌટિલ્ય ! તું શું બોલે છે ? ઓળખતો નથી મને ? જાણુછ કે આ કોનું ધર ?

કૌટિલ્ય—(બે દરકારીથી ઈષ્ટ હાસ્ય કરીને) ઓળખ્યા, ઓળખ્યા તમને, ધનપાળ શેઠ, શું ઓળખવાનું હતું ! પડો તમારે રસ્તે.

ધનપાળ—(પગ પછાડીને) અલ્યા, કૌટિલ્ય, આમ કેમ ક્ષાટ્યો છે ? જાણુછ કે તાલકું તુટી જશે ? હમણે મ્હારા મિત્ર સેનાપતિ અમર્ષકેતુને કે મહારાજા મદનસિંહને કેહેવડાવીશ તો ત્હારા બાર વાગી જશે, માટે વિચારીને બોલ.

કૌટિલ્ય—અરે પેહુરેગીર, લગાઓ બે ત્રણ સોટા આ શેઠને. યદ્ર જેવી રૂપાળી ઓરતોને ધરમાં ઘાલી મહારાજા મદનસિંહની આંખમાં ધૂળ નાખી, તેમની મદદ લેવી છે ? શેઠ, જગત્ છેતરી ધન ભેગું કર્યું, પણ હવે જોઇ દ્યો તમાસે.

પેહેરેગીર—(ઊભીલા પડેલા ધનપાળને જરા આધો ખસેડી) શેઠ, શું કરવા તકરાર કરો છો ? અમે તો ચિઠીના ચાકર. મહારાજા મદનસિંહની આજ્ઞાથી અમે તો બેઠા છીએ, તેમની આજ્ઞા લાવો એટલે અમે ચાલ્યા જઈએ.

ધનપાળ—પેહેરેગીરના જરા વિચારીને બોલો. મહારાજા મદનસિંહ વહાલમાં વિરોધ કરે નહિ, અને કરે તો ચાલે નહિ.

કૌટિલ્ય—ભલે, જુઓ ચાલે છે કે નહિ.

ધનપાળ—જોઈ મહારા ધરમાં પેસતાં મને કોણુ અટકાવે છે ?

(એમ કહી ધરમાં પેસવા જાય છે. એટલે કૌટિલ્ય “હમ” એટલું બોલી જોરથી ધક્કો મારે છે, અને ધનપાળ પડી જાય છે અને પાધડી આધી પડે છે. તે ઉઠતો ઉઠતો અને પાધડી લેઈ ખંખેરતો ખંખેરતો,)

ત્હારું સત્યાનાશ જાય રે. બોલાવવા દે મહારા માણસોને.

પેહેરેગીર—અરે, બલા આદમી, આપણા હાથથી આપણી કુજેતી કરવામાં શો કાયદો છે ? સાંભળો, તમારા દીકરાની વહુને મહારાજા મદનસિંહ સાથે રંગ લાગ્યો છે તે કોઈ શું કરે ?

ધનપાળ—હું હું હું ! મહારી વહુ ? પતિવ્રતા ! શું કહો છે તમે ? મદનસિંહનો મહારી વહુને રંગ ? શું બોલો છો ? પ્રભુથી તો જરા ડરો. મહારી કુલવધૂ પરપુરૂષ સાથે ? પેહેરેગીર, એક પગ ચિતામાં છે તોએ હવે તો સાચું રડો.

પેહેરેગીર—બલા આદમી, અમારે જુહું બોલવાનું શું કામ છે ? એટલું તો વિચારો કે મહારાજા મદનસિંહની આજ્ઞા ન હોય તો અમારાથી એમનું નામ દેવાય ?

ધનપાળ—મહારો દોસ્ત થઈને મદનસિંહ મહારા ધરની લાજ લૂટે, એમ બનેજ કેમ ?

કૌટિલ્ય—જેમ મદનસિંહના દોસ્ત થઈ તમે તેમનું ધન લૂટ્યું તેમ.

ધનપાળ—તમે જુઠા છો, અને હું તમારી વાત માનતો નથી.

પેહેરેગીર—ભલે, અમે જુહું બોલીએ છીએ, એમ તમને લાગ્યું તો પુછો આ સહુ જતા આવતા લોકોને. ખરું કહું કે તમારા દીકરાની વહુ મેનાની પેડે ગાતી હતી-જાણે બીજી કોયલ-તે તમને જોઈને બંધ રહી મર્યા.

બીજા સધળા—સાચી વાત, રાંડનો શો ભરોસો ?

ધનપાળ—(પડતો પડતો થાંભલે અટકી રહી) અરે! આ તે શાણું કે સાચું? અથવા કુલવધૂ ઉપર સર્વથા બલાત્કાર થયો.

(પેહરેગીર તથા કૌટિલ્યે કાનમાં વાત કરીને,)

પેહરેગીર—જુઓ શેઠ, કંઈ બલાત્કાર થયો નથી, બધું પોતાની ખુશીથી બન્યું છે. હવે ચાલ્યા જાઓ, બલાત્કાર હોય તો ગીતાં ન ગવાય.

ધનપાળ—ભાઈ, જે કહ્યો છે તે ખરું હોય, અને બલાત્કાર નજ થયો હોય તો કરવા ઘો એક વેળા મને એની સાથે વાત, અને પછી હું બોલ્યા ચાલ્યા વિના જઈશ.

કૌટિલ્ય—હા, મહારાજ મદનસિંહની રમણી સાથે વાત કરનાર તું કાણુ ?

ધનપાળ—(ઘૈર્યથી) બલા આદમી, સાથે બેઠા ઉઠ્યાની તો શરમ રાખો, આપણે એક બીજા વિના ચાલે તેમ છે કે આમ તકરાર કરે છે ? એમ છતાં તમને રાજી કરીશ. માટે એકવેળા એ કુલવધૂને મળ—

કૌટિલ્ય—ખસ, શું જુઓ છો, કહાડો તેને અહીંથી. શું અમે ત્હારી પેઠે ધનના ભૂખ્યા છીએ ?

(પેહરેગીરો તુટી પડે છે, અને ધનપાળને ધકાટે છે તથા ખસેડે છે.)

ધનપાળ—મ્હારું સાંભળો તો ખરા, એક વાત—

(પેલા લોકો ખસેડે છે. આ જોઈને અમરસત્ર સક્રોધ મ્યાનમાંથી તરવાર ખેંચીને આગળ ધપે છે, ને વિદ્યાધર તેને અટકાવે છે.)

વિદ્યાધર—ધીરજ રાખો, પૃથ્વીનાથ, ધીરજ રાખો.

(હાથ પકડે છે.)

અમરસત્ર—છોડ, વિદ્યાધર, છોડ, બીજી વાત નહિ. પાપી ઉપર પ્રહાર એજ આજનુ કર્તવ્ય.

વિદ્યાધર—(હાથ જોરથી ઝાલીને), કૃપાનાથ આ ક્રોધ શો ? શું કરવા આટલું બધું ?

અમરસત્ર—શું કરવા ? શું કરવા તે પિતાના પ્રધાનની બહારે મ્હડવા. ખસ, છોડ હાથ.

વિદ્યાધર—તે બહાર આમ થશે ? મહારાજ મનસિંહના કુલ-દીપક આમ ચંચળ થશે ? ઘૈર્યમાંથી અઘૈર્યની પ્રસૂતિ ?

અમરસત્ર—(જરા ટા'ડો પડીને) પણ તું બણે છે કે આ તો આપણીજ લાજ જવા બેઠી છે? ધનપાળનો તિરસ્કાર અને તેની કુલવધૂનો શિયળભંગ, અને તે બધું હું છતાં? મહારા દેખતાં? હા ધિક્, તારા જેવા બણેલા ભટના સંગથી મહારે હાથ પગ બાંધી ટગમગુ જોઈ જીવતાંજ મરણ સેવવાનું.

વિદ્યાધર— શું કરવા?

અમરસત્ર— શું કરવા તે આવો અનર્થ થયા છતાં મહારાથી ધર્મરક્ષણ ન થાય, અને તેથી અકીર્તિ થાય તે મહારાથી કેમ સહન થાય?

વિદ્યાધર—સર્વ શક્તિમાન ઈશ્વર સમક્ષ તો આવા અને આથી પણ ઘોર પ્રસંગ નિરંતર બને છે, તે છતાં ઈશ્વર તે સહન કરેછે. તેથી પણ આપ વધારે થઈ ગયા?

અમરસત્ર—પણ ઈશ્વર તો પાપનો ઘડો ભરાવા દેછે.

વિદ્યાધર—તારે આપ પણ ભરાવા ઘો.

અમરસત્ર—પણ તેટલામાં કંઈ અનર્થ થયો તો?

વિદ્યાધર—તારે આપણે ધીમે રહી તપાસ કરીએ.

અમરસત્ર—તે કરો, હવણેજ, ચાલો.

વિદ્યાધર—આપ અહીં રહો. મહારા સમ ત્યાં આવો તો, હું ખબર લાવું છું.

અમરસત્ર—જા, વેહેલો જઈને આવ.

(વિદ્યાધર જાય છે.)

(રોળાવત.)

મારું મરું પણ થવા દઉં ના અનર્થ,
જનતાં સુકીર્તિ સહુ જીવિત થાય વ્યર્થ,
હું જીવતાં અમર નામનું મૃત્યુ થાય,
જો સુંદરી-શિયળ-રક્ષણ ના કરાય.
આચારબ્રહ્મ જનમંડળ જ્યાં અનાર્થ,
સ્વાર્થે પરોપકૃતિનું નહિ થાય કાર્ય,
જ્યાં ધર્મ નર્મ પડતાં કુડ કર્મ થાય,
તે લોક ગાડરસમો પર-ભક્ષ્ય થાય.
આવી અનેક અબજના સરલાનાં લાજ,
નિઃશંક લે મદન મસ્ત વિકારરાજ,
તેને ઘટે શરપ્રહાર હઝાર વાર,
હા હંત, નાગરિકવીર, જરા વિચાર.

અહો ! શો કોપ ! સંબધાનીમાં સંભાવિત મૃહસ્થની રામા, રમા
અને મંદિરને પોતાનાં કરી લેતા આ નિશ્ચયરો આમમાં કેવો કેર
વર્તોવતા હશે ! સર્વથા

(શિખરિણી)

જતાં નારીમાંથી શિષ્ય નય ને પ્રીતિ મમતા,
જતાં વીરોમાંથી બિરદ જળ ને સત્ય હઠતા,
જતાં પૃથ્વીમાંથી નિયમ દટતા સૌહૃદ દયા,
ગયાં દુષ્ટો પાસે સકલ જન સત્તા યશ મયા.
બલી રાજ્યશ્રી, તને કોઈએ ન જડયું ? જ્યારે જવુંજ હતું ત્યારે તો,

(શિખરિણી)

‘ જવું’તું, રે ભુંડી, જડ ભરત ગોપાલ ધરમાં,
જવું’તું, રે મૂર્ખા, પતિત હત કુંગાલ કુલમાં,
જવું’તું, રે ઘેલી, વિષધર શિરે ચાપલ ધરી,

(પણ) તજ સાચા શૂરા, અધમ જનને શું જઈ વરી ?

અરેરે,

(સોરઠા)

જનમંડળપ્રતિપાળ, લાડીલા ઇશ્વરતણા,
તહે કીધા ખેહાલ, ચપલા ભેટી શત્રુને, ૧
યશસ્વી કુલપુત્ર, પહેલે ખોળે દેખતી,
તે છોડયું ધરસૂત્ર, “ પ્રમદાની મતિ પાનીએ.” ૨

ત્યારે એવી ચપલા ઉપર સુઝને મોહ પણ કેવો ? અથવા એવી
અભિચારિણીને પાછી ધરમાં ધાકી સાચવવા કરતાં આવી કુલછીપિ-
કાના રક્ષણમાંજ તત્પરતા રાખવી એમાં કેટલી હિતપરંપરા ? વિદ્યાધરે
તો ના કહી છે, પણ ચાલને, આઠ દશેક દેડકાંને મસળી નાંખુ-પણુ-
ના-મહારાજાધિરાજ ગજાસિંહના અવસાન પછી પ્રથમ કાર્યમાં દેડકાંજ
મસળવાનાં રહ્યાં કે ? નહિ નહિ, “ મારવો તો હસ્તિ ને લૂટવો તો
ભંડાર.” તો આવોયે અવસર ફરી ફરીને ક્યાં મળનાર છે ? આ સતીને
અમરનુજ રક્ષણ ધટે, આ અસિને મદનનુજ ભક્ષણ ધટે. હૃદય, ધૈર્ય-
ધૂર. પણ પેલો વિદ્યાધર એ ટોળામાંથી આમતેમ દોડતો દોડતો હાંફલો
હાંફલો આવે છે. લાવ આગળ જઇને એને મળું.

(જરા આગળ ધપે છે.)

મુલદ્રા—(બહાર આવી) અરે ! આ તો મધ્યરાત્રી જવા આવી,

હજી પણ પ્રાણનાથ તો આવ્યા નહિ. શું મ્હારી પેટે તેમને પણ
પરાધીન કર્યા હશે? એમ તો બનેજ નહિ. સિંહને કોણ પકડી શકે એમ
છે? ત્યારે મને વિસારીને એ ક્યાં ગયા હશે, આટલી રાતે ?

(૫૬)

ભૂલો ક્યમ ભગવાન, પ્રિયવધૂ, ભૂલો ક્યમ ભગવાન;

ભૂલી હું સહુ માન, પ્રિય. ટેક

શશિ સુહાગતણા ગુણસાગર, નાગર ચતુર સુખણ; પ્રિય. ૧

મધ્યનિશા વહી જાય સમય આ, કરવા અમૃતપાન; પ્રિય. ૨

રાજકાર્યમાં મગ્ન થઈ મસ, શું વિસરો જીવજન; પ્રિય. ૩

વરધેલીના વિરહિત હૃદયે, મયવો છો તોદ્ધાન; પ્રિય. ૪

નયનસમીપ રહો નહિ ત્યારે, હરો હૃદયસહ પ્રાણ; પ્રિય. ૫

ધેરાયુ ધર મદન-વીટથી, તેની રાખો સાન; પ્રિય. ૬

કુમતિ નિર્દય ઇચ્છા રાખે, ભારે કરવા હાણ; પ્રિય. ૭

શિયળરક્ષણ હું કરવાની, આપી જીવિતદાન; પ્રિય. ૮

પણ કલંકિત આપ થશે ને, ખોશો જગમાં માન; પ્રિય. ૯

આમ રડાવવી હોય વધૂતો, મોકલજો અવસાન; પ્રિય. ૧૦

“હસવું થાશે ખસવું” ક્ષણમાં, સાંભળજો ધરી કાન; પ્રિય. ૧૧

રમાકાજે રાત વીતાડો, રામાનુ નહિ ધ્યાન; પ્રિય. ૧૨

અમર ત્હારો સુયશ થાશે, સાલ્ય કરો બળવાન; પ્રિય. ૧૩

સાલ્ય અનાથની નાથ કરો ને, મ્હારા સુખના ભાણ; પ્રિય. ૧૪

અનાથ ! અનાથ ! હાય ! છતે નાથે અનાથ ! અ—ના—થ !

(મૂર્છિત થાય છે.)

અમરસત્ર—સહાય થઈશ, સતી, સહાય થઈશ.

વિદ્યાધર—(પ્રવેશ કરીને) કેમ ભાઈ, સાંભળ્યું ?

અમરસત્ર—હા, સાંભળ્યું. મને કેહેછે, “ સહાય થજો ” અને

મ્હું પ્રતિજ્ઞા કરી છે તેમ કરવા. મિત્ર કાલ અત્યાર પેહેલાં એ મદન
નહિ કે હું નહિ.

વિદ્યાધર—તમને કોણે કહ્યું ? ક્યારે કહ્યું ? એ તો કહ્યું એના
ધણીને, સર્વથા સ્ત્રીઓ.

(ઉપજતિ.)

માંડો ઉદાસી અથવા ગરીબ,

હોએ મનસ્વી શંક નાથ ક્લીબ,

તથાપિ તેને પરમેશ્વ જાણે,
ન અન્યને ખાતરમાં પ્રમાણે.

અમરસત્ર—એમ હું મોળો પડનાર નથી. મહારાજ ગજ-
સિંહનું લોહી આ નાડીમાં વહેછે.

વિદ્યાધર—તેની મ્હેં બાએ ક્યારે લકી છે? પણ “ધણીને
મન કંઈ નહિ અને પાડોશીને માથા સાટે” આમ—

અમરસત્ર—મૂર્ખ, બસ કર.

વિદ્યાધર—કર્તુ બસ, જોયા છે તેમના હાથ? એક તેના ચાક-
રના હાથ આ ગળા ઉપર પડ્યા છે તે જીવ જાણતો ભલો છે.

(પંપાળે છે.)

અમરસત્ર—(જરા હસીને) એટલામાં ડરી ગયો?

વિદ્યાધર—અનુભવ થશે ત્યારે જાણશો. હજી તાજ છો. જા-
ણતા નથી કે “જગતમાં તો કંઈ કંઈ પડ્યા છે.”

અમરસત્ર—એ વાત હવે જવા દે.

(રોળા વૃત્ત.)

તીવ્ર શસ્ત્રથી અંગ ભલે છુંદાઈ જતાં,
ધન તન વૈભવ રાજ્ય ભલે નહિ જેવાં થાતાં,
પણ અબળાનું દુઃખ નિવારૂં માથા સાટે,
ભયથી પાછો હડે અમર તો પૃથ્વી ફાટે.

વિદ્યાધર—તે પાછા હઠવાનું કોણે કહ્યું? પણ આજ તો કંઈ
છે નહિ. મસ્ત થએલો મદન કાલે આવનારો છે; માટે આજ તો
ચાલો ઘેર. હવે નગરચર્યા બહુ જોઈ.

અમરસત્ર—સાધ્વી સ્ત્રી પરાધીન છતાં હું ઘેર જાઉં તે સંભ-
વેજ કેમ?

વિદ્યાધર—ત્યારે અહીં રહી શું કરશો?

અમરસત્ર—મિત્રની સ્ત્રીનું રક્ષણ.

વિદ્યાધર—તે તો તમારા વિના પણ આજ રાત્રે થવાનું છે.
કાલની વાત કાલ છે.

અમરસત્ર—તે આપણે અહીંથી ખસનારા નથી.

વિદ્યાધર—(મનમાં) આમ નથી ઠેકાણે આવનાર. લાવ એને
નાંખુ જરા ફેરમાં. (તાણીને) વારૂ, પણ એને પરણનારો શું પેરવી
કરે છે, તે તો જોવું?

અમરસત્ર—એમાં શું જોવું છે? કર્તવ્ય આપણું છે. ત્યાં એની પેરવીની શી અપેક્ષા છે?

વિદ્યાધર—(મનમાં) પાકો વીરજન છે. (તાણીને) ઠીક, પણ તે કંઈ કરતો હશે, અને આપણે કંઈ કરીએ. એની તો એ બા-યડી છે. બધા એકઠા મળીને ઉપાય કરીએ તો સાર.

અમરસત્ર—સિંહને મદદ કેવી? એકઠા મળવાનું કેવું?

વિદ્યાધર—(મનમાં) આવ્યો હઠમાં, પણ જોજી છું. (તાણીને) અરે! તેની કોણ ના કેહેછે? પણ આપણે કંઈ કરવા જઇએ, અને એ કંઈ કરવા જાય, તો ભિન્ન ભિન્ન યુક્તિઓ પરસ્પર બાધક થાય કે નહિ? આમ છેક બાળ—અરે, રાજહઠ શું માંડે છે?

અમરસત્ર—વાર, ત્યારે શું કરવું તે કેહે.

વિદ્યાધર—ચાલો, ધનપાળ શેઠને ઘેર જઇ ત્યાંની ચર્ચા જોઇએ.

અમરસત્ર—પણ તું ખાત્રાથી કેહે છે કે આ સાધ્વી સ્ત્રીને આજ કંઈ પણ અડચણ થવાની નથી?

વિદ્યાધર—એમાં કંઈ શક નથી. માટે ચાલો.

અમરસત્ર—શા ઉપરથી તું કેહેછે?

વિદ્યાધર—મદનસિંહ કાલે રાત્રે આવવાનો છે. ત્યાંસુધી તો આ સ્ત્રીનું રક્ષણ મદનનીજ આજ્ઞાથી એના સેવકો કરશે.

અમરસત્ર—પણ ત્યારે કાલે રાતસુધી આ સતીને દુઃખમાં શા-માટે નાંખવી? ચાલો, અત્યારેજ તેને છોડાવી દેઇએ.

વિદ્યાધર—વયસ્ય, ધનપાળ અને ધર્મપાળ શું કરેછે, તે તો જુઓ.

અમરસત્ર—સતીને છોડાવી પછી જઇશું.

વિદ્યાધર—વયસ્ય, તમારા કેહેવા પ્રમાણે કરીશું તો સતી છુ-ટશે પણ મદન નહિ મરે, અને તમે તો પ્રતિજ્ઞા કરી છે કે ‘એ નહિ કે હું નહિ.’

અમરસત્ર—તે સતીને છોડાવ્યા પછી મદન ક્યાં નથી મરતો?

વિદ્યાધર—મદન વારે વારે હાથમાં નથી આવતો, માટે કદાચ એક સતીને થોડીએકવાર ચિંતાનું દુઃખ થશે, પણ વેગ કરીને હાથમાં આવેલો શીકાર ખોવો એ આપના જેવા શૂરને ઘટવું નથી. આપજ મને કહો છો કે સિંહના શીકારમાં શૌર્યની સાથે ધૈર્યની અપેક્ષા છે, માટે કહ્યું માનો, અને ચાલો, શેઠના ધરનો તાલ જુઓ.

અમરસત્ર—શેઠ તો જાણતાયે નહિ હોય, બીચારા ધનની માળા જપતા હશે કે નિદ્રાની સેવા કરતા હશે. પણ ધર્મપાળ અત્યારે શું કરતો હશે, અને ક્યાં હશે તે જોવું જોઈએ.

વિદ્યાધર—સામા ધરમાં બાપ દીકરો વાતો કરેછે. પેલા દાસી-જાયા કૌટિલ્યના હાથમાંથી છુસ્ત્રિને આવ્યો, ત્યારે એ તરફ પણ નજર નાંખતો આવ્યો છું.

અમરસત્ર—બલે, ચાલો ત્યારે ધર્મપાળને તો ધીરજ આપીશું.

વિદ્યાધર—(મનમાં) હું અત્યારે મળવા દેઈશ ત્યારેકેની? (બન્ને જણુ જાય છે. વિદ્યાધરે કહ્યા પ્રમાણે ધનપાળ અને ધર્મપાળ વાતો કરેછે. ત્યાં આગળ વિદ્યાધર અને અમરસત્ર જાયછે અને બાળુ ઉપર સંતાપ રહી સાંભળે છે.)

ધનપાળ—બાપડીઓ તો ધણીએ મળશે. એ ઉપર કંઈ છાપુ છે? નવી આવશે તો પકળુના પૈસા લેતી આવશે.

ધર્મપાળ—આપણી આબરૂની ખાતર પણ કંઈ ઉપાય તો કરવોજ કે નહિ?

ધનપાળ—હા, તે કરવો. પણ શું કરવું? પૈસો તો લોકોમાં કહેવાય છે, બાકી ધરમાં તો કંઈ નથી. આવક બંધ થઈ અને ખરચ તો રહ્યું.

ધર્મપાળ—તે આ વખતે વિચારવાનું છે?

ધનપાળ—આ વખતે નહિ ત્યારે ક્યારે? તમે તો હજી કમાતા નથી. પૈસા લાવતા હતા તો તે આપી એનું કાળુ મહોં કરત. પણ હવે—

ધર્મપાળ—(અઘૈય દેખાડી) આ કામ ધનથી સરે એવું નથી, તનથી સરવાનું છે. અને એ સતીના રક્ષણમાં આ તનનું સમર્પણ કરવા હું તૈયાર છું.

ધનપાળ—ભણી ભણીને આજ ભણ્યા કે?

ધર્મપાળ—ખર કહુંછું કે એ સુશિલા સતી કરતાં આ દેહ વધારે માંધો નથી.

ધનપાળ—ગાંડો, જરા તો સમજ. પૈસો હશે તો એવી ધણી-એ લાવીશું; નહિ હોય તો એ છે તે એની મેળે જતી રહેશે. જગતમાં પૈસો એ મહોટી ચીજ છે.

ધર્મપાળ—હવે વિશેષ વાદવિવાદનું શું પ્રયોજન છે? જો આપનાથી રક્ષણ થાય તો કરો, નહિતો મને આજ્ઞા આપો.

ધનપાળ—એ બધુ ખરૂં, રીસાવુ હોય તો રીસા, પણ ત્હારી પેઠે અમારે હવે આટલે વર્ષે વેવલાં વીણુવાં નથી. બાયડીઓ કોને નથી હોતી? એ તો ઘેરઘેર હોય. પણ તમારા જેવા તો કાઈએ ન દીધા. પેલા પેહેરેગીરે તો કહ્યું કે બેની ખુશીથી વાત બની છે. તોયે હજી માનવુ નથી.

ધર્મપાળ—“શાન્તમ્ પાપમ્ શાન્તમ્ પાપમ્”—પિતાજી, જન્મ આપીને, પાળી પોષીને આપે મ્હોટો કર્યો છે, તેથી ઉપકૃત છું, છતાં આપના મહોંમાંથી પણ આ સતીને દોષ લાગે એવો એક પણ શબ્દ હવે હું સાંભળનાર નથી.

અમરસત્ર—ધન્ય છે. ધર્મપાળ, ધન્ય છે તને.

વિદ્યાધર—સરખે સરખી જોડ મળી, એટલે ધન્ય-વાદ ઠીક આપવા માંજ્યો છે.

અમરસત્ર—(તેનું બોલવું ન સાંભળી) કુલધર્મિણી ઉચિતવર પામી છે. હીરો કુંદનમાં જડાયો છે. નહિ જુદાં થવા દેઉં—એમને, નિશ્ચય.
(મૂછ ઉપર હાથ ફેરવે છે.)

ધનપાળ—અલ્યા, આટલો બધો કેમ ફાટ્યો? બાયડી ત્હારી કે મ્હારી? શું બક બક કરે છે? જા અમે તો કંઈ કરતા નથી. તું જાણે ને ત્હારી બાયડી જાણે. અમે તો એવી કલંકવાળી બાયડીને ઘરમાં પેસવા દેતા નથી.

અમરસત્ર—ધિક્, ધનપાળ! સર્વથા મહારાજાધિરાજ ગજસિંહે અસ્થાનેજ પ્રીતિ જોડી હતી. પણ ત્હારામાંથી આ કુલદીપક ક્યાંથી?
(ધર્મપાળની મા પ્રેમવતી પ્રવેશ કરે છે.)

પ્રેમવતી—કેમ, બાપ દીકરો અલારે શા ખુદા ઉઠાવો છો?

ધનપાળ—કંઈ નહિ, તું ત્હારે સુધ રૂહે.

પ્રેમવતી—પણ આ ભાઈનું મહોં વી'લુ કેમ પડ્યું છે? (ધર્મપાળને) કેમ બેટા શું છે?

(તેની પાસે જઈ બેસે છે અને તેને બરડે હાથ ફેરવે છે.)

ધર્મપાળ—બા, આપણે આશ્રયે રહેલી સતી સ્ત્રીનું રક્ષણ કરવું કે નહિ?

પ્રેમવતી—કરવુંજ તો, બેટા. આપણે ન કરીએ ત્યારે કાણુ કરે?

ધનપાળ—હાકરો તો ગયો હાથથી. એને ત્રણે અવસ્થામાં વહુ, વહુ ને વહુ.

પ્રેમવતી—વાર, તેમાં શું થયું જે ? હોયજ તો, એ છોકરાં છે, અને તમ જેવા માથે બાપ છે.

ધનપાળ—બેરાં કોઈ દહાડો ડાહ્યાં સાંભળ્યાં છે ?

પ્રેમવતી—(તેની વાત ન સાંભળી ધર્મપાળને ખભે હાથ ફેરવતી પુછે છે.) શું થયું છે બેટા ? વાત ભાંડીને કેહે. પોતાના બાપ કંઈ કેહે તેમાં અકળાઈએ નહિ.

ધર્મપાળ—આ, તેનું તો કંઈ નથી. પણ—

ધનપાળ—(આવેશમાં) પણ એની વહુએ પેલા રાજના સાળા બેડે ઘર માંડ્યું છે.

ધર્મપાળ—(ક્રોધ દબાવી) પિ-તા-જી, એવું ના બોલો હોં.

પ્રેમવતી—મ્હારી વહુ એવું કરે નહિ. ડાહી દેવ જેવી છે. એવું બોલુ બોલશો માં.

ધનપાળ—(ક્રોધથી) “ બોલશો મા બોલશો મા. ” તેજ, બેઈ આવ. માને નહિ, ને જાણે નહિ, ને પંચાત કરવા આવે. જા, સુઈ જા અહીંથી.

પ્રેમવતી—તેમાં હોંકારા શીદ કરો છો ? ગમે તેમ હોય તોએ આપણા ઘરમાં એ અધર્મી શો ? ફહાડો એને ગમે તેમ કરીને. વહુનામાં કંઈ કિલ્મિષ નથી.

ધનપાળ—હું તે શી રીતે ફહાડું ? મ્હારે ઘેર તે હેડબેડી છે ?

પ્રેમવતી—રોજ લોકોનાં કામ કરીને તો વાજ આવો છો. ત્યારે આજ કોઈએ તમારું છે કે નહિ ? છોકરો આટલો બેદ પામે તેનીએ દયા નથી ?

ધનપાળ—તે દયાને કેમ કરીયે ? ગયા'તા તોડ મુકવા. પાંચ પચીસ આપવાના કર્યા તેના બદલામાં ધક્કા ખાધા ને પાધડી પડી. હું તે શું કરું ? નથી મા સમજતી કે નથી દીકરો સમજતો. હવે એને છોડાવીએ તોએ ઘરમાં ધલાશે ? લોકો તો કરશે આંગળીએ. આજ તો એના બાપની લાજ ગઈ છે, કાલ ઘરમાં ધાલીયે એટલે આપણી જાય. વેર થાય તે જુદુ—એ કામ આપણે કરનારા નથી.

પ્રેમવતી—(તિરસ્કારથી) ત્યારે પાંચ પચીસે શું કરવા આપવા ગયા હતા ? વહુને તો ઘરમાં ધાલવી નથી.

ધનપાળ—આ બાપડીમાં છાંટોએ અક્કલ હશે કે નહિ ? એ-

ટહું નથી સમજતી કે પાંચ પચીસ ખર્ચતાં પાંચ પચાસ હજારનો માલ તો પાછો આવે ?

પ્રેમવતી—તારે તમે એ ધરમાંનો માલ લેવા ગયા હતા, મહારી લાખ રૂપીઆની વહુને છોડાવવા નહિ ?

ધનપાળ—એવું ગાંડુ કામ તે ધનપાળ શેઠ કરે ? આટલા દહાડાથી મને ઝોળખ્યો નહિ ?

ધર્મપાળ—આપને એ કામ કરવાનું કેહેછે પણ કાણુ ? પણ મને આજ્ઞા આપશો કે નહિ ?

ધનપાળ—તે આપણે બાયડી પાછળ દીકરો ખોનાર નથી. હજી દહાડો ઘેર છે, અને અક્કલ ઠેકાણે છે. કોકની છોકરી-કોકની સાથે ફસાઈ-તેને બચાવવા મહારો દીકરો જીવ જોખમમાં નાંખે-અને તેની હું રજા આપું ! અલ્યા, મને ગાંડો બાંડો ધાર્યો કે શું ?

પ્રેમવતી—અરે, કાણુ મહારી વહુને કશું કેહેનાર છે ? પણ એ મદનસિંહ નકારે તો છે, એની મહેં બહુ નકારી વાતો સાંભળી છે.

ધનપાળ—મદનસિંહ ગમે તેવો હોય તેનું આપણે કામ શું ? એના પ્રતાપથી આપણે પૈસા પેદા કરીએ છીએ.

પ્રેમવતી—એવા પાપીના પૈસાનું આપણે કંઈ કામ નથી.

ધનપાળ—તારે નહિ, મહારે તો છે. સમજતી નથી કે “વસુ-વિના નર પશુ.” ?

પ્રેમવતી—પણ એવાનો સંગ આપણાથી થાય કેમ ?

ધનપાળ—તે પારકી છોકરી માટે હું લોકો જોડે વઢતો ફર, અને જન્મારાની દોસ્તી તોડતો ફર ? જાણુ છ કે એ તો બાંધે છે તેને બાંધે છે, ને છોડે છે તેને છોડે છે.

પ્રેમવતી—પણ એના માથાનો કાંઈએ નથી ?

ધર્મપાળ—આપણા અમરસત્ર મહારાજ ક્યાં ઝોછા છે ?

પ્રેમવતી—બા, એ તો બાળક, એનું કેટલું ગળુ ?

ધર્મપાળ—મા, એ તો સિંહનું બચ્ચું છે, વળી મહારા બાળસ્નેહી છે.

ધનપાળ—તેમાંજ તારા આપનો રોટલો બંધ કર્યો તો.

પ્રેમવતી—એવા અવગુણીયા ન થાઓ. હજી તો એના બાપનું આપેલું ધન ખાઈએ છીએ.

ધનપાળ—એ ગમે તેમ હો, પણ આપણે તો એ આજકાલના અમરસત્રને કેહેવાના નહિ.

અમરસત્ર—ધનપાળ, હું નહિ કેહેવા વાર રાખું—નહિ રાખું, તું ધારે છે એવો હું નથી.

વિદ્યાધર—“ધસ ભોજનપર દ્વાદશ તિલક,” અહીંતો આવું છે, ને ભાઈને તો પારકી લડાઈ બહારવી છે.

અમરસત્ર—તું ગમે તે કેહે, પણ ધર્મપાળની સ્ત્રી તે મહારી બેહેન. એનું રક્ષણ હું કરીશ.

ધર્મપાળ—આપ બેશી રહો, કોઈને કંઈ કેહેશો નહિ, ધનને પણ સાચવી રાખો, પણ મને આજ્ઞા આપો કે મહારે પિતૃદ્રોહી ન થવું પડે.

પ્રેમવતી—એમાં હૈયો શું ખોદું કેહે છે? કહો હા.

ધનપાળ—હું તે શાની હા કહું?

ધર્મપાળ—સતી સ્ત્રીનું રક્ષણ કરવાની.

ધનપાળ—એમ કેહેને કે કલંકિત સ્ત્રીને ધરમાં ધાલવાની.

પ્રેમવતી—તે એમ તમારે કલ્પેથી મહારી વહુ કલંકિત થવાની નથી. માટે આપો રજા.

ધનપાળ—કંઈ ભાન છે કે વહુને સાચવતાં છોકરો ખોઈશ? શાની રજા અપાવે છે? એ મદનસિંહ જોડે દ્રાવશે ત્યારે છોકરો?

પ્રેમવતી—(વિચારીને ધર્મપાળને) બેટા, એ વાત તો ખરી. એવા બળિયા સાથે ત્યારથી બાથ શી રીતે ભીડશે?

ધનપાળ—(મૂંછ ઉપર હાથ દઈને) હવે સમજી, ત્યારની સ્ત્રી હઠ કરતી હતી તે.

ધર્મપાળ—બા એ બળિયોછે, એવી બીકથી આપણે સતીનું રક્ષણ નહિ કરીએ તો ફરી આપણે બારણે કાણ ચહડશે?

ધનપાળ—જેને પૈસાની ગરજ હશે તે.

પ્રેમવતી—એવા તમારા પૈસાની કોઈ ગરજ રાખે નહિ, લોકો તો કેહેશે કે બાચડી ન સચવાઈ તે પૈસો શું જાળવનાર છે? (ધર્મપાળને) માટે, બેટા, આપણે કંકુ-પગલાંની વહુ છે, તેનું રક્ષણ કરવું, પણ ત્યાર શરીર સાચવીને.

અમરસત્ર —પ્રેમવતી, એમજ થશે, ધર્મપાળનું શરીર સચવાશે, અને સતીનું રક્ષણ થશે.

ધર્મપાળ—બા, જો ખરૂં કેહેવરાવે તો એ સતીવિના આ દેહ રહેવાનો નથી, તો પછી જો દેહ પડવાનોજ હશે તો એના રક્ષણમાં

પડે એજ સાર; તોપણ હું તારા માટે મહારા દેહનું જતન કરીશ. પણ હવે આપ બન્ને મને આજ્ઞા આપો, એટલે હું એના રક્ષણમાં પ્રવૃત્ત રહું.

પ્રેમવતી—એટા, મહારી તો આજ્ઞાજ છે, પણ તું શરીર સાચવજે. (ધનપાળને) હવે જમે પણ રજા આપો દીકરાને.

ધનપાળ—જા, બાપા, જા, મહારે શું? હું તો તારા માટે કહ્યું. “કુટ માથુ ને ફહાડ રાતુ.” બાકી આપણે તો એથી વધારે કુળવાળી ને વધારે રૂપવાળી નવી પુરણાવવા તૈયાર છીએ.

અમરસત્ર—અહો! જગતમાં આવા નિઃસ્નેહ પુરૂષો પણ વસેછે.

ધર્મપાળ—એ સંકલ્પ મુકી ઘો પિતાજી. સ્વધર્મને તો બાપ પણ એક ને સ્ત્રી પણ એક.

ધનપાળ—છાનો રહે છાનો, બાપ તો મિલકત આપશે, વહુ તો મિલકત લઈ જશે, માટે હજી હું તો કહ્યું કે એ કલંકિત સ્ત્રીને માટે શ્રમ કરવો યોગ્ય નથી, ને એ છુટશે તોએ આપણે ધરમાં ધાલવાના નથી.

ધર્મપાળ—પિતાજી, આપને મહોંડે મિથ્યા અપવાદ શોભતો નથી. આપને કંઈ એને માટે શ્રમ લેવાનો નથી. મહારે આશ્રયે આવેલી એ ગરીબ ગાયના રક્ષણમાં પ્રવૃત્ત રહેવું એ મહારો ધર્મ છે. આપે હવે આજ્ઞા આપી એટલે પોદો. (માતાભણી જોઈને) બા તું પણ સુધ જા.

ધનપાળ—હવે અત્યારે તો તું પણ સુધ જા. સવારની વાત સવારે. આ તારી મા મંડી છે તે કહીશું, કેહેવું હશે તો, બે માણુસને. જરૂર હશે તો ઠેક મહારાણી સુધી કેહેવરાવીશું. આપણો બધે પગ છે.

ધર્મપાળ—મહોટી કૃપા, નીરાંતે પોઠી રહો.

(માતા પિતા બન્ને જણુ જાયછે. ધર્મપાળ થોડીવાર કપાળે હાથ દેઈ બેસેછે.)

અમરસત્ર—શો પિતા પુત્રમાં અંતર?! અથવા જળનાજ બિંદુને ઘ્રી રત્નાકરની છીપ મોતી ક્યાં નથી આપતી? સર્વથા, મોંસાળના વીસ વશાએ પિતાના એંશી વશાને દબાવી દીધા છે.

વિદ્યાધર—માના વશાએ નથી ને બાપનાએ નથી. આતો આપના સંગનો રંગ છે.

અમરસત્ર—ખરે, ધનપાળના ધરમાં અમૂલ્ય રત્ન તો ધર્મપાળ જ છે. સર્વથા, હીરાનો સંભવ કાચલાની ખાણમાંથીજ છે.

વિદ્યાધર—આપના સ્વભાવને એ મળતો આવ્યો, એટલે એને હીરો બનાવો કે કોહીનુર બનાવો, પણ છેવટ ઢીલા, તે ખાયડી માટે ગભરાઈ ગયા.

અમરસત્ર—ભગવાન્ રામચંદ્ર પણ સીતા માટે રજા હતા. પ્રેમ અને શૌર્યનો એકજ વાસ છે.

વિદ્યાધર—તે પ્રેમ ખાયડીમાં આવી ગયો. માતપિતા તો નકામાં.

અમરસત્ર—મૂર્ખ, બધાએ ત્હારા જેવા શક હશે? સાંભળ,

(શાદૂલવિક્રીડિત વૃત્ત.)

દેવી પ્રીતિ પિતા તણી પણ રહે, વચ્ચે ધણી આયના,
માતાની ઉભરાય પ્રીતિ પણ ત્યાં, હૈયું ઉઘાડાય ના,
રાખે મિત્ર અપૂર્વ સ્નેહ પણ ના, વિશ્વાસ નિત્યે રહે,
માટે ક્ષાર જગાખિંધમાં કુલવધૂ, મીઠી સુધાશી વહે.

વિદ્યાધર—(મનમાં) અહો ! શી પરાધીનતા? મહાન્ ચક્રવર્તિ રાજાને નમવા સંકોચ પામી જીવ જોખમમાં નાખનાર આ વીર પુરુષ પ્રેમમાં તો પારાવત જેવો છે. (તાણીને) વયસ્ય, પણ ખાયડી જાય તો બીજી આવે. માખાપ ફરી આવવાનાં છે?

અમરસત્ર—પ્રેમીને તો સ્ત્રીયે ન આવે ને માખાપે ન આવે. કાંકે,

(વસંતતિલકા વૃત્ત.)

અસ્તિત્વ દેઈ, સુખ ખોઈ, ઉછેરનારાં,
માતા પિતા ગત થતાં નહિ આવનારાં;
અસ્તિત્વને પણ ધરે નિજ ચિત્ત જાયા,
તે જાયતો સુજનની રહ્યો માત્ર છાયા.

પણ સાંભળ, ધર્મપાળ શું ખોલે છે.

ધર્મપાળ—હવે મ્હારે શું કરવું? પિતાજી પણ છુટી પડ્યા, અને તે તો ઠીકજ થયું. કારણ તે બીચારા આ કામમાં શું મદદ કરી શકે? પણ તેમની આજ્ઞા થઈ એ માતાજીનો પ્રતાપ. અસ્તુ—

(ગીતિ.)

માત પિતાની આજ્ઞા, તોજ્ઞાનું શિર નહિ મ્હડે પાપ,
પ્રાણ બહિશ્વર મ્હારા, જાળવવાને છુટો થયો આપ;

સિંહ રમે જ્યમ વનમાં, વ્યાપારી જ્યમ રમે નગરહાટે,
રણાક્ષણે જ્યમ શરો, કેસરિયાં લમ કરીશ તુજ માટે.

અમરસત્ર—વાહ વાહ, ખાસી પ્રતિજ્ઞા.

ધર્મપાળ—દેવી, હવે ચિંતા ન રાખ. પ્રિયે ! અત્યારે મને તારો વિરહ નથી સાલતો, પિતાની અવગણના નથી સાલતી, પણ તું-નિ-ષ્કલંક—કુલજ-સતી-તારા ઉપર, પ્રિયે ! મિથ્યા અપવાદ ! તે આ કાળજમાં ભોંકાયલું શલ્ય છે, તે ચિંતાઉપર ભસ્મ થશે કે મદનસિંહના રક્તમાં ગળી જશે. પ્રિયે ! ધૈર્ય ધર. તારો વિશ્વાસ હું સાર્થક કરીશ. તારો પ્રેમ મને બળ આપશે, અરે, આપે છે. મદનસિંહ, મદનસિંહ, ત્હેં એકે ઘર ન મુક્યું. ભૂત અને પિશાચથી પણ તું ગયો ? ચિંતા નહિ. ધીમા ધીમા પણ ધર્મનુ બળ કેવું છે, તે હવે તું અનુભવશે. દુષ્ટ, ચેત, ચેત, સહાય અને સ્વબલ આ પ્રસંગે તને કામમાં નહિ આવે. આ તો શ્વની નિરપેક્ષાયુત ધર્મ્ય કાર્ય સાથે સ્વાર્થી વિષયનું યુદ્ધ છે. ખેર, અત્યારે તો તું મદિરાથી હાર્યો છે, કાલે બીજી રીતે હારીશ. આજે તારાઉપર પ્રહાર અયોગ્ય છે. પ્રથમ તો ત્હેં તારી જાતે મ્હારી પ્રિયાનુ અપમાન નથી કર્યું, વળી તું બેભાન, પરાધીન અને કોઈ સ્થળે મદનયુદ્ધમાં પ્રવર્તિત છે, આજની રાત તું નર્કકીટ પેઠે ત્હાર માનેલું સુખ અનુભવી લે. કાલે સતીઉપર તારો બલાત્કાર તેની સાથેજ ત્હારાઉપર યમરાજનો પદપ્રહાર. નિઃસંશય.—

(રોળા વૃત્ત.)

મદ મદિરા ને મદન થકી મારેલ અધીરા,
જરાસિંધના તેમ કાલ તુજ ઉડશે ચીરા;
ધર્મ તણો જય થશે હશે જો ઈશ્વર જગમાં,
સદા રહેશે જરિ વારિ તુજ નારી-દ્રગમાં. (જાયછે.)

વિદ્યાધર—વયસ્ય, હવે આપણે ઘેર જઈશું ?

અમરસત્ર—શું કરવા ?

વિદ્યાધર—કેકયી જેવી કંકાસિણી ચિંતાને દૂર કરી, સીતા જેવી સુખકારિણી નિદ્રાનુ સેવન કરવા.

અમરસત્ર—પણ નિદ્રા આવશે કેમ ?

વિદ્યાધર—શૂરને નિદ્રા અસાધ્ય નથી. નિદ્રાપી સ્ત્રી નિર્બળ-નોજ ત્યાગ કરે છે.

અમરસત્ર—પણ સબળ શૂર અવસરે તેનો ત્યાગ કરે છે.

વિદ્યાધર—કાર્યસિદ્ધિમાં તે અંતરાય કરતી હોય ત્યારે. આ કાર્યમાં તો તે સહાયબૂત છે.

અમરસત્ર—ખરું, પણ મને આ સ્થળેથી જવું ગમતું નથી.

વિદ્યાધર—અકારણ કાલક્ષેપ અસ્થાને છે. સમયસાધનામાંજ કૌશલ છે. અહીં બેસી રહેવા કરતાં કાલની તૈયારી કરવી એ સારી વાત છે, માટે ચાલો.

અમરસત્ર—અસ્તુ, ચાલો.

(વાતો કરતા જાય છે.)

પ્રથમ અંક સમાપ્ત.

અંક બીજો.

સ્થલ, અમરસત્રનો બગીચો.

(વિદ્યાધર પ્રવેશ કરે છે.)

વિદ્યાધર—અહો ! પરપીડાને હરવામાં રાજાનો શો હઠાચહ ? નથી એને ખાનપાન કે માનનુ ભાન, નથી એને રાજક્રિયાનુ ધ્યાન, નથી એને સ્વાર્થની સાન. રાજમહાલયમાં ચંદ્ર, દીપ, અને રતનજ્યોત્સ્નાને ઝાંખી કરનાર પ્રેમાળ પ્રમદાના દીન, પણ આકર્ષી કટાક્ષ પણ એને અસર નથી કરતા. અરે ! ગાઢાલિંગનમાં સુખ અને બળ આપનારી મહામાયાની છાયા પ્રેયસી નિદ્રાની પણ તેને સ્પૃહા નથી. અહો, પર-જન ઉપરના સ્નેહે આત્મસ્નેહને પણ કેવો દબાવ્યો છે ? સર્વથા, વિકારોનાં યુદ્ધ અને તેમના જયાજયની ખૂખી પણ કંઈ વિલક્ષણ છે. નિત્ય સમાગમથી અનાદર થતાં વસ્તુમહત્તા ન સમજાય તો લલે, બાકી આ પરમ વિવેકી અને શૂરાગ્રણી રાજા સ્ત્રીની દયોથી શ્રીને પણ વિસરે, આત્મસંરક્ષણનો ધર્મ ભૂલે, એ કંઈ ઓછી વાત ? બીજી તરફથી સદૈવ અતૃપ્ત વિષય-વિકારથી ઘેરાયલા રાજશ્યાલ મદનસિંહને ક્યાં લાજની કે ધર્મની સ્પૃહા છે ? અથવા અસારેજ હું જઈ આવ્યો ત્યાં પેલી પરાધીન સતીને સતીસ્વ ઉપર પ્રેમ છે, એટલો પતિ ઉપર પણ ક્યાં છે ? પોતાની જાતની પણ તેને ઉપેક્ષા છે. ખરેખર, વૃશ્ચિક

જેવા વિકારો એક બીજાને ખાય છે, અને તેના ધારણ કરનારને ડસેછે, માટેજ નિર્વિકારી રહેવું એ શાસ્ત્રપ્રમાણ છે. પણ જોઈ વાર, મહારાજ અત્યારે શું કરે છે? અરે “શું કરે છે” શું? એની એ વાત, શી રીતે ને કેમ રક્ષણ કરવું. અરે, ઓ પેલા ફરે. ચાલો, એમની પાસે જાઉં.
(અમરસત્ર બગીચામાં ફરે છે ત્યાં જાય છે.)

અમરસત્ર—(મૂછ ઉપર હાથ ફેરવતો.)

(રોળા વત્ત.)

બલે માસના માસ પડે કરવા ઉપવાસો,
બલે આજથી સદા પડે કરવો રણવાસો,
બલે વસ્ત્રમાં રહે એક લંગોટી તુટી,
ધર્મ્ય કર્મથી કદા, નથી જાવાનો છુટી.

અથવા— શું થાશે જો દેહ, ગેહથી જુદો થાશે,
શું થાશે જો જીવ, દેહથી આઘો નાસે,
શું થાશે જો નામ, વંશ સાથે લુપ્તાશે,
મરત મદનનાં હવે કુચેષ્ટિત નહિ રહેવાશે.

માટે— (ગીતિ)

ધર્મ સાથે ભદ્રાનો, અવિચ્છિન્ન દૃઢ યોગ અમર કરશે,
કપટ ચપટ ચંપાશે, સત્ય ન્યાય ને શૌર્ય કીર્તિ ધરશે.
પણ હજી વિદ્યાધર કેમ ન આવ્યો?

વિદ્યાધર—(પાસે જઈને) હું તો ક્યારનોએ આવ્યો છું.

અમરસત્ર—ત્યારે પાસે કેમ નથી આવતો?

વિદ્યાધર—પાસે નથી ત્યારે આઘોએ ક્યાં છું?

અમરસત્ર—કેહું હવે, શું કરી આવ્યો.

વિદ્યાધર—શું તે કહ્યું હતું તે.

અમરસત્ર—પણ કેહેતો ખરો, શું કર્યું? કેમ થયું? અથેતિ વાત કેહેતો.

વિદ્યાધર—એટલું બધું જાણવું હતું, ત્યારે તો આવવું તું પાછળ પાછળ.

અમરસત્ર—આમ શું કરે છે? કહી દે સત્વર, જાણતો નથી કે તારા સંદેશ ઉપર સતીના જીવનનો અને અસિના યશનો આધાર રહ્યો છે? (તરવાર ખેંચે છે.)

વિદ્યાધર—હવે રાખો મ્યાનમાં, અહીં તો કાઢને નથી મારવી ?

અમરસત્ર—હવે બીજી વાતો કરવા કરતાં સરળતાથી યથાર્થ વૃત્તાન્ત કેહે તો કેવું સારું ? નાહક જીભ હલાવવી એમાં શો લાભ ?

વિદ્યાધર—ત્યારે નાહક શસ્ત્ર હલાવવામાંએ શો માલ છે ? પણ એમ ન જાણુશો કે જગતમાં તમે એકલાજ છો. તમારે હાથમાં જોર, મહારે જીભમાં.

અમરસત્ર—વયસ્ય, તું મહારો ખરાખરિયો. હવે કંઈ છે ?

વિદ્યાધર—ખરાખરિયો કેવો ? હું તો તમારાથી મ્હડતો. તમારે હાથમાં શસ્ત્ર રાખવું પડે, મહારી જીભ તો સાપણુ પેટે ધારે તેને ડસે ને કામદુધા જેવી ધારે તેને અમૃત પાય. આજ હું ન હત તો તમે શું કરનાર હતા ?

અમરસત્ર—ખરાખર. તું મહારાથી મ્હોટો, પણ હવે કેહે વાર, શું કરી આવ્યો ?

વિદ્યાધર—શું તે અહીંથી ગયા, સતી સુભદ્રાને મળ્યા, વાત કરી, તમારો સંદેશો સમજાવ્યો, ત્યાંથી પાછા આવ્યા, અને તમને મળ્યા.

અમરસત્ર—પણ શું શું કર્યું તે માંડીને વાત કેહેની.

વિદ્યાધર—અમે આત્મશ્લાધા નથી કરતા.

અમરસત્ર—પણ કેહેતો ખરો કે એની કેવી સ્થિતિ હતી ?

વિદ્યાધર—શું કહું ?

(ઉદ્રવિનય હંદ.)

પૂર્ણ સુધામય ઓષલતા, થઈ નાગણુ શું ફરકે ડસવાને,
સ્નેહ તણાં ધર લોચનથી, વડવાનલ શો પ્રકટયો દહવાને,
કુંતલ-અંખર હેઠ શોળો, મુખ-ચંદ્ર પ્રચંડ થયો રવિ ક્રોધી,
કોમળ કંજ સમી કર-અંગુલો બાણુ બની હણુવા અરિ શોધી.

અથવા—

(શાદ્દલવિકીડિત વૃત્ત.)

ધાર્યા રક્ત પદામ્બુજે યુવતિએ ચાંચલ્ય કાળે મૃગ,
કેડે સિંહ શિવારિને પકડવા હસ્તામ્બુજે પતંગ,
કાંડે કંકણુ-ચક્ર શું ધરે કરે ઇચ્છા શિરચ્છેદની,
રાખી શંખ સુકંઠમાં વિનયનો ચંડી કરે છે ધ્વનિ.

અમરસત્ર—(કાન દાખીને) બસ, પરચીના રૂપનું વર્ણન અચોગ્ય છે, સુચને તો તેના ગુણનાંજ સંકીર્તન કરવાં ઘટે છે.

વિદ્યાધર—ત્યારે તે સાંભળો—

(શિખરિણી વ્રત.)

દયા સાટે એને રગ રગ બળે ક્રોધ-બલુકો,
વધ્યો શ્વાસોચ્છ્વાસે પ્રણય બદલે, વૈર-ચસકો,
ચ્છેડ્યું રોમે રોમે, જલદ વિષ સૌહાર્દ બદલે,
સતી કોપે ત્યારે વિકૃતિ પણ અંગે બહુ ખલે.

અમરસત્ર—વાહ મિત્ર ! જોઈ સતી સ્ત્રીની શક્તિ ? વાર, પણ
ત્યારે સંદેશો તે સમજ ?

વિદ્યાધર—ન સમજ હોય તો બંદા પાછા આવે ખરા ? કામ
ચોક્કસ કરીને આવ્યા છીયે. તમારી પેઠે ધરમાં બેઠે તડાકા માર-
વાના નથી.

અમરસત્ર—કેમ ધરના તડાકા ?

વિદ્યાધર—અમારી પેઠે કરો ત્યારે ખરા, નહોય એ વાતો.
કાળજની કોટડીમાંથી વગર ડાઘે પાછા આવવું તેમાં તો જોઈયે છીએ
મનોબળ.

અમરસત્ર—ખર બાઈ, ખર. ઠીક કર્યું તે.

વિદ્યાધર—“વચનેપિ કિં દરિદ્રતા ?” “ઠીક” કહ્યું, એટલે
પતી ગયું. બાઈ તમારાં રાજનાં હૈયાં સમુદ્ર જેવાં કહ્યાં છે તે ખરૂં
છે. એમાંથી કશાનો પત્તોજ લાગે નહિને.

અમરસત્ર—મિત્ર, તું પણ એમ કેહેશે ? તું મહારી આજ
કીમત કરી ?

વિદ્યાધર—“રાજા મિત્રં કેન દૃષ્ટં શ્રુતં વા” એ વાત ખરીજ છે,
નહિ તો આટલા શ્રમનુ ધનામ “ઠીક કર્યું” એટલુંજ મળે ?

અમરસત્ર—એટલું કેમ ? તું માગે તે. બોલ, કંઈ છે માગવાનું ?

વિદ્યાધર—નહિ અપાય હોં.

અમરસત્ર—તેની ત્યારે પંચાત નહિ.

વિદ્યાધર—ઠીક છે, ત્યારે માગીશું, હ્યોને આ માગીયે.

અમરસત્ર—બહુ સાર. માગ ત્યારે.

વિદ્યાધર—જો જો માગુ છું હોં—ના નહિ કેહેવાય.

અમરસત્ર—માગ, માગ. (પ્રતિહાર પ્રવેશ કરે છે.)

પ્રતિહાર—જય જય મહારાજ !

વિદ્યાધર—અલ્યા, મૂર્ખ. બે જણની વાતોમાં વચ્ચે આવનાર મૂર્ખ, તું જ્યારે ને ત્યારે નડતો છે.

અમરસત્ર—કેમ પ્રતિહાર શું છે?

પ્રતિહાર—આપની સમક્ષ આ વાચાળ વિદ્યાધર આમ કરેછે તો પાછળથી અમારી કેવી વલેહ કરતો હશે? આમ એને મહોંડે ચહાવવો—

અમરસત્ર—વિદ્યાધરને છુટ છે.

વિદ્યાધર—(મનમાં) મહારે બીજુ શું માગવું છે? એની કૃપાર્થી કૃતાર્થ છું, પણ એજ માગુ કે, તેમના આત્મનિરપેક્ષ અને પરાપકારી સૌર્યને અમર્ષનો પટ ન બેસે. ઠીક છે. (તાણીને પ્રતિહારને) લે, ખાતો જ—ઠી—ઠી—પણ યાદ રાખજે કે ચાડીનુ ફળ સાફ નથી.

પ્રતિહાર—સાફ ભાઈ, ધણીની માનીતી ટેવડી ગામ અભડાવે. (અમરસત્રને) મહારાજ, ધનપાળ શેઠ આપની હજૂર આવવા વિનવે છે.

અમરસત્ર—ઝટપટ બોલાવ. હું આ લતામંડપમાં આસન ઉપર બેસુ છું. (પ્રતિહાર જાય છે.)

વિદ્યાધર—વયસ્ય! શું કરશો એ શેઠને?

અમરસત્ર—તું ઠાવકો રહેજો. ઉચિત ઉત્તર આપીશું—

વિદ્યાધર—આપ મને ઠપકો દેનારા. “ડાહી સાસરે ન જાય અને ઘેલીને શિખામણુ દે.” (પ્રતિહાર ધનપાળ શેઠને લતામંડપમાં દાખલ કરીને જાય છે.)

ધનપાળ—જયજય મહારાજધિરાજ, (દંડવત પ્રણામ કરી પાછડી ઉતારે છે.)

અમરસત્ર—શેઠજી! પાછડી પેહેરો, આવો બેસો મહારી કંને.

ધનપાળ—ના, પૃથ્વીનાથ. આપ તો અન્નદાતા છો. અમે—હું તો આપના પગની રજ છું. (નિચે પડી સલામો કરેછે, અને અમરસત્ર ઉઠી તેનો હાથ પકડી પોતાની સાથે બેસાડે છે, અને ધનપાળ શેઠ ધીમે ધીમે આઘો ખસેછે અને સંકોચાય છે.)

અમરસત્ર—કેમ શેઠ, આપનાં પગલાં અહીં ક્યાંથી? કંઈ આગ્રા?

ધનપાળ—અમરભાઈ—અરે, ભૂલ્યો—મહારાજ અમરસત્ર. આપને ઘેર આવવામાં શી નવાઈ છે?

વિદ્યાધર—નવાઈ એજ કે આપ કામ વિના આવ્યા.

ધનપાળ—(મનમાં) કામ તો છે. પણ આ શંખ આમ ડોહાળી બેઠો, હવે તો ધાટેજ રહેવું. (તાણીને) હા, ભાઈ, પણ કામ વિનાએ અન્નદાતાને ઘેર આવવું એમાં શાનું સપાડું ?

અમરસત્ર—શેઠ, પ્રકૃતિ સુસ્થ છે ?

ધનપાળ—જી હા, આપની કૃપાથી—પણ—પણ—ભાઈ—

વિદ્યાધર—શું છે ! ભાઈને તો કાલે રાત્રે સાબ્જ સમા જોયા છે ને ?

ધનપાળ—હા પણ પછી—

અમરસત્ર—કેમ શેઠ અટકી ગયા ? પછી શું તે કહો—જો અડચણ ન હોય તો.

ધનપાળ—(મનમાં) જરા ભાવ ખાઈને કહીશું (તાણીને) શું કહું ? કંઈ કેહેવાનું નથી, કેહેશે એ છોકરો આપને.

અમરસત્ર—જલુ સાર, જેવી આપની ઇચ્છા.

ધનપાળ—(મનમાં) આણે તો આગ્રહ કર્યો નહિ, અને હું માનમાં રહ્યો. (તાણીને) જી, આપની તબિયત બાહાલ છે ?

અમરસત્ર—આપની કૃપાથી.

ધનપાળ—પ્રભુ આપનું ભલું કરો. અમે ધરડા તો તાંબાના રૂપીયા જેવા નકામા થઈ ગયા. પણ વાર, આપનો દિન દિન અધિક પ્રતાપ જોઈ રાજ થઈએ છીએ. આ એકનો એક છોકરો છે, તે આપને સોંપ્યો છે. વાર, કુવામાં હશે તો હવાડામાં આવશે. આપનું રૂડું ઇચ્છવું એજ હવે તો અમારું કામ. છતાં કંઈ સેવા ફરમાવશો તો ધરડો ધરડો સેવક પાછો નહિ પડે. (બાડી આંખે રાજ સામુ જુએ છે).

વિદ્યાધર—એ તો કેહેશે, ભાર ઉપાડો, તે ઉપાડશો ?

ધનપાળ—એજ કરતો હતો કેની ? બાપજીની કૃપાથી આ વખત આવી છે તો ભલે, બાકી હું તો વગર પગારનો ચાકર છું.

વિદ્યાધર—આટલું ધન ભેગું કર્યું, તોયે હજી વગર પગારના છો કે ?

અમરસત્ર—વિદ્યાધર, પિતાના મિત્રનું ઉપહાસ થાય કે ? બસ કર.

ધનપાળ—કંઈ નહિ, બાપજી, મહોડે મહાવેલો છે, તે બોલે, કહું તેમાં શું લેઈ ગયો ?

વિદ્યાધર—શેઠ, તમારી પાસેથી લેઈ જાય તેવો કોઈ હશે ?

અમરસત્ર—કેમ, ધર્મપાળ શું કરે છે ?

વિદ્યાધર—શું કરે છે તે માથુ કુટે છે, ને ફાં ફાં મારે છે, ને વિ-
વશાં વીણે છે. એમાં શું પુછાછો ?

(અમરસત્ર વિદ્યાધર ઉપર ક્રોધ જણાવે છે.)

ધનપાળ—(મનમાં) આણે ઠીક લાગ આપ્યો. (તાણીને)
મહારાજ, એના ઉપર કોપ કરશો મા. એ અરધુ ખરૂં કેહે છે, અને
અરધો મશાલો ભેળવે છે. (પ્રતિહાર પ્રવેશ કરે છે).

પ્રતિહાર—કૃપાનાથ ! પિશુનમહલ આપને મળવા આવ્યા છે.

અમરસત્ર—(મહો બગાડીને જરા વિચારી) કહો કે અહુણું કા-
મમાં છે. (પ્રતિહાર જાય છે તેને પાછો બોલાવી) આવવા દો.

પ્રતિહાર—જેમ આજ્ઞા—(પિશુનમહલને તેડી લાવે છે.)

પિશુનમહલ—કેમ, મહારાજ, પ્રસન્ન છો ?

અમરસત્ર—(જરા મહો ચઢાવીને) હા.

પિશુનમહલ—બહુ દિવસે આપણે મળ્યા. કહો, રાજ્યમાં ખેરી-
યત છે ? કેહે છે આપે તો સર્વ રાજ્યાધિકાર ન્હાના ભાઈને આપ્યો.

અમરસત્ર—હા.

પિશુનમહલ—(મનમાં) આણે તો વાત ટુંકાવવા માંડી. ઠીક છે.
(તાણીને) એ તો મહારાજ્યસભામાં આવતાં આપને વિલંબ થયો, તે
બાબત હલકા લોકો નિંદા કરતા હતા. મત્સરધૂમને તો આપ ઓ-
ળખો છો, તે મહેં વિચાર્યું કે જઈને ચેતાવું. આપના પિતાને ને મહારે
બહુ સ્નેહ.

વિદ્યાધર—મહારાજ એવી વાત સાંભળતા નથી.

પિશુનમહલ—વિદ્યાધર ! તમે એ વાત ન સમજો, કરીયે ધાર્યું
પણ જાણવું તો ખરૂં. કેમ શેઠ ? ખરૂં કહુ છું કે નહિ ?

ધનપાળ—તમે આટલું ચાલીને ખબર કેહેવા આવ્યા અને મહા-
રાજ ન સાંભળે એમ બને નહિ.

વિદ્યાધર—કોઈએ નિંદાનું બાણ માર્યું હતું, તે રસ્તામાં પજું
હતું, સાંથી ઉચકી લાવી મહારાજની છાતીમાં કર્ણદ્વારા પ્રવેશ કરાવવા
પિશુનમહલ આવ્યા છે, તે એવો કોઈ ગાંડો નથી કે એમનું સાંભળે.

પિશુનમહલ—તો ભલે, મહારાજની ઇચ્છા ન હોય. તો મહારે

ગરજ નથી. મહારો તો જીવ બળે માટે કેહેવા આવ્યો છું. કેમ મહારાજ, શી મરજ છે?

અમરસત્ર—આંખ, કાન, કે જીભનો વિશ્વાસ રાખવા કરતાં બુદ્ધિનો, ધર્મનો અને અનુભવનો રાખવો એ સારી વાત છે.

વિદ્યાધર—બોણ કહોને કે અમીરા કાન પારાની જીભને અધિન થતા નથી.

પિશુનમલ્લ—(મનમાં) આમ પત્તો નહિ મળે, રજા લેઈને સંતારીને સાંભળુ (તાણીને) ભણે મહારાજ, રજા લેઉં.

અમરસત્ર—સીધાવો.

પિશુનમલ્લ—(મનમાં) આણે તો “આવળે” પણ ન કહ્યું. હું પણ મલ્લ છું. જુઓ, શું થાયછે. (ઉઠીને, જઈને, બાજુ ઉપર થઈને ક્ષતામંડપ પાછળ લપ્પાઈને ઉભો રહેછે.)

ધનપાળ—(મનમાં) કેહેવાની ખરી તક આવી સારે આ આડીયાએ આવીને અંતરાય નાંખ્યો. ખેર! (તાણીને) મહારાજ, વિદ્યાધરની ટેવ સુધારવા જેવી છે. આ પિશુનમલ્લને અમથુ ખોટું લગાડ્યું. ખોલે એ, પણ ખોટું તો આપતુજ દેખાય. વળી ધર્મપાળ માથુ કુટે છે એમ એનાથી ખોલાય? આપ બેઠાં ધર્મપાળ માથુ કુટે? એની આપત્તિ તો આપ નિવારણ કરશો.

વિદ્યાધર—(મનમાં) આ કપટીએ લાગ સાધ્યો ખરો. (તાણીને) કેમ શેઠ? પિશુનમલ્લને શું એવું કહ્યું હતુ કે મહારાજ આગળ તમે આમ મહારો વાંક કહાડો છો?

ધનપાળ—કંઈ નહિ બાપુ, ત્હારી જીભ લાંબી, તે જરા કેહેવું પડે, તે ત્હારા સારાને જ માટે.

વિદ્યાધર—જેમ તમારૂં પેટ મ્હોટું તે જે આવે તે “હોધયાં” થઈ જાય, તેમ મ્હારી જીભ લાંબી તે જે આવે તે ખોલાય.

ધનપાળ—(મનમાં) આ લુચ્ચાએ વાત ઉડાવી, હશે, જોઉં. (તાણીને) તું એમ કેહે તો એમ.

વિદ્યાધર—હાજ તો. “વાણિયાભાઈની નીચી મૂછ.”

અમરસત્ર—મૂર્ખ, નથી જાણતો કે,

ગીતિ.

માત, પિતા, ગુરુ, રાજા, અજ્યાગત, ઋષિ અને જ્યેષ્ઠ ભાઈ,

વૃદ્ધ, અમાલ, સુજનની, પાસે ધરવી ધટે નમંતાઈ.

વિદ્યાધર—(પોતાના કાન આમળીને) હા. હા, એ તો વિસરી
ગયો, પણ—

ગીતિ.

સ્વાર્થી, શક, નિઃસ્નેહી, કૃતમ્ન, લોભી, મદાન્ધ ને માની,
પિશુન, વિતથવાદીને, ત્યજવા જાણી સ્મશાનની વાની.

અમરસત્ર—વિદ્યાધર ! વિદ્યાધર ! શું બોલેછે ?

ધનપાળ—કંઈ નહિ બાપજી, ગુરૂ જનના અપમાનમાંજ
એનાં માન છે.

વિદ્યાધર—અને લઘુજનનાં ધનમાંજ તમારાં તાન છે. મહારાજ
ગજસિંહનુ ધન લુટી લેઈ, હવે તો દયા રાખો, ધનપાળ શેઠ.

ધનપાળ—અરે, બલા આદમી, મહારે લીધે મહારાજ ગજસિંહ
જેવા પવિત્ર આત્માને કાં વગોવે છે ?

વિદ્યાધર— ગીતિ.

ગજ તો ધૂળ ધરે છે, પૃથ્થ અને શિર ઉપર રમત માટે,

ધૂળ ધૂળ તો પણ રૂહે, ચગદાવાની, ખરી જતાં, વાટે.

ધનપાળ—(આંખમાં રીસ દેખાડી) પૃથ્વીનાથના દેખતાં તો
વિચાર રાખ.

વિદ્યાધર—ઓહોત્ ! ધનપાળ શેઠ ! આવડી બધી આંખમાં
રતાશ કેવી ? ધૂળની વાત કહી, કંઈ આપની આંખમાં તો ધૂળ નથી
નાંખી ?

ધનપાળ—(વધારે રીસ દેખાડી) કૃપાનાથનો માનીતો ન હત
તો બતાવત તને—આમ બોલ્યાનુ ફળ. શું કહું ? મહાદેવને ગળે સાપ
વીંટાયો છે.

વિદ્યાધર—(ચાળા કરીને) વાહ રે, મહારા ગરૂડજી, પણ ખરે-
ઈશ્વરે,

(વસંતતિલકા.)

ભોળાઝણી ગરજુ માણસ સાથ શૂરા,

ધૂતોં મળ્યે વિનયમાં ન રહો અધૂરા,

નિઃસ્નેહ સ્વાર્થ હૃદયે ધનનીજ માળા,

કાંથી ધણા તમ સમાન ધનાઢય કાલા ?

અમરસત્ર—હું દેખતાં આ અવિનય ? વિદ્યાધર, દૂર જા, ઉઠ.
(તરવાર ઉપર હાથ ધરે છે.)

વિદ્યાધર—આ હીંજા, તેમાં તરવાર ઉપર શો હાથ ? “ખરૂં કેહેતાં માએ માયો.”
(જાય છે.)

ધનપાળ—મુઓ, કોના ઉપર રીસ શી ? પણ એવાનો સંગ આપને ન શોભે.

અમરસત્ર—ટેવ પડી છે એને. પણ પેટ સાફ છે. વારૂ, એ ધડી ગમત કરાવે છે.

ધનપાળ—હાજ તો. એ ધડી રાજનાં રમકડાં છે.

અમરસત્ર—કહો શેઠ, હવે એકલા છો. કંઈ ફરમાશ.

ધનપાળ—કંઈ નહિ, કૃપાનાથ, આપની કૃપા.

અમરસત્ર—(મનમાં) કેવો શેઠ, હજી કેહેતો નથી. (તાણીને)
બહુ સારૂ, કહો કંઈ નવી જીની વાત.

પિશુનમદ્ધ—(મનમાં) હવે વાત જણાશે. સાંભળુ છું બરાબર.

ધનપાળ—નવાજીનીમાં સેવકની વાત થાય છે, કે કોણ જાણે શું એ કંઈ કે અમર મહારાજે દૂર કર્યાં. ધરડપણમાં અપકીર્તિ થઈ. પણ વારૂ, આપ આટલી પ્રીતિ રાખો છો તો મ્હોટાનો આશ્રય કોઈ દહાડો પણ સફળ થશે.

અમરસત્ર—(મનમાં) શો લોભ ! (તાણીને) લોકના બોલ્યા સામુ શું જોવું ? લોક તો આમેય બોલે ને તેમેય બોલે—કોઈ મ્હારૂં કેહે, કોઈ આપનું કેહે.

ધનપાળ—(મૂછના અથ્ર ઉપર અંગુઠો અને આંગળી મુંકી મનમાં) ઠીક વાત ચાલે છે, આમાંથી પાછા દાખલ થઈ જવાય તો એકની ચારે સુભદ્રા લાવીશું, માટે એ વાત જવા દેવી. (તાણીને) જી-હા-મ્હોડે કેહેવું એ સ્વાર્થ ઠરે, બાકી મ્હારા કરતાં આપની અપકીર્તિ વધારે કેહે-લોકોનો કેહે. ‘ગજસિંહ મહારાજની આટલી આટલી ચાકરી કરી તેની કંઈ જીજ્ઞાસ નહિ.’ એમ કેહે.

પિશુનમદ્ધ—(મનમાં) મ્હારો બહાલો લોભીયો પોતાની વાર્તા કરે છે, બીજી કંઈ કેહેતો હોય તો રમુજ આવે. જેઉં આગળ શી વાત થાય છે.

અમરસત્ર—શેઠ, જગત કોણે જીતાયું છે. અંતઃકરણ વિરુદ્ધ ન કરવું, એટલે પ્રથમ તો ગમે તેમ પણ પરિણામે સ્થિર થશ મળે છે.

(ગીતિ.)

અખિંચ તરંગો જેવાં, લોક-વચન શિર વહો વહો નહિ વા,
અમલિન પુલિન સમુ પલુ, અંતર દે નહિ સુકૃતિ ખડગ ચળવા.

ધનપાળ—કંઈ નહિ મહારાજ, પાળતા આવ્યા છો તે પાળશો,
એમાં કહેવું પડે એમ નથી. બાકી આમાં તે! સુકૃતિયે છે ને યશ પલુછે.
(પ્રતિહાર પ્રવેશ કરે છે.)

પ્રતિહાર—જય જય મહારાજ, કાકાજી સંધિરાજ બહાર પધાર્યા
છે, આપને મળવા ઇચ્છા બતાવે છે.

અમરસત્ર—સત્ત્વર પ્રવેશ કરાવ.

પિશુનમદ્ધિ—(મનમાં) હવે સાંભળવાની રમુજ આવશે. (પ્ર-
તિહાર જાય છે, અને સંધિરાજને લેધને આવે છે તેને સામા જઈ અમ-
રસત્ર પોતાની પાસે લાવી બેસાડે છે, અને ધનપાળ શેઠ સલામો કરતા
સામા બેસે છે.)

સંધિરાજ—ભાઈ અમર! તમે આમ કેમ માંડ્યુ છે ?

અમરસત્ર—શું માંડ્યુ છે કાકા? આપને અપ્રસન્ન થવા જેવું શું
અયોગ્ય કર્મ થઈ ગયું છે ?

પિશુનમદ્ધિ—(મનમાં) હવે સાંભળું બરાબર, ફેરો ફેગટ જાય
તો ખાવાનુ કેમ ભાવે ?

સંધિરાજ—ભાઈ, શું કહેવરાવો છો ? આટલી આટલી વેળા
સંદેશા મોકલ્યા તોયે અહીં આવવા વિલંબ કર્યો, અને આવ્યા પછી
પલુ બેપરવા દેખાડો છો. એ તે રીત ?

ધનપાળ—મહારાજ, આપ અકારણુ કહો નહિ, પરંતુ, બાપજી
શી બેપરવા દેખાડે છે ?

સંધિરાજ—નથી આવતા રાજ્યસભામાં કે નથી મોકલતા નજ-
રાણું. અખંડ ભૂમંડળના અધિપતિની સલામ વખતે શસ્ત્ર રાખવાનો
શો દુરાગ્રહ ?

અમરસત્ર—“ આજ્ઞા ગુરુણામવિચારણીયા. ” પરંતુ પંડિત શાસ્ત્ર
વિના અને શૂર શસ્ત્ર વિના બહાર નીકળેજ નહિ.

સંધિરાજ—તે શૂરધર્મ શાસ્ત્રમાંજ આવી રહ્યો કે ?

અમરસત્ર—મહારાજ હું તો વટની વાત કરૂં છું. શૂરધર્મની
વાત જાણવી હોય તો સાંભળો.

ગીતિ.

આશ્રિત-જનપાલન ને, અભયદાન ને સુધર્મની રક્ષા,
શઠતાડન અરિમર્દન, યશસેવન પ્રાણકાળ નહિ ભીક્ષા,
એ આદિક શુભ ધર્મે, શૂરો સાચો સહનશીલ વીર,
અવર વર્ણસંકર જે, રિપુસ્તુતિ કરવા બની રહે કીર.

પિશુનમદ્ધ—(મનમાં) અમરસત્ર ! તહે મહાર અપમાન કર્યું;
પણ આટલુજ બસ છે. તહે રાજાને રિપુ કહ્યો, એની સ્તુતિ કરનારને
વર્ણસંકર કહ્યા; ઠીક છે, ત્યારે ઘેરથી, મહાર અપમાન તો રાજાને ઘેરથી
ત્યારે અપમાન. પણ સાંભળું, આગળ શી વાત ચાલે છે.

ધનપાળ—ખાસુ કહ્યું. આશ્રિતને પાળવા એજ આપનો ધર્મ.

સંધિરાજ—(દાંત વતે અધર કચરડીને) અમરસત્ર ! આ સર્વે
ઉદ્ધતા છે, ભવિષ્યનો વિચાર કરો.

અમરસત્ર—ભવિષ્યનો વિચાર કરીનેજ ઈશ્વરે આપેલા આ
દેહને સદર્થે ધસવવા નિશ્ચય કર્યો છે.

સંધિરાજ—પણ જાણે છે કે જેનું ભાગ્ય ચહડતું હોય તેને સૌએ
નમે છે ?

અમરસત્ર—ખર, પણ શૂરો તો,
સોરઠો.

થાવાનું તે થાય, ચહડતા પર ચહડી બેસશે,
પ્રહાર પણ નહિ થાય, પડતા ઉપર પાડુનો,

પિશુનમદ્ધ—(ઓઠે આંગળી મુકીને મનમાં) રાજ્યગાદી ઉપર
ચહડી બેસવાનું કહ્યું, ને રાજદ્રોહી થયો; હવે સાંભળું.

સંધિરાજ—પણ બળિયા સાથે વેરમાં વધે ઝેર ને નિપજે કેર,
હાથીની સામે કીડીનું યુદ્ધ ક્યાં સુધી નિભે ?

અમરસત્ર—નજ નિભે. કારણ કીડી દંડવત નમતી ચાલે છે,
પણ એજ હાથીનો જીવ એક પળવારમાં ઉડતું મશક લેઈ શકે છે. શૂરો
નમ્યો એટલે જીવ્યો તોએ મુઓ.

સંધિરાજ—પણ મહાકવિ ભારવી કવે છે કે, અહો દુરંતા બલ્લ-
દિરોષિતા. માટે આ વિરોધમાં કોઈની સહાય છે ?

અમરસત્ર—સહાય ધર્મની, અને દુષ્મનના હૃદયમાંથી યશને
ખેંચી કહાડનાર આ કૃપાણુની. (તરવાર ખેંચે છે.)

સંધિરાજ—અમર ! આ તો છોકરવાદી હોં, આ તરવાર શી ? આ બકુરી શી ? આ ક્રોધમય વચન શાં ? જાણે છે કે આ ત્હારા પિતાના પરમ મિત્રનાં હિતકારી વચન છે ?

અમરસત્ર—આપના આ મમતથી સર્વથા ઉપકૃત છું. પણ,

(વસંતતિલકા વૃત્ત)

આ દેહશસ્ત્ર થઈ પીડ નહિ કપાય,
તો કીર્તિ, શૌર્ય, સુખ, શાન્તિ, સ્વધર્મ, જાય,
ધિક્કાર શાપ પણ થાય કુલાઙ્ગનાનો,
ને થાય આગમ અનર્થ—પરંપરાનો.

સંધિરાજ—ત્યારે આ વેર બાંધવામાં ચિંતારૂપી અનર્થ નહિ કે ?

અમરસત્ર—શાની ચિંતા—શી બાબત ?

સંધિરાજ—જેને જે આત્મ હોય તેની, કોઈને જીવની, કોઈને સ્ત્રીની, કોઈને પુત્રની, કોઈને ગરાસની ને કોઈને યશની.

ધનપાળ—અને કોઈને ધનની.

સંધિરાજ—ચિંતાથી બુદ્ધિનો ભ્રંશ થાય, અને તેમ થયું એટલે વિનાશ થાય.

અમરસત્ર—શૂરને ચિંતાનો અવકાશજ નથી. શૂરવીર તો—

(શિખરિણી વૃત્ત.)

છતે દેહે પામે વિરલ પદ, આનંદ વિતરે,
મરીને પામેછે શમ-સદન ને શાન્તિ પ્રસરે,
મુવે જીવ્યે પામે સુયશ નિજશા પામર કરે,
પછી શાની ચિંતા ? પરમ સુખ તો ધર્મજ ધરે.

સંધિરાજ—પણ કદાચ જીવતા રહ્યા ને હાર્યા તો ?

અમરસત્ર—શૂરાને માટે વચલો રસ્તોજ નથી, વચલા હોય તેને માટે વચલો રસ્તો છે.

સંધિરાજ—પણ કદાચ એમ બન્યું તો ? વિધિની ગતિ અપ્રતિહત છે.

અમરસત્ર—મનસ્વીને વિધિ અજિત નથી.

સંધિરાજ—ત્યારે તમારા પિતાએ ગાંડા હતા કે ?

અમરસત્ર—(કાન દાખીને) નહિ, નહિ.

ધનપાળ—ગજરાજ બાપજીને ગાંડા કેહેવાય કેમ ? તેમણે તો સામાન્ય શોભાવ્યું છે.

સંધિરાજ—ત્યારે તેઓની પેઠે કરોની. અમારૂં તો રહ્યું, અમારી શિખામણુ તો અમારા મિત્ર સાથે મઠ, અને સાંભળવાનાં મહેણાં રહ્યાં, પણ તેઓ તો નમીને રહેતા હતા.

અમરસત્ર—ધનુર્ધરના હાથમાં રહેલું ધનુષ્ય નમે છે તે દુષ્મનના પ્રાણ લેવાનેજ, વનમાં વિહાર કરતો સિંહ નમે છે તે મદમત્ત હસ્તિના કુંભસ્થળ તોડવાનેજ, તેમ પ્રતાપી ગજસિંહ મહારાજ નમ્યા હશે તે શત્રુનો સંહાર કરવાનેજ.

સંધિરાજ—ત્યારે તે કેમ ન કર્યો ?

અમરસત્ર—વત્સલ પિતાએ એ યશ પુત્રને માટે રહેવા દીધો હશે.

પિશુનમદ્ધ—(મનમાં) હવે બધાનો સંહાર કરવા વિચાર કર્યો, ઠીક.

સંધિરાજ—(મનમાં) છોકરો સમજતો નથી, દુષ્ટ મંડળનું કેટલું પ્રબળ છે તેનું એને ભાન નથી, મહા અનર્થ થવા વખત આવ્યો, વળી ફરી કહી જોઉ. (તાણીને) ભાઈ, આ જવાનીનો તોર છે. પણ એ જવાની તો જવાનીજ છે; કોઈની રહી છે કે તમારી રહેશે ?

અમરસત્ર—ત્યારે આ ગુણહીન, પાપી અને લંપટના ઉદયની જવાનીયે શી રીતે રહેશે ?

પિશુનમદ્ધ—(મનમાં) રાજને ગાળો ભાંડીને સ્ત્રીલંપટ કહ્યો.

ધનપાળ—નજ રહે, બાપજી, ખરૂં કહ્યો છો.

સંધિરાજ—બોલવામાં પરાક્રમ નથી, કરી બતાવવામાં છે.

અમરસત્ર—ઈશ્વર કરે ને એ સમય વેહેલો આવે.

સંધિરાજ—ધન્ય છે, અમર, ધન્ય છે. પ્રિય ગજસિંહનો આત્મજ સિંહ નિવડ્યો જોઈ આત્મા પ્રસન્ન થાય છે. પણ ભાઈ, ખામુખા વેર શા સાફ ઉભું કરવું ?

અમરસત્ર—નહિજ. અકારણુ વેર કરવા મહારી ઈચ્છા નથી.

સંધિરાજ—ત્યારે આજ રાતની રાજ્યસભામાં કાલના જેવું ન કરશો, જરૂર આવજો.

અમરસત્ર—આજે નહિ આવી શકાય.

પિશુનમદ્ધ—(મનમાં) નીરાંત થઈ, આપણે બળતામાં ધી હોમવાની તક મળી.

સંધિરાજ—કારણ ?

અમરસત્ર—કંઈ અવશ્યતુ કાર્ય છે.

સંધિરાજ—વળી આજે પાછો ઢાંક પીછોડો કરવો પડશે.

અમરસત્ર—શા સાર ? મહારી ખાતર આપે તરફી ન લેવી.

સંધિરાજ—ભાઈ, તમારી ખાતર કંઈ નથી. પણ તમારે જાણી

જોઈ સુતો સાપ જગાડવો છે, અમારે એ વેળા નથી આવવા દેવી.

અમરસત્ર—શોધી શોધીને સર્પની આહુતિ આપનાર મહારાજ જનમેજય એક પરોપકારી શૂરવીરજ હતા.

સંધિરાજ—આમ હતું ત્યારે તો રેહેવું હતું ચિત્તપુરમાં.

અમરસત્ર—શું કરવા રહું ? મહારે તો જ્યાં હું ત્યાં ચિત્તપુર છે.

સંધિરાજ—પણ વાઘની ખોડમાં પેસી તેને ખીજવવાનું શું કામ ?

અમરસત્ર—હું કોઈને વાઘ માનતો નથી, મને કશાનો ડર નથી, ડર ઈશ્વરનો છે.

સંધિરાજ—ઈશ્વરનો ડર છે ત્યારે ઈશ્વરને ખોટું લાગે એવું કૃત્ય નજ કરવુંને ?

અમરસત્ર—નહિજ—

સંધિરાજ—ત્યારે શાસ્ત્રમાં તો કહ્યું છે કે “ નાહવિષ્ણુઃ પૃથિવી પતિઃ ” તો આ અંશાવતારી ચક્રવર્તિ રાજાને કેમ માન નથી આપતા ?

અમરસત્ર—કોણે ન આપ્યું ?

સંધિરાજ—તમે.

અમરસત્ર—શું ખોલો છો ? આવા ઉદાત્ત, શુદ્ધયુદ્ધ, અને પરોપકારી મહા સમર્થ મહારાજને હું માન ન આપું એવું ખોલતાં, કાકાજી, તમને જરા પણ સંકોચ નથી આવતો ?

ધનપાળ—ખાપજી એવું કરે નહિ.

સંધિરાજ—ત્યારે અત્યાર સુધી વાત થઈ તે કોની થઈ ?

અમરસત્ર—શું તમે એ વાત નિષ્કલંક મહારાજસંધિરાજની સમજ્યા ? સર્વથા વૃદ્ધા યુદ્ધિનુ અને ચક્ષુનુ તેજ હરી લેછે.

પિશુનમદ્ધ—(મનમાં) ચાડી કરતી વખત આ વાત આપણે વિસરી જવી, નહિતો તાલ ન આવે.

સંધિરાજ—હવે કંઈ કહેવું છે ? જો એ વચન વધારે કહેવાં હોય તે કહી દો.

અમરસત્ર—(નીચું વદન કરી) અવિનય થયો હોય તો ક્ષમા માગુ છું. સત્ય વચન એ પરમ ધર્મ છે, એમ સમજી વડીલ આગળ વધારે બોલાયુ હોય તો બાળક જાણી ક્ષમા કરવા યોગ્ય છે.

સંધિરાજ—વારૂ, એનું તો કંઈ નથી, પણ આ બધો ક્રોધ કોના ઉપર દેખાજો ?

અમરસત્ર—આવા નિર્મળ રાજના રાજ્યને અયોગ્ય આચાર વિચારથી કલંક લગાડનાર ઉપર.

સંધિરાજ—શું અયોગ્ય કૃત્ય થાય છે ? કોણ કરે છે ?

અમરસત્ર—વડીલ સંધિરાજ, શું અયોગ્ય કૃત્ય થાય છે, એમ આપ પૂછો છો ?

(મંદાકાન્તા વ્રત.)

અંતઃ પ્રસ્યે કુટિલ હલકાં સત્ત્વનાં થાય બોજ,
સ્થાને સ્થાને શઠ મદનની આણુ વર્તીય રોજ,
સાધ્વી બુદ્ધિ, પુનિત મનને, મૂર્છના દે હરામ,
તોએ લેખે જરઠ જન ના ધોર ઉત્પાત નામ !
અહો ! બુદ્ધિવિપર્યય !

(ઉદ્રવિજય હંદ.)

જે વરવીર પવિત્ર થતા અરિરક્ત થકી વપુ માંસલ ધોઈ,
પ્રાણુ સમેત સમર્પણુ સર્વ કરે પરની ન રહે બ્યથ જોઈ,
તે વરવીર થયા સ્તુતિપાઠક આંખ છતાં નિરખે ન અનીતિ.
ધિક્ક રૂઠ્યો કિરતાર અસાર વિશે થઈ વીર તણીજવ પ્રીતિ,
સર્વથા, અધર્મ જોવાના નિત્યાબ્યાસનુજ આ ફળ છે.

સંધિરાજ—(મનમાં) આ ગાંડાને શું કહું ? શૌર્ય તો સમયે શોભે છે.

પ્રતિહાર—(પ્રવેશ કરીને) જય જય મહારાજ.

અમરસત્ર—પ્રતિહાર, શું છે ?

પ્રતિહાર—પૃથ્વીનાથ, રજવાડેથી બે જસુસ આવ્યા છે. બાપ-જીને તાકીદે મળવાનું કહે છે.

અમરસત્ર—સત્વર પ્રવેશ કરાવ. (પ્રતિહાર જાય છે.)

સંધિરાજ—જેજે, જે હોય તેનો વિચારીને જવાબ દેજો. ક્રોધ પોતાનેજ બાળે છે.

અમરસત્ર—ચિંતા ન રાખો. (પ્રતિહાર જાસુસને લેઈને આવે છે.)

જાસુસ—(બે હાથે સલામો કરતા) પૃથ્વીનાથ, અખંડ ભૂમંડળ રાજરાજેશ્વર મહારાજાધિરાજ સામંતચક્રચૂડામણિ શ્રીમાન્ શ્રીએ આ ખલીતો આપને મોકલાવ્યો છે, અને કેહેવરાવ્યું છે કે મહારા પરમ મિત્ર ગજસિંહના આપ કુલદીપક છતાં મને વડીલને મળવા પણ નથી આવ્યા, તેમાં રાજ્યની અદ્યની વાત તો આપણી વચ્ચે હોય નહિ, પણ તમારો પુત્રધર્મ તમે ન સાચવ્યો એ આશ્ચર્ય છે, માટે અવકાશે સત્વર પધારવું.

અમરસત્ર—નૃપકેસરીની કૃપા છે. (કાગળ વાંચી બ્રમર મહાવી કાગળ સંધિરાજને આપતો આપતો.) નૃપકેસરીને મહારા પ્રણામ કેહેજો અને વિનંતી કરો કે આપની સમક્ષ આવવાને ધણો ઉત્સુક છું, પરંતુ, આપની કૃપાને પાત્ર થવાય એવું કંઈ પણ કૃત્ય અદ્યાપિ થયું નથી, એટલે વિલંબ થાય છે. તદ્દપિ બે ચાર દિવસમાં હજુરમાં હાજર થઈશ.

જાસુસ—પૃથ્વીનાથ, મહારાજાને બહુ આગ્રહ છે, અમને ફેરો પડશે.

સંધિરાજ—ઘડી આવી જાઓ તો શો બાધ છે ?

અમરસત્ર—આજે ભેટ મોકલીશું; અને કાલે હાજર થશે, એમ કેહેજો.

જાસુસ—જેવી આજ્ઞા (એમ કહી સલામ કરી જાય છે.)

સંધિરાજ—ભેટ શી મોકલશે ?

ધનપાળ—(ઉત્સાહથી) મહારાજાધિરાજ ગજસિંહના પ્રતાપી કુળદીપકને ઘટે તેવી. એના બધા દાખલા છે, મહારા હાથે લખેલા છે, લાવો, કા'ડીયે.

સંધિરાજ—પાછલા દાખલાનું શું કામ છે ? સમયને અનુસરીને કરવું.

ધનપાળ—તો જુઓને, આપણુ ઘર મહોટું કેહેવાય; મહારાજા આપણી સાથે દોસ્તી રાખે છે; માટે શિરપાવ બારે જોઈએ. અને વળી આજકાલ દેવી માયાવતીનું જોર છે, તેમને અને તેમના મિડળને પ્રસન્ન રાખવું પડે; ચક્રવર્તને સેવવાં જોઈએ. “ પૈસો દેખી સુનીવર ચળે.” વળી શિરપાવ લેઈને જોને મોકલો તે સારો માણસ જોઈએ.

અમરસત્ર—(જરા હસીને) વાર, આપ જઈ સકશો ?

ધનપાળ—(પ્રસન્નતા દેખાડી) હાજી, તૈયાર છું.

અમરસત્ર—સાથે કોઈને લેઈ જશો ?

ધનપાળ—સાથે સંધિરાજ મહારાજ છે તો પછી બીજાનું શું કામ છે ?

અમરસત્ર—અસ્તુ, એમ કરો.

ધનપાળ—તો હવે શિરપાવ કોને કોને માટે અને શો શો લેઈ જવો તે હુકમ કરાવો.

અમરસત્ર—હું એવી બાબતમાં મન રાખતો નથી. આપ અને સંધિરાજ કાકાની નજરમાં આવે તે લેઈ જાઓ, આ જામદાર-ખાનામાંથી શિરપાવ પસંદ કરો.

ધનપાળ—બહુ સારૂ મહારાજ, ઉઠો મહારાજ સંધિરાજ, જામદારખાનામાંથી બાપજીને શોભે એવા શિરપાવો પસંદ કરી લાવીએ. (બંને જણ જાય છે.)

અમરસત્ર—ઓહો ! શી સરખે સરખી જોડ છે ? એક લોભની અને બીજી દૈન્યની મૂર્તિ ! સર્વથા, ઉભયની સદ્વૃત્તિઓ સ્વાર્થમાંજ પર્યવસિત થઈ છે. જુઓને, આ વીરાગ્રણી મહારાજ સંધિરાજની કેવી અવસ્થા ? યુદ્ધ, સ્વાતંત્ર્ય, પરોપકાર, રક્ષણ ઇત્યાદિ, મરદને ઘટિત કર્તવ્યોને મુકી ભાટની પેઠે અંતઃપ્રસ્થનાં નીચ સત્ત્વ સાથે સમાધાન કરવામાંજ આ રણધીર પુરૂષની બુદ્ધિની પરાકાષ્ઠા આવી છે ! એક હાથમાં મૃત્યુને ઝાલી બીજા હાથથી હઝારો વિકારી શત્રુના ધડ ઉપરથી શીષ રૂપી નાળિયેર ઉતારી તેનીજ તાજી ભેટ ચક્રવર્તિ કેસરીને અનેક વાર સાંપી, હે નિર્વિકારી સંધિરાજ, શા સારૂ હવે આ મધુકરવૃત્તિ ત્હારે જોઈએ ? અથવા, આ વૃદ્ધાવસ્થાનો આવિર્ભાવ છે, કાં કે—

(વસંતતિલકા વૃત્ત.)

માથે ચહડી પલિતરૂપ કૃતાન્ત-દૂત,
તોડે સુગાત્ર ઉતપાત કરે પ્રભૂત,
લે છે હરી કરણ બુદ્ધિનુ તેજ છેક,
તે દુઃખમાં જરઠને ન રહે વિવેક.

અથવા મૃત્યુ રત્યંતવિસ્મૃતિઃ ॥ એ વાત ખરી હોય તો,

(ગાતિ.)

મૃત્યુ સમીપે જતાં, અધવચ નાસે સ્વમાન થઈ પંડ,
 સુમતિ, પ્રીતિ, સ્મૃતિ, નાસે, ધૃતિ, બળ, જતાં પડે પછી પંડ.
 બીજી તરફથી આ અમાત્ય ધનપાળ શેઠની આ અવસ્થા હોય ?
 અસંખ્ય ધન ભેગુ કરીને હજી વિશેષ ધન પ્રાપ્ત કરવાની, અહો !
 શી એની તૃષ્ણા ? નથી એને કુટુંબનો સ્નેહ, નથી એને જાતનું માન,
 નથી એને પ્રતિષ્ઠાનું ભાન ! સર્વથા,

(શિખરિણી વૃત્ત.)

જતાં લોભે ખુદ્ધિ સ્વજન પરથી જાય મમતા,
 દયા શ્રદ્ધા નાસે હૃદય પણ રાખે મલિનતા,
 પરાયે શરણાં સુખડસમ ધાસે વપુ વય,
 ધસાયે લોભીની ત્યમ સુમતિ ધારી અવિનય.

અથવા દેહયાત્રાને અંતે આવેલા આ વૃદ્ધ પુરૂષો નિઃસંશય દયા-
 પાત્ર છે, અવ્યક્તમાંથી આવી અવ્યક્તમાં જનારને વૃદ્ધપુરમાંયે
 દાજો કરવો પડે, તેમાં તેમનો શો દોષ ? ખેર, આપણે તો એકજ
 નિશ્ચય છે.

પિશુનમદ્ધ—(ધનપાળ અને સંધિરાજને આવતા જોઈ મ-
 નમાં) આ બે ક્યાં આવ્યા ? એના મનનો નિશ્ચય જાણવાનો ખરો
 વખત હતો. (ધનપાળ અને સંધિરાજ શિરપાવ લેઈ આવે છે.)

ધનપાળ—જુઓ, આપજી, શિરપાવ.

અમરસત્ર—તમે જે કહાડ્યો તે ખરો. આ કાર્યમાં તમે અને
 મહારાજ સંધિરાજ મહારા કરતાં વધારે અનુભવી છો.

ધનપાળ—કૃપાનાથ, કોઈને બોલવાપણુ ન રહે માટે જેમ
 જેને ઘટે તેમ તેનો શિરપાવ કહાડ્યો છે. રાજ્યમાં તો સહુને રાજી
 રાખવા પડે. “રોટલો મળે એટલે કુતરાંએ બસતાં બંધ રહેછે,”
 અને “લોટ મળે તો મૃદંગ પણ મધુર શબ્દ કહાડે છે.” બાઈ,
 વિજયુ પણ લક્ષ્મીને છાતી સરસી રાખેછે તે કોને અળખામણી લાગે ?

અમરસત્ર—(હસીને) આપને જેમ યોગ્ય લાગે તેમ કરો.
 એમાં મને શંકા નથી, તો સમાધાનનો અવકાશજ ક્યાં છે ?

સંધિરાજ—અમરસત્ર, આજ કોઈ રસ્તે આવી જાઓ તો ઠીક.
 જુઓ, નાહક લોકને વાત કરવાનો પ્રસંગ આપવો એ સારૂ નહિ.

ચાડીયા લોક જુઠાં સાચાં બરવે એમાં શો માલ? રાણી માયાવતીનો સ્વભાવ તો તમે જાણો છો.

અમરસત્ર—નરપતિનું મન સ્થિર છે.

સંધિરાજ—(વિચારીને) જેમ ઈચ્છા, પણ ઠીક નથી થતું.

અમરસત્ર—(વિચારીને) ધનપાળ શેઠ, સંધિરાજ કાકાની ઈચ્છા છે કે મહારે આવવું. મહારાથી અવાય તેમ નથી. ધર્મપાળ મહારો પરમ મિત્ર છે. તે મહારે ઠેકાણે જાય તો સંધિરાજ કાકાની ઈચ્છા પ્રમાણે થાય. ધર્મપાળનો અને મહારો અભેદ મહારાજ સ્વીકારે છે. માટે એને જરૂર લેઈ જાવો.

ધનપાળ—(મનમાં) એ છોકરો આવનાર નથી. મોઈ એ રાંડ, એનો છુટકો થયો નહિ, પણ જોડછું. (તાણીને) પણ એ તો આવી સકે એમ નથી જણાતું.

અમરસત્ર—ત્યારે તો ન કાવે.

ધનપાળ—(ગભરાઈને) કંઈ નહિ, એમ હશે તો એનેયે લેઈ જઈશ. આ તો એને એક લકરૂ વળગ્યું છે.

અમરસત્ર—એવું શું છે જે?

ધનપાળ—મહારાજ, શું પુછો છો? આજ કાલનાં છોકરાંને જૈરાં, જૈરાં ને જૈરાં. કેહશે ધર સાચવવું છે. પણ એ તો આવશે. એમ શું છે? “વાર્યું નહિ કરે તો હાર્યું કરશે.”

અમરસત્ર—અરે! ભાઈ, અમે તમારૂં ધર સાચવીશું. પણ જાણો તો બે-બાપ-દીકરો.

ધનપાળ—બહુ સારૂ પૃથ્વીનાથ. દયા રાખજો. અમે તો તમારા છીએ. (ધનપાળ અને સંધિરાજ જાય છે.)

અમરસત્ર—હું પણ હવે તૈયારી કરૂં. (જાય છે.)

પિશુનમદ્ધ—(મનમાં) શાની તૈયારી કરતો હશે? એ વાત ન જાણું. ખેર—ચાર વાતો તો હાથમાં આવી છે, તેની આઠ કરીશું. અને મીઠાશ ધરતી મેળવીશું. વળી કોટવાળજી જુઠના સરદાર છે, તે મીઠું મરચુ પણ પુષ્કળ નાંખશે. રમુજ તો ઠીક આવી છે. આજ રાત્રે નવું જીનું થશે, પણ હવે જાઉં.

(જાય છે.)

બીજો અંક સમાપ્ત.

અંક ત્રીજો.

સ્થલ, ધનપાળની હવેલીના એક ખંડ.

(ધર્મપાળ એકલો.)

ધર્મપાળ—(નિઃશ્વાસ નાખતો.) હવે મ્હારે શું કરવું ? આ તો ખીજી રાત થવા આવી. ઘોર ચાંડાલ તો હજી આવ્યો નહિ. દુષ્ટના દૂતો દ્વારપાળ થઈ ઉભા છે, તેમની સાથે યુદ્ધ પણ કેમ સંભવે ? તે તો ખીચારા ચિઠીના ચાકર. વળી તેમને હરાવી ફહાડી મુકું તો કદાચ મ્હારી પ્રિયાની મુક્તિ થશે, પણ વિશુદ્ધિનું રક્ષણ કેમ થશે ? જ્યાં સુધી મહા ઘોર વિષમય પાપી મદન આ જગતમાં નિરંકુશ ફરે છે, ત્યાં સુધી એક સતી છુટી પણ ખીજીની શી વલેહ ? માટે હવે તો મદનનો સંહાર એજ ધર્મ્ય કાર્ય છે. અને એ સર્પ જેવો ચપળ હાથમાં કેમ અને ક્યારે આવશે, એજ ચિંતા છે. ખીજી તરફથી રાતે મ્હારા બહિશ્વર પ્રાણુની રક્ષા કરવાને માટે મેહેલ પાછળ ફર્યો, આજ પણ આખો દિવસ પ્રિયાને ધીરજ આપવા અનેક વેશે અનેક સૂચક શબ્દ બોલ્યો, પણ તે ગુણવતી બાહર પણ નીકળી નહિ. એની શી અવસ્થા થઈ હશે ? ખરે ! પરભૂતના પંઝામાં આવેલી ચકલીનું રક્ષણ કરવા જેમ તેની જોડ દૂરથીજ ચંચુપ્રહાર કરે છે, તેવી મ્હારી અવસ્થા થઈ છે. અહો ! પરભૂત મદન ! તને વશ કરનાર જગતમાં કોઈ નથી ? ગમે તેમ હોય, મરણીયો થયો તેને ભયનો ક્યાં અવકાશ છે ? અથવા શાનું ભય ? આ કર્માનુસાર ક્ષાર કે મિષ્ટ થતા અપાર ભવસાગરમાં તણાતા મત્સ્યે એક સ્થળે ડુબકી મારી તો ખીજે સ્થળે તે નીકળશે. આવા સ્થલાન્તર અથવા અવસ્થાન્તરને લઘુદૃષ્ટિનાં પ્રાણી ભલે મરણ કેહે, પણ ઈશ્વરકૃત સૃષ્ટિમાં મરણ એવી અવસ્થા નથી અને તેવો શબ્દ નથી, અને જેનું અસ્તિત્વ નથી તેનું ભય પણ કેવું ? વળી “યદ્ભાવિ ન તદ્ભાવિ ભાવિ ચેત્ ન તદન્યથા.” અને લાભાલાભ કે જંયાજયની ઇચ્છારહિત ધર્માચરણમાંજ આનંદ રહ્યો છે. તેમ કરતાં કષ્ટ પડે તે કષ્ટ નથી, પણ પરિણામે થવાના ફલનો અંકુર છે. માટે આ અંતઃપ્રેરણામાંથી કુમતિનો ઉચ્છેદ કરવો એજ પરમ ધર્મ છે. તો એ અધર્મમંડળનો અગ્રસરી પાપી મદન જ્યાં કદાહ કે કેર વર્તીવતો હોય ત્યાંથી શોધી કાઢી તેને સંહારવા આ તૈરવાર લેઇને હવે નીકળુંજ. અરે અસિ,

(સોરઠો.)

પડે પંકમાં હોય કુંદન તે કુંદન રહે,
લય રહ્યો મુજ કરમાંથી નિજ પાણી ખોતી નહિ.

અથવા, પ્રિયાની-શિયળની-રક્ષા કરવા કો'ને પાણી ન ચ્હડે ?
ત્યારે આ કૃપાણુ દુષ્ટ મદનનો ઘાત કરશે ? કોણુ જાણે ? સતી સતી-
ત્વની રક્ષા કરવાને સમર્થ છે. ચતુર સુભદ્રા મદનના પંઝામાં કોઈ વેળા
પડી નથી, પડવાની નથી, એટલે મ્હારે તો મ્હાર કર્તવ્યજ કરવાનું છે.
સતી કે શીયળ-રક્ષણમાં દેહપતન સદર્થ છે. બસ, ત્યારે ચાલો—(તરવાર
લેઈ રસ્તામાં પરિક્રમણુ કરે છે, અને ચાલતો ચાલતો) અહો ! શો
વ્યાપાર ! રાજસભામાં જવાને શો ઉઘમ ! વર્ષાથી ભરયૌવનમાં આવેલી
નદીના પૂરની પેઠે, શી આ હાર, રાજ્યમંડળરૂપી સમુદ્રને મળવા જાય
છે ? શાં સર્વનાં વદન હપેથી પ્રકૃષ્ટિત છે ? ત્યારે મ્હારા જેવી ઉપાધિ
કોઈને નહિ હોય ? નહિજ તો, અથવા, ખરીજ તો—પણુ માને તેને.
અહો ! શી વિપરીત અવસ્થા ! અંતરૂશોક બહિર્ ભભકમાં લીન થઈ
ગયો, ચિત્તશાન્તિ વિત્તબ્રાન્તિમાં સમાઈ ગઈ, સદ્ગુણુ નળળાઈરૂપે
દેખાયો, ધર્મ મર્મમાં સમાયો, દુરાચરણુમાં શૌર્ય અને પરાક્રમ મનાયાં.
સતીની લજ્જા લૂટવામાંજ વિજય ગણાયો. જળમાં ન્યાય, અને છળમાં
બુદ્ધિ પર્યવસિત થયાં. અરે ! મ્હારા જીવ, આવા વિચાર તને પણુ આ-
જેજ થાય છે. તને ત્હાર સુખ અખંડ હતું ત્યાં સુધી પરપીડાનું ક્યાં
યથાર્થ ભાન હતું ? અથવા—

(માલિની.)

સતત સુખવિમાને ખેસતાં ઉચ્ચ ચાલી,
ક્ષણુભર નહિ આંખો ત્હે અધઃસ્થાન ઢાળી,
“કૃતિક્ષ્ણ સહુ વેઠે,” ચિત્તને એમ વાલું,
“મહદપિ પરદુઃખં શીતલં સમ્યગાહુઃ”

ત્યારે મ્હારી ઉપાધિ સામે પણુ અત્યારે કોઈ ન જુએ, એમાં તેનો
શો દોષ ? મ્હારા ઉપર કોઈને અનુકંપા નહિ—

(વિદ્યાધર પ્રવેશ કરેછે અને અમરસત્ર જરા છેટેથી પ્રવેશ કરે છે.)

વિદ્યાધર—એમ નથી.

ધર્મપાળ—આ પરિચિત શબ્દ કો'ના ? કોણુ મિત્ર વિદ્યાધર ?

વિદ્યાધર—હા. પણુ આપ સભામાં જવાના હતા તે અહીં
આંધી ? ન જવાનું કારણ ?

ધર્મપાળ—દશા.

વિદ્યાધર—દશા તો ખરીજ તો, નહિ તો કાર્યભાર ક્યાંથી ?

હવે દશાને ઠેકાણે પૂર્વદશા એમ બોલો.

ધર્મપાળ—બળ્યો એ કાર્યભાર ! મહારે તેને શું કરવો છે ?

વિદ્યાધર—રાજ્યભાર જોયતો હશે ?

ધર્મપાળ—અરે ભાઈ, મહારે તો તેયે નથી જોયતો અને એયે

નથી જોયતો. શા કામનો રાજ્યભાર કે કાર્યભાર જ્યારે માથે ભાર લીધા છતાં પણ સ્વધર્મ ન પળાયો કે પરોપકાર ન થયો ?

વિદ્યાધર—એમ કહેને કે—

(શિખરિણી વૃત્ત.)

રણીરણે જ્યારે સ્વજન સહ રૂહેવાય ન ધડી,

ચિતા ચિતા લાગે હૃત મન-સ્મશાને હરધડી,

દશાશાથી આશા-તુટિત ભય સર્વત્ર વરસે,

પછી શી રાજ્યેચ્છા ? નહિ તિમિરને તેજ પરશે.

ધર્મપાળ—બલે તું એમ કહે તો એમ.

વિદ્યાધર—પણ આર્ય, મહારાજાધિરાજ અમરસત્રની આજ્ઞા છે

કે આપે સભામાં જવું તે આજે પેહેલવેહેલી કેમ ચુક્યા ?

ધર્મપાળ—શ્રીમાન શ્રી અમરસત્રને પ્રિયતર લાગે એવા કા-

મમાં પ્રવૃત્ત છું.

વિદ્યાધર—તે ગમે તેમ હો પણ—

(શાર્દૂલવિકીડિત વૃત્ત.)

ધારી જન્મ ધરી ન ભીતિ જગમાં સ્વપ્ને કશાની રતિ,

ધાર્યું કૃત્ય કરાવવા જનમથી રાખી હઠીલી મતિ,

હૃન્નર્જસ્વી બલવાનની રહો શકે શું અકૃપા વાંઝણી ?

આજ્ઞાભંગ સહી શકે નહિ મહા સામંત-ચૂડામણિ.

માટે જે કરો તે વિચારીને કરજો.

ધર્મપાળ—વયસ્ય ! ખરૂં, પણ.

(શાર્દૂલવિકીડિત વૃત્ત.)

શૂરો સિંહ દયાળુ મેધ સરખો ધીરો વિવેકી સદા,

રાજા શ્રીઅમરેશ જોઈ અબળા કે દીનની આપદા,

જાતે કષ્ટ સહે તથાપિ ગજવે સત્કાર્યમાં જંગ જે,

આજ્ઞાભંગ શરીરભંગ અથવા સાંખે બધા ભંગ તે.

અમરસત્ર—(પાસે આવીને) યથાર્થ કહું, ધર્મપાળ.

ધર્મપાળ—કૃપાનાથ ! આપ અત્ર ક્યાંથી ? શું પ્રયોજન ?

અમરસત્ર—વયસ્થ ! ક્યાંથી તે ઘેરથી, પ્રયોજન ત્હે કહું તેજ.

ધર્મપાળ—(આશ્ચર્ય દેખાડી) હે મહારાજ ! શું મ્હે કહું તે ?

મહારી વ્યથા—

અમરસત્ર—હું નિવારણ કરીશ.

વિદ્યાધર—તથાસ્તુ, પણ હવે શેઠનું શું કરવું છે ? એમને ક્યાં મોકલશો ?

ધર્મપાળ—સૂર્ય આગળજ અરણ હોય. ક્યાં શું ? જ્યાં અમરસત્ર ત્યાં ધર્મપાળ.

અમરસત્ર—મિત્ર, તું આજે રાજ્યસભામાં જ.

ધર્મપાળ—આજા માન્ય કરવા તૈયાર છું, પણ—

અમરસત્ર—પણ મહાર વૃથા જવાનું નથી.

ધર્મપાળ—નિઃસંશય, એમજ છે. પરંતુ નારાયણથી નર જુદો ક્યારે સાંભળ્યો છે ? માટે આપ ત્યાં હું.

અમરસત્ર—ખર, પણ સભામાં મહારે બદલે કોણ ?

ધર્મપાળ—વિદ્યાધર.

વિદ્યાધર—(સંભળાય તેમ પણ ધીમેસાદે) તહાર કલ્યાણ થજો, ધર્મપાળ. એકના એકવીસ થજો. (તાણીને) હા, મને આજા કરો તો તૈયાર છું. કેમ છે મરજ ?

અમરસત્ર—ના, મિત્ર, તને જો મહારો અવિશ્વાસ હોય તો તું રૂહે, નહિ તો ત્યાં જ, એમાં હિત છે.

ધર્મપાળ—પણ મહારે માટે આપ સંકટ સેવો ને હું રાજ્યસભામાં—એમ કેમ બને ? પૃથ્વીનાથ, આવે સમયે અને આ કાર્યમાં મને જુદો રાખવો ઉચિત—

અમરસત્ર—છેજ.

ધર્મપાળ—પણ એ શું જાણુશે કે આપ મહારા વત્સલ છો ?

અમરસત્ર—તે એ જાણે છે.

ધર્મપાળ—(આશ્ચર્ય પામીને) હે—

અમરસત્ર—વાત કરવાનો હવે સમય નથી. માટે તું જ સભામાં, પિતાને પ્રસન્ન કર. શંકાનું કારણ નિવર્તન કર. હવે કાળક્ષેપ નકામો છે.

ધર્મપાળ—જેવી આજ્ઞા. પણ મહારાજ, એ ત્રિપુરવિજયી છે.

અમરસત્ર—અહુ સાર, હવે જા. તું સહાય થઈ શકે તો રહે.

ધર્મપાળ—સિંહને સહાય કેવી ? પણ આપ ધર્મ્ય કાર્યમાં અને સુયશમાં મને ભાગ નથી આપતા, તો જેવાનો તો ભાગ આપો.

અમરસત્ર—આજના યશમાં વિદ્યાધરને ભાગ દેવો છે, તને કોઈ બીજો પ્રસંગે.

વિદ્યાધર—(ધીમેસાદે) આ ઉતાવળીયો મસ્તાની સિંહ એમજ જાણે છે કે બધાએ એના જેવા હશે. આપણે તો એ ચોધને જોઈ હૈયાફાટ થવાના છીએ. લાવને કહી જોઉં. (તાણીને) વયસ્ય ! આ કાર્યમાં તો ધર્મપાળને જ ભાગ આપવો ઘટે છે; માટે હું ખુશીથી મ્હારો દાવો મુકી દેઉં. (મનમાં) આપણુએ નમતુ શીદ આપીયે. (તાણીને) હું વળી કોઈ બીજા કાર્યમાં સાથે આવીશ.

ધર્મપાળ—ઠીક કેહે છે, વિદ્યાધર, પૃથ્વીનાથ.

અમરસત્ર—

(વસંતતિલકા વૃત્ત.)

ત્હારા સખે ! વિરહ-ઇંધનથી તપેલ,
ભદ્રાતણુ રૂધિર બાળ્ય થઈ સરેલ,
જેતાં કૃપાણુ ધરોને નિજ ધાર પાણી,
લેશે હતાઙ્ગ રિપુના પણ પ્રાણ તાણી.

માટે હવે જા. પણ ઉભો રહે. આ ત્હારો કૃપાણુ મને આપ, મ્હારો કૃપાણુ તું લે. ધર્મના શસ્ત્રથીજ મદનનો શિરચ્છેદ ઘટિત છે.

ધર્મપાળ—જેમ આજ્ઞા. (શસ્ત્ર અદલા બદલી કરેછે.)

અમરસત્ર—હવે જા, રાજ્યસભામાં જઈ મ્હારી રાજ્યભક્તિ તું બતાવ, સતીમંદીરમાં જઈ ત્હારી કાર્યશક્તિ હું બતાવીશ.

ધર્મપાળ—અસ્તુ. (જાયછે.)

અમરસત્ર—વયસ્ય ! જે આપણે નિર્મિત સ્થળે આવ્યા હો ! શી રમણીયતા !

(શાર્દૂલવિકીરિત વૃત્ત.)

કાર્યો ચિત્રવિચિત્ર ચિત્ર અહુણાં જાણે ઉડી બાઝશે,
મેઘાઉંબર મેઘશાં ઝ્રુમતાં જાણે જળે માંજશે,
શું ઇંદ્રાસન ઈંદ્રપ્રસ્થ અથવા ગોલોક અત્રે ઠરે,
ઝેરી તક્ષક આ સુરક્ષિત સ્થળે ચિતાસમે સંચરે !

વિદ્યાધર—મહારાજ મજસિંહનોજ પ્રતાપ સાક્ષાત્ થયો છે.

(ગીતિ.)

હુંધરે આશ્રિતને, જળમય નયનો કરે અધમ જનનાં,
રતિ પોષે અરિ શોષે, કરે બળેલાં હૃદય-કુમુદ સઠનાં.

અમરસત્ર—વયસ્ય, પણુ.

(વસંતતિલકા વ્રત.)

ચુંટે કરી બ્રમર-પ્રીતમ તો હણાય,
તે ભીતિથી કમળ વારિવિશે સુહાય,
રાખે નિવાસ ઉણુ નિર્મળ દીર્ઘિકાએ,
તે જોઈ અત્ર ક્યમ હર્મ્ય કરી પિતાએ ?

વિદ્યાધર—એમાં પિતાજીનો શો વાંક ? જેવી અસ્થાને કૃપા
તેવી અસ્થાને હર્મ્ય. પણુ એ તો ધનપાળ શેઠને ગમ્યું તે ખર.

અમરસત્ર—પણુ આવી દુષ્ટ વસતીમાં આમ ધનનો વ્યય ?

વિદ્યાધર—દુષ્ટ તો આપણે મન કેની ? શેઠને શું ? “ઉંટ તો
મરે તોયે મારવાડ સામુ જીએ.” બાકી બીજાં સદ્વ્યયનાં સ્થાન
ધણુંયે છે.

(ગીતિ.)

દુઃખે દહાડા કાઢે, વિપત્તિ સેવે સહે પરાધીનતા,
તદપિ વિદેશ ન જાયે, ધિક્ક મૂઢનાં પ્રમાદ ને જડતા.

અમરસત્ર—ખર, પણુ, સારે આ પાપી મંડળ ક્યાં સર્વગુણ
સંપન્ન છે ?

વિદ્યાધર—આપણા કરતાં વધારે. અને કંઈ ન્યૂનતા હોય તેથી
આટલાયે આપ ફાવો છો. નહિ તો,

(રોળા વ્રત.)

હિંમત, બળ ને સંપ, પરસ્પર સાચી પ્રીતિ,
સ્વકાર્યમમતા અને હઠગ્રહ, ઉદમ, નીતિ,
તે સાથે જો ધૈર્ય દયા હોયે દુર્જનમાં,
અનિત થાય તો સઘ મૃત્યુ પેઠે ત્રિભુવનમાં.

અમરસત્ર—હવે થયા અનિત. જણાશે આજ-ભાટાઈ કરેછે તે.

વિદ્યાધર—જણાશેજ તો. અહીં બુદ્ધિ વિનાનાં સિંહનાં બચ્ચાં
પકડવાનાં નથી, અહીંતો સામે એવો છે કે,

(શાર્દૂલવિકીરિત વૃત્ત)

‘જેણે શંભુ સ્વયંભુ શક હરિને સ્ત્રીના કર્યા સેવક,
પ્રેર્યા રાનવિશે છળી બલિ કર્યા કૌપીનના આહક,
કેને સ્ત્રીવત રક્ત વસ્ત્ર અરખ્યાં નાગા કર્યા કાઠિને,
તે પાપી નરવ્યાલ સાથ લલતાં યોગી રહ્યા રોધિને.
વળી—જેણે

(હરિગીત)

ચકવે કરી છે જીવની સહુ સૃષ્ટિ ઘટ ઘટ સંચરી,
બુધ સંયમીની કીર્તિને બળથી ગ્રહી ગૃહિણી કરી,
ભય, નીતિ, પ્રીતિ, વિવેકથી, સંબંધ પણ ગાઢા કર્યા,
અરિના મુકુટમણિ ભૂ બણી દ્રણિધર શિરે પાછા ધર્યા.

અમરસત્ર—(કાન દાખીને) બસ, હવે હું આ નહિ સાંખુ.

અધમજનની કીર્તિ ગાનાર, અરે વિદાધર, ધિક્કાર છે તને.

વિદાધર—તે આ મહારો તિરસ્કાર કરવામાંજ પરાક્રમ આવ્યું
કે ? હંમ.

ગીતિ.

રણુકો ભારે કરતો, ખાલી ઘટ ને મયૂર બહુ પ્રલપે,
ચિત્તા બાજ ન બોલે, તોપણ સમયે શૌકાર ઝટ ઝડપે.

અમરસત્ર—(ક્રોધથી) લે તારે, (તરવાર ખેંચેછે.)

વિદાધર—કૃપાનાથ, એ તો હું છું, મને મારશો મા. મદન
તો—(મદનસિંહ આવતો દેખાય છે.)

અમરસત્ર—આ આવ્યો. લેઉ તહારા પ્રાણ અનાર્ય, જોઈ લે હવે.

(વસંતતિલકા વૃત્ત.)

તહું જેમ રાંક જનનાં સુખ, લાજ, ધર્મ,
સ્વાતંત્ર્ય, વૈભવ, હર્યા કરી નીચ કર્મ,
તાણીશ તેમ તુજ શોણિત, માંસ, ચર્મ,
તહારું, અધીર, ચુંથશે ગિધ કાક ચર્મ.

અથવા ચાંડાલ,

(રોળા વૃત્ત)

આશા જનની જેમ ઉગતામાં તહું રૂહંશી,
સંપ શાન્તિનો ધાત કર્યો પરગૃહમાં પેશી,
તુજ વનિતાના તેમ વાળ આજે ખેંચાશે,
પ્રભ તણાં સહુ કષ્ટ જીવ તુંજ સાથે જશે.

અહો ! કુલાહ્માર,

(ગીતિ.)

પરભી ને પરપુત્રી, દ્વિપિત કરતાં બન્યું ઉરગ ઉર,

પશ્ચાત્તાપસમો પણુ, વૃશ્ચિક ડસશે ક્ષણે ક્ષણે ફર.

અરે ! એ તો આ પેઠો, તારે હુએ ચહડી આ ઝરખે ઉભો રહુ.
(એકદમ ચહડી જાયછે અને છુપાઈને ઉભો રહેછે.)

વિદ્યાધર—અહો ! શું શૌર્ય ! શી પરોપકારવૃત્તિ ! સર્વથા,
ઉભયનુ લક્ષ મિત્રના હૃદયમંડપમાં થયુ છે. તારે એને આટલો ચહડા-
વવામાં શું વધારે હતુ ? મદન ઉપર એનો દૃષ્ટિપાત એજ ક્રોધની
પૂર્ણાહુતિ છે. પણુ હું અહીં કેમ ઉભો ? મિત્ર ભય સન્મુખ જાય
અને હું અહીં રહુ એ અનુચિત કર્મ હતી કેમ થાય ? તારે હવે શું ?
ગમે તેવો તોપણુ હું અમરસત્રનો મિત્ર. એ તો એજ. એની રક્ષા
કરવી. એનાથી પુત્ર દારા ને વૈભવ શું વધારે છે ? અથવા—

(ગીતિ.)

લક્ષ મરો પણુ તેનો, પાલનકર્તા મરો નહિ ક્યારે,

તારા નિલ ગરે પણુ, શશિરવિગ્રહણે વ્યથા વ્યોમ ધારે.

માટે આ ધસમસી આવતા નરવ્યાલને પકડવા જતા મહારા જેવા
અનેક નોંધારાના આધારને આશિષથી, અસિથી કે અસૂથી સુરક્ષિત
કરવા આ હું હીંડ્યો. (ઉંચે ચહડી અમરસત્ર પાસે જાયછે.)

અમરસત્ર—તું અહીં કેમ આવ્યો ?

વિદ્યાધર—આપની પાસે રહેવા.

અમરસત્ર—જા, જા, ફટકીને મરી જશે, ભટજી લડવા આવ્યા છે !

વિદ્યાધર—ભટજી પણુ આપનો. એમ છતાં લડાશે નહિ પણુ
અકાલે લડતાં અટકાવીશ તો ખરો. પણુ જીવ્યો, પણુ શું થાય છે ?

અમરસત્ર—સર્વથા શશિલેખાને ગ્રહવા રાહુ મથે છે.

વિદ્યાધર—અહો !

(સોરઠો.)

• સુંદર ગુણ-આગાર ધર્મસિંધુ સીતા સતી,

સાથે રમવા જાર, રાવણુ રણવાસે ચહડ્યો.

(મદનસિંહ અંદર દાખલ થાય છે, અને છોલીલી પડી સુલદ્રા
પલંગની બાજુએ ખસી જાય છે અને ઉભી રહે છે.)

મદનસિંહ—કેમ દાસી, કેવો બંદોબસ્ત રાખ્યો છે ?

વિદ્યાધર—તહારી રાંડ રાંડે એનો, બીજો તે કેવો ?

દાસી—(હાથ જોડીને) મહારાજ, મહેં તો બહુ કહ્યું પણ—

મદનસિંહ—(પગ પછાડીને) હુમ્મી, આખો દિવસ અને આખી રાત ગઈ તોપણ “પણ પણ”ની વાત કરે છે? બોલ શું કર્યું?

દાસી—(થરથરતી) બાઈ સાહેબ, બૂલી. મહેં ન સાચવ્યું હત તો કંઈનું કંઈ થાત.

મદનસિંહ—(દાંત કચરડી અને હાથની મુઠીએ ભરી) રાંડ, મહારા પૈસા ખાઈ ગઈ, મહારી અદબ જોષ ગઈ, અને હજી કંઈ નથી કર્યું? (બરડામાં એક મુઠ્ઠી મારે છે.)

સુભદ્રા—તહાર સત્યાનાથ જાયરે, રાંડ કેહેતી હતી કે પતિએ મોકલી છે.

દાસી—ખમા કરો, મદન મહારાજ, ખમા કરો. હું આપને અડચણ નહિ આવવા દેઉ. આપણે બે છીએ અને એ એકલી છે.

મદનસિંહ—તું મને મદદ કરવાવાળી? લેતી જા, રાંડ. (એમ કહી છરો કહાડી તેનું નાક કાપવા જાય છે.)

સુભદ્રા—અરેરે, આ શો કોપ-મહારા ધરમાં? અરે કોઈ ધાવરે—(એટલું બોલી મૂર્છામાં પડી જાય છે તેને જોવાને તેની તરફ મદનની દૃષ્ટિ થતાં દાસી નાસી જાય છે અને નીચેથી દાદર અડકાવી સાંકળ મારે છે, અને અમરસત્ર ધાતો હતો તેને વિદ્યાધર અટકાવે છે.)

અમરસત્ર—શું કરવા અટકાવે છે? કરવા દેને એક ધાથી બે કડકા.

વિદ્યાધર—હજી વાર છે. જુઓ તો ખરા, એ શું કરે છે તે.

અમરસત્ર—આવો લાગ ક્યારે આવશે? સતી મૂર્છિત છે. દાદર એનીજ દાસીયે બંધ કર્યો છે. હવે નાસશે પણ ક્યાં?

વિદ્યાધર—(મનમાં) કહીશ તો વેગે ભરાશે, પણ એણે બખ્તર પેહેર્યું છે. (તાણીને) મિત્ર, હજી એણે અપરાધ કર્યો નથી, માટે દૈર્ય ધરો.

અમરસત્ર—એ પણ ખરૂં, પણ હવે બહુ ચેળ થઈ છે મહારા હાથને.

વિદ્યાધર—ઉચિતજ થયું છે.

(ગીતિ.)

કામ ક્રોધ મદ વધતાં, પાપતણા ધટ ભરાય જ્યમ અરિનો,

લગ લગ વીર ભસશે નયને, ને જળ કરે, ઉરે ક્રીનો.

અમરસત્ર—વારૂં, એ શું કરે છે તે જો.

(મદન શસ્ત્ર અને બખ્તર ઉતારે છે.)

વિદ્યાધર—અહો !

(વસંતતિલકા વૃત્ત.)

સંસાર સાગ બુધ જોમ કરે કરારે,
કે સૂક્ષ્મદેહ વપુ સ્થૂળ વિરક્ત ધારે,
નિર્ભીત વ્યાલ જ્યમ કંચુકને નિવારે,
આ દુષ્ટ તેમ નિજ બકતારને ઉતારે.

ખરેખર, ગાલે ચહીનેજ મોત આવ્યુ છે. નથી જાણુતો કે હાથ-
વેંતમાં યમરાજનાં પગલાં વાગે છે. અરેરે, શો મનુષ્યનો ચરસ !

(દ્રુતવિલંબિત વૃત્ત.)

શિરસ ઉપર કે પદની તળે, મરણ સન્નિધિમાં અથવા પળે,
તદપિ લોક અહંમ ના તળે, શક, તજ ધ્રુવ, અધ્રુવને ભળે.

અમરસત્ર— હવે રહેવા દે તહાર તત્ત્વજ્ઞાન. જો એ તો આવ્યો
સુતેલી સતી સન્મુખ. હંમ.

(માલિની.)

મુજ વિજયપતાકા સુંદરીની વિશુદ્ધિ,
મુજ નિકટ છતાં તું સ્પર્શવા મંદબુદ્ધિ,
અફલ શ્રમ કરે છે ખોધને સર્વ શુદ્ધિ,
રણભટ થઇને ધિક્ તાકતો તાક ઉંઘી.

વિદ્યાધર ! વિદ્યાધર ! તિમિરને જોઇ ચપલા નાસી ગઈ તો આ
તો તિમિરાધીશ છે, તેને જોઈ આ અખલાની શી ગતિ ? પણ મિત્ર,
જો એ શું કરે છે ?

વિદ્યાધર—(જોઇને).

(વસંતતિલકા વૃત્ત.)

અંબોધિના ક્ષિતિજમાં બિજ-ચંદ્રલેખા,
સંધ્યાસમે ઝળકતી જ્યમ રત્નરેખા;
તેને શિરે ઝહુમતી જ્યમ મેઘમાળ,
આ પદ્મિણી પર ભમે લમ રાજશ્યાલ.

અમરસત્ર—જો, જો, આ તો એનો સ્પર્શ કરવા જાય છે.

(મદનસિંહ સુભદ્રાને સ્પર્શે છે એટલે સુભદ્રા મૂર્છામાં ચમકે છે.)

મદનસિંહ—(જરા આઘો ખસીને) અહો ! શું એના મુ-
ખનો સુવાસ ? શો ચમકારો ? જાણે વાદળની વીજ. અહો ! આવી રૂપ-
સુંદરી પરી આવે ઠેકાણે પણ રહે છે ! પડી પડી પણ શી એની
ભલક ધમક ?

વિદ્યાધર—મિત્ર ! મૂર્છિત સ્ત્રીની ચમકથીજ આધો ખસનાર આ નિશ્ચાયર તેની જાગૃતિમાં શું ઉભો રહેનાર છે ?

અમરસત્ર—સૌમ્યાકૃતિ સતી અનાર્યને તો બિહામણીજ લાગે.

(ગીતિ.)

રણસંગ્રામે લડતાં મુખમુદ્રા સૈન્યનાથની ભારે,

ભદ્ર સ્વજનને લાગે રૂદ્ર બની પણ શત્રુહૃદય શા'રે.

મદન ! નહોય વાતો, સતીનુ સત્ય ભગાવવુ છે આતો. અંધ, નથી જોયો ત્હે શુદ્ધ આર્યાનો પ્રતાપ—જેની જીમને ટેરવે અષ્ટસિદ્ધિનો વાસ છે.

મદનસિંહ—હવે શું કરું? શું કરું તો આ કાચની પુતળી જાગૃત થાય. (માથે હાથ મુકી ઉભો રહે છે ને સુભદ્રા સામે જોઈ રહે છે.)

વિદ્યાધર—શી મૂઢતા !

(હૃતવિલંબિત વૃત્ત.)

હૃદયમાં જવ કામ ભરાય છે, ધરમ બુદ્ધિ ગતાગમ જાય છે,

નય દયા ભય લાજ જતાં સહુ, મદન મૂરખને ચટકે બહુ.

મદનસિંહ—હવે શું વિચારવાનુ હતુ ? જે હાથમાં પકડી લેવી, જેભાન હશે તો ઓછી પંચાત-પાછળથી ઘણીયે જાગશે. (જે હાથે સતીને પકડવા જાય છે, તે ચમકી સદ્રાણી ઉઠી આધી ખસી જાય છે.)

વિદ્યાધર—અહો ! શો વિશુદ્ધિનો મહિમા ! મૂર્છામાં પણ દુષ્ટ-સ્પર્શ નથી થવા દેતી-આ સૌભાગ્યવતી.

(ગીતિ.)

બાલક પેઠે રમે, ચાંદો લેવા ભલે મૂર્ખ કામે,

પણ ફણિધર-મણિ પેઠે, સતી મુવાવિણુ ન સ્પર્શ તે પામે.

અહા ! શી ચપલતા ! ન રહી શ્વાસ ખાવા, ન રહી ન્યાણી જોવા, ન રહી વિચાર કરવા; જાણે શ્વાસ, દર્શન અને વિચાર એકજ કાળે થયાં ન હોય ? (સુભદ્રા તરફ મદન જાય છે એટલે તે દૂર ખસી જાય છે.)

અમરસત્ર—મિત્ર, મિત્ર, હવે ચેત, જો ખરો બારીક સમય આવ્યો છે. (તરવાર ઉઘાડી મારવાનેજ હોય તેમ ઉઝાંચી પકડે છે.)

વિદ્યાધર—હજી વાર છે, જુઓ, શું થાય છે.

અમરસત્ર—પણ શું કરવા સતીને આમ વિભાસવા દેવી ?

વિદ્યાધર—ધીરજ રાખો.

અમરસત્ર—હવે ધીરજ કેટલી ?

(ગીતિ.)

દુષ્મન માથે ગાળે, કૃપાણુ ઉચ્ચો કરી જ્યમ કૃશાનુ,
રણલક્ષ્મી સંશયમાં પડે પછી ધૈર્ય રાખવું શાનુ ?

(છલંગ મારવાનુ કરે છે પણ વિદ્યાધર અટકાવે છે.)

વિદ્યાધર—મિત્ર, વિશુદ્ધિનો પ્રતાપ તો જુઓ. આપનાથી તેનુ બળ ઓછુ નથી.

અમરસત્ર—યથાર્થ છે. પણ બરોબર સંભાળવુ. રખેને અબળા ઉપર બલાતકાર ન થાય.

મદનસિંહ—અરે પ્રિયા !

વિદ્યાધર—સાંભળો હવે.

સુભદ્રા—દુષ્ટ, પાપી, કોણુ છે—તું, મહારાધરમાં આવનાર, ચોર ?

મદનસિંહ—અહા ! શી ત્હારી મધુરી વાણી ? શું કરવા ડરે છે ?
જો ત્હારા ઉપર હું કેવો મોહિત થઈ ગયો છું ?

સુભદ્રા—મૂઠ, અધમ, ચાંડાલ, શું બકે છે ? જાણતો નથી કે ત્હારા જેવા મધપનુ આ સ્થાન નથી, નહિ ચાલે—ત્હારાં તોફાન, અનાર્થ.

મદનસિંહ—(હસીને) ઓહો ! શી ત્હારી ગાળોમાં પણ મી-
ઠાશ ? (તેના ઉપર ધસેછે અને સુભદ્રા પલંગની સામી બાજુએ જતી રહેછે અને પ્રચંડ વદન કરી તાકી રહે છે.)

વિદ્યાધર—આહા ! શું આશ્ચર્ય !

(વસંતતિલકા વૃત્ત.)

• આ એક પાસ ધન ઘોર નિશીથ-રાન,
ને અન્યપાસ રવિરાજનુ તેજસ્થાન,
• મધ્યે પલંગ જ્યમ ઉચ્ચ સુવર્ણ—મેરૂ,
થાવા ન દે લગ્નૌર મીલન બેયકેરૂ.

અહો ! પર્યંક ! સતીનાં પાસાં સેવ્યાં આજેજ સાર્થક કર્યો.

મદનસિંહ—ક્યાં સુધી આમ ચાલશે ? મહારી કાયલ. (એની પાછળ જાયછે ને સતી ફરેછે. એમ ઘણીકવાર ચાલેછે; છેવટ ઉભો રહી) અલી, શું કરવા આમ હઠીલાઈ કરેછે ? જો હું ત્હારા ઉપર કેવો શીદા શીદા થઈ ગયો છું ? જીવ જતા સુધી હું તને છોડવાનો નથી. અને ત્હું એ ધર્મપાળમાં શું દીકું ? જો મહારૂ રૂપ, જો મહારૂ બળ, જો મહારો અધિકાર.

સુભદ્રા—(તિરસ્કારથી હસીને) દુષ્ટ, ત્હારી સાથે સંભાષણ પણ અયોગ્ય છે. તોપણ સાંભળ.

મદનસિંહ—કેહે, શું કેહેવું છે?

સુભદ્રા—અનાર્ય, આ ક્ષણિક સંસારમાં ક્ષણિક વિષય ઉપર સુઝને મોહ હોય નહિ. ત્હારા જેવા પશુવૃત્તિ ધારનારને તો નથી ધર્મ કે નથી વિચાર; અથવા, તને ત્હારી સ્ત્રી ઉપર દયા કે પ્રેમ નથી તો પરાક્ષના ઉપર તો હોયજ ક્યાંથી? પણ મૂર્ખ, જાણ કે જે રંગથી તું મોહિત થાયછે, તે ત્હારી આંખોનો ધૂતારો છે, ત્હારા આત્માનો બંધક છે. અથવા તને આત્માજ ક્યાં છે? પણ એટલુ તો સમજ કે, શું કરવાનો આ દેહ, જ્યારે અંદરનુ બાહર આવે અને બહારનુ અંદર જાય? અથવા સુવર્ણ જેવા આ કલેવરમાંથી પુંક નીકળી ગઈ એટલે કાક પણ તેને કાચે છે, કીડી પણ તેને તાણે છે, શ્વાન પણ તેને ભક્ષે છે, ત્યારે શો મોહ—આ ઇંદ્રવર્ણુ જેવી બાહ્ય રચનામાં?

મદનસિંહ—એ વાતનુ શું કામ છે? કહેને, મ્હારા કરતાં એ ધર્મપાળમાં વધારે શું દીડુ? દેહમાંથી પુંક નીકળી જવાની છે, ત્યારે જ્યાં સુધી ત્હારા જેવો તાજે દેહ હોય ત્યાં સુધી ઈશક કેમ ન ભોગવવો?

સુભદ્રા—અરે મૂઠ, તને અક્ષલજ ક્યાં છે? તને જ્ઞાન પણ ક્યાં છે? તને ચક્ષુ પણ ક્યાં છે? નથી જાણતો કે પતિવ્રતા સ્ત્રી પોતાના પતિને પોતાનો ઇષ્ટ માને છે? દશે દિશામાં અને ત્રણે કાલમાં સતીને તો પતિ, પતિ ને પતિજ છે. પતિના જીવિત સાથે તેના જીવિતને દોર સંધાયલો હોય છે. એક તુટ્યો એટલે બીજો તુટે-પતિવ્રતાની આશ્રય, તેનાં સુખ, તેના વૈભવ, તેનુ સર્વસ્વ પતિમાંજ પર્યાપ્ત થાય છે;—પછી તે રોગી હો કે દરિદ્ર હો—વૃદ્ધ હો કે બાળક હો. પણ સતીને તો પતિ એજ પોતાનુ બળ છે, તો પછી ખોડ કે ખાંપણ વિનાના ગુણના સાગર મ્હારા પ્રાણાધિક પ્રિયતમ આમળ, તું દુષ્ટ—બ્યભિચારી—પતિતનો શો હીસાબ છે? તું કાણ માત્ર છે? આ સૃષ્ટિમાં ત્હારા જેવા અનેક થયા ને થશે. ત્હારાથી પણ વધારે બલવાન પુરુષો ચાંચણની પેઠે ચોળાઈ ગયા છે. શું કરવા આતુર્ભાસના પતંજલ ત્હારા કડકાટ કરી મુકે છે? દુષ્ટ, જા ધેર. જીવિતે-શ્વર પ્રાણુપતિન્ન નામ સાથે પણ ત્હારો વાદવિવાદ અનુચિત છે.

અમરસત્ર—અહો ! શું જ્ઞાન ! શો પ્રેમ ! ધર્મપાળ, સર્વથા તને રતજ મળ્યું છે.

મદનસિંહ—(ક્રોધ દેખાડી) તે નહિ ચાલે એ વાત, ચાલ, હા કેહેછે કે પકડી લેઉં ?

સુભદ્રા—અધમ, ત્હારો ક્રોધ મને અસતીના શાપ જેવો લાગે છે, માત્ર તિરસ્કારથી મને હાસ્ય ઉત્પન્ન કરેછે. નથી આ રણસંગ્રામ, જ્યાં જીવ સાચવવાને પ્રયત્નો થાયછે. નથી આ વિષયમંદિર જ્યાં ભોળા સ્ત્રિયોને કસવવામાં વખત જાયછે.

મદનસિંહ—(ક્રોધ કરીને) સંડ, ત્યારની બકબક કરે છે ? નથી જાણતી કે પંજામાં પડી છે ? (પકડવા જાય છે અને સુભદ્રા ખશી જાયછે.)

સુભદ્રા—(જરા હસીને) ત્હારા પંજામાં તો વાની છે, સતી નથી.

મદનસિંહ—(વધારે ક્રોધથી) મારી નાખીશ, જો ફરી એવું બોલીતો, ચાલ આવી જ પલંગ ઉપર.

સુભદ્રા—ધૂર્ત, સંભાળીને વાત કરજો. તું મને શું કરનાર છે ? એમ જાણે છે કે મરવાની બી'કથી સતી સતીત્વ મુકશે ? ધર્મ કરતાં સતીને જીવ પ્રિયતર છે એમ સમજ્યો ? હંમ, નર્કનો કીટ નર્કનીજ વાત જાણે.

મદનસિંહ—(ખૂબ ચીડાઈને તેની જાણી ધસે છે) શી વાત છે ? ચાલ, આવે છે કે નહિ ?

સુભદ્રા—(ક્રોધથી) ખશ, વેગજો, લુચ્ચા; પગ કાપી નાખીશ, એક તસુ પાસે આવ્યો તો.

મદનસિંહ—(તેની ચંડાકૃતિ જોઈ વિચ્છેદ થાય છે.) અલિ, પ્રિયા, શું કરવા આમ કરે છે ? જો આજ સુધી જેટલી સ્ત્રીયોને મ્હોં માનીતી કરી છે, તે સર્વે ત્હારી દાસી થશે, ત્હારા પગ દાખશે, હું ત્હારો સેવક થઈશ. તને મ્હોં માગ્યું આપીશ.

સુભદ્રા—દુર્ભાગ્ય, લાલચ આપી લલચાવા માગે છે ? મૂર્ખ, નથી સમજતો કે ત્હારી સમૃદ્ધિ મ્હારે તો વિષસમ વર્જ્ય છે ?

મદનસિંહ—(આવેશમાં) લે, ત્યારે—નાહક મોંધી સોંધી થાય છે ? (એમ કહી ફાળ મારી તેનો હાથ પકડે છે.)

સુભદ્રા—જને, મુઆ, આધો, (એમ કહી ધક્કો મારે છે, એટલે મદનસિંહ ખીજા હાથથી આલિંગન કરવા જાય છે.) કોઈ ધાવરે, કોઈ ધાવરે.

મદનસિંહ—ક્યાં ગયું તહાર જાણ? (એટલું કહી સતીને પલંગ ઉપર નાખે છે. સુભદ્રા મૂર્છિત થાય છે.) "

અમરસત્ર—(ઉઘાડી તરવારે કુદી આવી) આ રહ્યું સતીનું જાણ. (તરવાર ફેરવે છે.)

મદનસિંહ—(ચોંકીને પલંગથી દૂર ખસી) દગો, દગો. અમરસત્ર? તું અહીં કેમ આવ્યો?

અમરસત્ર—(ક્રોધથી) તારો પ્રાણ લેવા, મદન, તારો જીવ લેવા, દુષ્ટ.

મદનસિંહ—(તિરસ્કારથી) મહારો જીવ લેનાર તું? સિંહને પકડવા શિયાળ? ચાલ્યો જા. (એમ કહી અમરસત્રને લાત મારે છે.)

અમરસત્ર—તું અશક્ત છે, અને હું શૂરવીર છું, માટે સહન કરું છું, બાકી,

(રોળા વૃત્ત.)

સતી-શમીનો કયો સ્પર્શ ત્હે મૂઠ અભાગી,
તેથી ચક્રમક ઝરી આગ હૈયામાં લાગી,
તેપર પાદુપ્રહાર આહુતિ ધૃતની પડતાં,
કરું નહિ ક્ષણ વાર પ્રાણ તારા સંહરતાં.

અપિચ,

(ઉપજાતિ વૃત્ત.)

ભોળા ત્રિયાને ભરમાવવામાં,
અચેતને ચટ્ટ ફસાવવામાં,
નિશાન ત્હે સાન ભૂલી તકાવ્યું,
આ શસ્ત્રમાં જો અવસાન આવ્યું.

(તરવાર તેના સામે ઉઘ્ચી કરી ધરે છે.)

મદનસિંહ—(મૂછ ઉપર હાથ નાખીને) હરામખોર, શી વાતો કરેછે? શું અભિમાન રાખેછે? મહારો શીકાર તું લેવા આવ્યો? લાજ જરા; જીત્યો છે કોઈ મદનને? આજ કાલનો છોકરો શ્વાનની પેઠે ભો'રીયાં લેવા આવેછે? હંમ.

અમરસત્ર—(સક્રોધ)—

(વસંતતિલકા વૃત્ત.)

તું ધર્મથી, મદન, દૂર કરી સુભદ્રા,
પીવા મથે અમૃત, દેઈ અચેત નિદ્રા,
છુટા કરી વમુથકી પણ આજ પ્રાણ,
પીશે જરૂર તુજ શોણિત આ કૃપાણુ.

મદનસિંહ—હારા જેવાની તો બહુ સ્ત્રીયોને ધરમાં ધાલી છે. તું
હારાજ સાચવને એટલે થયું.

અમરસત્ર—(મહાક્રોધથી પગ પછાડીને)

(વસંતતિલકા વૃત્ત)

લે શસ્ત્ર સજ્જ થઈ કળ્લલવંશજાત,
જંભાર જીભ અસિની, ઝટ ઐશ મ્હાત,
આઘાત ઘોર, ધુડ, કચ્ચરધાણુ દેહ,
રે નકતચાર કરશે, તુજ ત્યકતરનેહ.

મદનસિંહ—(ક્રોધથી) એમ કે ? (શસ્ત્ર લેઈ તેના ઉપર
પ્રહાર કરે છે, અમરસત્ર તેને સાચવી લે છે, વિદ્યાધર ઉઘાડી તર-
વારે પ્રવેશ કરે છે.)

વિદ્યાધર—અરે મદનભાઈ, તમારો પ્રહાર તો રાંડો ઉપર ઘટે.
મરદને તો મારતાં થશે ખાંડા, અને કેહેવાશે ગાંડા; માટે પડો ગાંડે
નહિ તો રાંડ તમારી રાંડે.

મદનસિંહ—તું પણ આવ્યો કે ભટજી ?

અમરસત્ર—વિદ્યાધર, દૂર રહે, સતીતુજ રક્ષણુ કર, બાકી
એનાં તો—

(વસંતતિલકા વૃત્ત.)

• ધીક્યો બળ્યો અતિ બુભુક્ષિત આ કૃપાણુ,
લેશે હરી રૂધિર, કૌવત, ગર્વ, પ્રાણુ.

(કુદકો મારી મદનસિંહ ઉપર પ્રહાર કરે છે એટલામાં પડદો પડે છે.)

લે—લે—અલ્યા—મદન, લે—અસિન્ધેષ કાવે.

મદનસિંહ—હા-હાય-હાય-મર, શું કરે ? હાય, હાવે.

ત્રીજો અંક સમાપ્ત.

અંક ચોથો.

વિષ્કંભક.

મદલેખા—યું કેહે છે, અલિ, ચતુરિકા ? મહારાણીના હઠા-
ગ્રહથી મદનસિંહનું વેર લેવાનું મહારાજાએ વચન આપ્યું એમ કેહે
છે ? યું કહ્યું ? (સાંભળતી હોય એમ બતાવી) હા સાંભળ્યું, મદન-
સિંહના અકારણ પ્રાણ લેનારનો હું સંહાર કરીશ અને અધર્મીને શીક્ષા
કરીશ એમ કહ્યું. પ્રધાનજી પણ સાચે હતા ? વાહ, મહારાણીજીનું બળ
તો વધારે અને તેમની કળાયે ખરી. મન હરવાની તેમની શક્તિ કંઈ
ઓરજ છે. હવે તો મહારાણી પ્રસન્ન થયાં હશે. બેહેન, વેર લેવું
કા'ને ખોટું લાગે ? વેરની મીઠાશ પણ જુદી છે. પણ ખરે, મદનસિંહને
મારનાર કાણ હશે એ વિરલ નર ? જેણે આપણા જેવી અનેક ચતુર
સ્ત્રીયોનાં મન હરી લીધાં, તેના પ્રાણ હરી લેનારને જોઈને, ચાલની
બેહેન, આપણે પણ આપણી આંખો સફળ કરીએ. ત્યારે સામંત
ચક્રચૂડામણિ મહારાણીના કેહેવાથી એવા વિરલ નરને સંતાપશે ? નહિ
નહિ; પણ રાજવચન મિથ્યા પણ કેમ જશે ? “અકારણ પ્રાણ લેનાર”
એવું કહ્યું, ત્યારે કારણથી પ્રાણ લેનારને તો નહિજ સંહારવાનો કેની ?
ખરે, એમજ હશે. પ્રધાનજી દેવીના ક્રંદમાં ફસાય એવા નથી. હશે,
જે થશે તે ખરૂં. ચાલ, હું તો મ્હારે મ્હાર કામ પરવારી ચામર લેઈ
રાજ્યસભામાં જાઉં.

વિષ્કંભક પૂર્ણ.

સ્થલ—ચક્રવર્તિ ભૂપાળનો સભામંડપ.

(સભાસદો પોતપોતાને સ્થાનકે બેઠા છે.)

મત્સરધૂમ—કેમ સંધિરાજ, આજની સામ્રાજ્ય સભામાં પણ
અમરસત્રનાં પગલાં નથી ? આપને તો ખરો ભરોંસો હતો કે એ રા-
જ્યભક્ત સુભટ જાતે આવી નજરાણુ કરશે; તે તો ન કર્યું ને આજ
પણ કેમ ન પધાર્યા ?

સંધિરાજ—ભારે શિરપાવ હાથે આપી પોતાની મ્હોટાઈ દેખા-
ડવામાં હલકાશ જણાય.

વિહારી—વાહ, એમાં શી હલકાશ ? જ્યારે આવો ઉત્તમ

શિરપાવ કર્યો ત્યારે તો હાથેજ કરવો હતો કે શોભા જણાય, સારું દેખાય. અમારા સામંતનો તો એજ સંપ્રદાય.

સંધિરાજ—જેનો જે સંપ્રદાય હોય તે ખરો.

મત્સરધૂમ—અરે બાઈ, કંઈ ખાસ કામ હશે. એ તો મહારાજ ગજસિંહના સાહેબજાદા છે. ‘દેખાડવાના જુદા અને આવવાના જુદા’.

વિહારી—જીવાન છે, રૂપવાન છે, બળવાન છે, અને અનિત કેહેવાય છે, પણ અનેક સુંદરીઓના કટાક્ષબાણમાંથી કોઈથી ધાયલ થયા હશે.

કૌટિલ્ય—કે તેને લીધે કોઈને ધાયલ કર્યો હશે. (સહુ કોઈ એક બીજા સામે જીવે છે, અને વિચારમાં પડે છે.)

વિહારી—કોઈ પ્રમદાના કટાક્ષથી ધાયલ થાય અને કોઈ પ્રમદાને કટાક્ષ મારી ધાયલ કરે પણ ખરો. જેની જેવી શક્તિ.

મત્સરધૂમ—પણ એવા સ્ત્રીને ધાયલ કરનાર કે સ્ત્રીથી ધાયલ થનાર શૂરવીર થઈને ના ફરતા હોય તો કેવું?

વિહારી—સ્ત્રીના કટાક્ષ સેહેવામાં અને તેને કટાક્ષ મારવામાં જે પરાક્રમ છે, તેવું તો યુદ્ધવિજયમાં પણ નથી.

અમરધકેતુ—શું કહ્યું? રાંડને જીતે બાંડ, ને રાંડથી હારે પંડ. એવાની સ્તુતિ આ રાજ્યસભામાં ને મહારા દેખતાં? બસ કરો.

વિહારી—કેમ તમે અમારા ઉપરી ક્યારના થયા? વિવેકથી વાત કરોને?

અમરધકેતુ—તું મહને વિવેક શિખવનાર? વાંકી મૂછ, માથે વાળ, કપાળે લાલ, અને સુંદર વસ્ત્ર તથા લાડકાં વચનમાં લટકાળી ચાલે ચાલનાર વિવેકની વાત કરતાં શરમાતો નથી?

સંધિરાજ—(મનમાં) ઠીક જમી છે.

વિહારી—એ પણ આવડવું જોઈએ છીએ. “તહું તું” બોલતાં જરા વિચાર રાખો. અધિકારનું અભિમાન તો કોઈનુયે રહ્યું નથી. ચાર દિવસનું ચાંદરણું છે, તેમાં સુખ ભોગવ્યું તે તમારું.

મત્સરધૂમ—સુખ તો ભોગવે છે અમરસત્ર—જેનાથી આખું રાજ્ય કંપે છે, ને ચક્રવર્તિ પણ જેનો પક્ષપાત કરે છે. સભામાં નથી આવતો તોયે કોઈથી કંઈ થતું નથી.

અમરવકેતુ—(તરવાર ઉપર હાથ મુકી) હું એ બાળકથી ડરનાર ?

કૌટિલ્ય—નાહક તકરારનું શું કામ છે ? જેનું જે રૂપ હશે તે પ્રકાસશે. મહારાજ મદનસિંહના ખૂતીની તળવીજ થાય ત્યારે જેનું જે પરાક્રમ હોય તે બતાવજોને.

વિહારી—ખર કહો છો, કોટવાળજી, જેની તેની સાથે અમથી રા'ડ માંડવા કરતાં આનંદમાં વખત ગાળોને કે સમય આવે ત્યારે શરાતન ખર-ચાઈ ન ગયું હોય. અહુણા ભૂપાલ આવે ત્યારે જણાશે સહુનું પરાક્રમ. (એટલામાં “ ખમા ખમા, નિધા રખો મેહેરબાન ” ના શબ્દ સાથે છડીદારોની પાછળ ચક્રવર્તિ ભૂપાલ અને પ્રધાન સત્તવર્મા આવે છે. પાછળ બે ચામરગ્રાહિણી આવે છે. સર્વે ભૂપાલને નમન કરે છે, અને ભૂપાલ સર્વે ઉપર નિધા કરે છે.)

ભૂપતિ—કેમ ન્યાયાધીશ. આજે કંઈ નિકાલ માટે ફરીયાદ છે ?

ન્યાયાધીશ—મહારાજ, આજે બે કામ હતાં, તે આપની પાસે લાવવા જેવાં ભારે નહોતાં, તેથી મહેજ ન્યાય આપ્યો છે.

ભૂપતિ—તે ક્યાં ?

ન્યાયાધીશ—એજ કે લક્ષ્મીધર નામના મહાજનના ધરમાં સો-નાની મોહોરોથા છોકરાં એકીએકી રમતાં હતાં, તેટલામાં બે ચોરે આવીને તે મોહોરો ઝુંટી લીધી, ને પકડાયા. તળવીજ ચાલતે જણાયું કે શેઠના ધરમાં મોહોરો બહુ છે. છોકરાંની રમતમાં રોજ સો પચાસ ખોવાય છે. ખીજી તરફથી ચોર ચાર ચાર દિવસના ભુખ્યા હતા, અને આ મોહોરો હાથમાં ન આવી હત તો કોઈ ગરીબનું ધર મારત કે તે જાતે મરી જાત. એવા પ્રસંગમાં ચોરને નિર્દોષ ઠરાવી છોડી મુક્યા.

ભૂપતિ—(તિરસ્કારની નજરથી જોઈને) પણ બલાત્કારથી ચોરી તો કરીજ કે નહિ ?

ન્યાયાધીશ—એમાં શાની ચોરી ? ઈશ્વરે એક પાસ પેટ મુક્યું છે, તેને માટે જેની જેમ બુદ્ધિ તેમ તે પ્રયાસ કરે છે. મનુષ્ય પોતાના સ્વભાવને અનુસરે તેમાં ગુન્હો હોય તો તે પરમેશ્વરનો-જેણે એવા સ્વભાવ ધ્યા.

વિહારી—ખરાખર. સુખને માટે સંસાર છે. કાં ચોરીથી કે કાં શિરજોરીથી-પણ સુખ તો ભોગવવું જ પડે, નહિ તો ઈશ્વર કૃતમ્ની ગણે અને જગત અરસિક ગણે.

ભૂપતિ—(અત્યંત તિરસ્કારથી) ઠી-ક. ખીન્નુ કામ ?

ન્યાયાધીશ—ખીન્નુ પણ એવુંજ હતું. એક વ્યભિચારિણીના ગૃહમાં મધ્યરાત્રીએ તેનો જીર પેઠો. અચાનક પરદેશથી તેનો પતિ આવ્યો. રંગમાં ભંગ થયાના ક્રોધથી જીરે પતિ ઉપર શસ્ત્રપાત કર્યો. તે બાબત ફરીયાદ થઈ. હવે આ કામમાં જીરને કેવી રીતે દૂષિત ઠરાવાય ? કામ અસંતુષ્ટ થાય તો તેમાંથી ક્રોધ થાય છે, એ વાત શાસ્ત્રમાં છે. “ કામાત્સંજાયતે ક્રોધઃ ” અને ક્રોધ એ એક પ્રકારની ગાંડછા છે. ગાંડછામાં કરેલું અપકૃત્ય ક્ષમ્ય છે.

ભૂપતિ—(તિરસ્કારથી) ત્યારે આ કામમાં દોષ પતિનો ગણવો કે ?

ન્યાયાધીશ—તેનો પણ કેમ ગણાય ? તે કંઈ જાણતો હતો કે તે અંતરાયભૂત થશે ? અથવા, જાણતો હોય તોપણ તેને ઈર્ષ્યાથી ક્રોધ ન થયો, એ તેને સાબાશ છે.

સત્તવર્મા—અને કદાચ તેણેજ પ્રથમ શસ્ત્રપાત કરી એ જીરના પ્રાણ લીધા હોત તો ?

ન્યાયાધીશ—દીવાનજી, આપ સુન્ન થઈ મને શું પુછો છો ? પતિ જીરને મારે તેમાં તેનો શો દોષ ? એ તો તેણે શસ્ત્રનો વૃપયોગ ન કર્યો એજ દોષ ?

મત્સરધૂમ—મનોરાજ ઉચિત કેહે છે. આંખમાં ઝેર નહિ, તે માણસ કેમ કેહેવાય ?

સત્તવર્મા—ત્યારે તે દોષની કંઈ શીક્ષા કરી કે ?

ન્યાયાધીશ—(જરા મહોં ચ્હડાવી) ન્યાય દયા સાથે કરવો જોઈએ. વ્યભિચારિણીના પતિને મનનો અને તનનો એ રીતે બે ધા થયા તે ઉપર નજર રાખી ફરીથી આમ અંતરાયભૂત ન થવા અથવા જીર ઉપર શસ્ત્રપાત કરવાની તાકીદ આપી તેને છોડી દીધો છે.

ભૂપતિ—(સક્રોધ) ત્યારે બન્ને કામમાં આરોપીને છોડી દીધા. એકમાં ચોર છુટ્યો, ખીજમાં જીર છુટ્યો, એક વાદીનું ધન ગયું, ખીજની સ્ત્રી ગઈ. વાહ તમારો ન્યાય ? આવું ક્યાં સુધી નજરે ?

ન્યાયાધીશ—(મનમાં) માયાવતી દેવીની કૃપા છે ત્યાં સુધી. (તાણીને) જ્યાં સુધી આ રાજ્યનો ન્યાય મહારા હાથમાં આપે સાંખ્યો છે ત્યાં સુધી આમ સમાધાનીથીજ ન્યાય થશે.

ભૂપતિ—(ક્રોધ સમાવીને) વાર, કૌટિલ્યજી, મદનસિંહના હં-
તાનો કંઈ પત્તો લાગ્યો ?

કૌટિલ્ય—જી, હા. સર્વ પત્તો લાગ્યો છે. કામ અને કેદી તૈયાર છે.

ભૂપતિ—શા, અને કેવો પત્તો, અને કેવી રીતે ?

કૌટિલ્ય—રાજકુલના વંધાર્થે રાજદ્રોહી આતતાઇનો વર્ગ મહા-
લય પાછળ ફરે છે એવો પત્તો મળવાથી આખી રાત હું તેમને પકડવા
અહીંને અહીં જાગૃત રહ્યો. એટલે આજ પ્રભાતે મને ખબર થઈ કે
ચખૂતરે સરદાર મદનસિંહનું શબ પડ્યું છે, કે તરત હું ત્યાં ગયો, ને
તજવીજ કરી.

સત્વવર્મા—(આશ્ચર્ય દેખાડી) ચખૂતરા ઉપર ચોકીદાર હતા
કે નહિ ?

કૌટિલ્ય—(ચોંકીને) જી હા. પણ ચોકીદાર બે ત્રણ હતા અને
શબ લાવનાર બહુ હતા.

સત્વવર્મા—એ બે ત્રણે કોઇને પણ પકડ્યો કે ઓળખ્યો છે ?

કૌટિલ્ય—નહિ જી. રાત અંધારી હતી, મધ્યરાત્રીનો સમય હતો.
પણ એ ચોકીદારનું શું કામ છે ? મ્હં સર્વે મુદ્દો પકડ્યો છે.

ભૂપતિ—વાર, પછી ?

કૌટિલ્ય—પછી તજવીજ કરી તો જણાયું કે ધનપાળ શેઠ અને
તેના દીકરા ધર્મપાળ શેઠે આ ખૂન કર્યું છે. (આશ્ચર્ય સાથે સહુ એક
બીજા સામે જુવે છે.)

સત્વવર્મા—ધનપાળ અને ધર્મપાળે મદનસિંહનું ખૂન કર્યું ? અને
તે કાલે રાત્રે ? કાલે તો તેઓ મધ્યરાત્રી પછી પણ રાજ્યસભામાં હતા
અને આપ ન હતા. (સહુ વધારે આશ્ચર્ય જણાવે છે.)

કૌટિલ્ય—(જરા ગભરાઇને પણ મ્હોંડે હિમ્મત દેખાડી) પણ હું
તો આગળ પાછળ ફરતો હતો અને એ લોકો પ્રથમ ખૂન કરી પુરાવો
કરવા પાછળથી અહીં આવ્યા. વળી સરદાર મદનસિંહને એ બે મહા-
જને માર્યા એમ સાબીત થાય છે.

સત્વવર્મા—બન્ને મહાજનના આવ્યા પછી ભૂપાલની રજા લેઈ
જરૂરી કારણસર મદનસિંહ અહીંથી કાલે ગયા છે. તો એવા વિજયી
પુરૂષને બે મહાજન કેવી રીતે મારે ?

કૌટિલ્ય—(ગભરાઈને) તે તો ગમે તેમ હો પણ સરદાર મદનસિંહનો વધ એ બે જણે ક્યોં એમાં કંઈ શક નથી.

અમરધકેતુ—એમ કેમ બને? આખા જગતને જીતનાર સરદાર મદનસિંહને મહાજન મારે એ વાત કોણ માનશે? કૌટિલ્ય, એમનું શું ગળુ?

મત્સરધૂમ—કોઈ ત્રીજો પુરૂષ અંદર હશે. કૌટિલ્યજી, વધારે તજવીજ કરો.

વિહારી—કંઈ સેહેલ સપાટાની બેશમમાં રહ્યા હોય તેમાં માથું કપાવ્યું હોય તો કોણ જાણે.

અમરધકેતુ—(આંખમાં રીસ ભરી) મદનસિંહ બેશમ? શું બોલો છો? એ વાત સંભવે?

ન્યાયાધીશ—નહિજ. મદન મહારો મિત્ર, તે બેશમ હોયજ નહિ. બેશમ હોય તે જગત્ કેમ જીતી શકે?

વિહારી—તમે ન્યાય ક્યોં એવું કંઈ રાંડ બાંડતું તો નહોતું?

મત્સરધૂમ—અને તેમ હોય તો કોઈ બીજો ઇર્ષ્યાવાળો આદમી અંદર ભળ્યો હોય કે નહિ તેની તજવીજ કરો.

સત્ત્વવર્મા—(મૂછ ઉપર હાથ દેઈને) કૌટિલ્યજી, આપની તજવીજમાં શું નિકળ્યું છે?

કૌટિલ્ય—મહારી તજવીજમાં એક તો આ કૃપાણુ નિકળ્યો છે. (લોહીવાળો કૃપાણુ ભૂપતિ પાસે મુકે છે અને સહુ કોઈ જોઈ આશ્ચર્ય પામે છે.)

ભૂપતિ—બીજું કંઈ?

કૌટિલ્ય—બીજામાં પુછવું જોઈએ આરોપીને. હુકમ હોય તો બોલાવું.

ભૂપતિ—બોલાવો. (કૌટિલ્ય આરોપીને બોલાવા જાય છે.)

ભૂપતિ—(તરવાર તપાસીને) નામ તો ધર્મપાળનું છે. જીવે ન્યાયાધીશ.

ન્યાયાધીશ—(જોઈને) ખરૂં, આપણે શું? ગમે તેણે આ કામ કર્યું પણ આપણે તો “છીંડે ચહજો તે ચોર.”

ભૂપતિ—પ્રધાનજી, આ કામ ઘણુંજ ગંભીર છે. મહારા રાજ્યમાં, મહારી રાજ્યધાનીમાં, આટલા આટલા બંદોબસ્તમાં અને તમારી

દેખરેખમાં, તેમના આટલા બધા મિત્ર છતાં, દેવી માયાવતીના લાઈ મહાસમર્થ સરદાર મદનસિંહ આમ મધ્યરાત્રે ધર્મપાળના શ્રમથી મરાયા, એ કંઈ જેવી તેવી વાત નથી.

સલામંડળ—ખરી વાત, અનદાતા, ખરી વાત. આ વાત બહુ ભારે થઈ છે. દેખરેખમાં ક્યાંશ ખરી.

મત્સરધૂમ—જ્યારે દેવીની પણ આયના ન રહી ત્યારે શા કા-મનુ મંત્રીમંડળ ?

અમર્ષકેતુ—(તરવાર ખેંચી) મહારો શો દોષ ? મહારાજાધિરાજનો હુકમ હોય તો અહુણા ખેદાન મેદાન કરૂં-ધર્મપાળને.

મત્સરધૂમ—અને તેની સાથે સામેલ હોય તેને. (ધનપાળ અને ધર્મપાળને લેઈને કૌટિલ્ય આવે છે.)

ભૂપતિ—કેમ ધનપાળ શેઠ, સરદાર મદનસિંહનું ખૂન કોણે કર્યું ?

ધનપાળ—(ઘુજતો ઘુજતો) કોણ જાણે, બાપજી. હું તો આપની સભામાં મહારા દીકરા સાથે આવ્યો હતો.

ભૂપતિ—તમારા દીકરાના ઘરમાં તેનું ખૂન થયું એ વાત ખરી કે નહિ ?

ધનપાળ—કોણ જાણે બાપજી—હું તો—હું તો—કંઈ જાણતો નથી. સવારમાં ઉઠીને જોયું તો મહારા દીકરાની વહુ ન મળે અને તેના સુવાના ઘરમાં લોહીનો ઢગલો. સારે ભાગ્યે કંઈ ચોરાયું નથી.

ભૂપતિ—તમારા દીકરાની વહુ ક્યાં છે ?

વિહારી—હું નહોતો કેહેતો કે રાંડની વાત છે ?

ધનપાળ—કોણ જાણે, મહારી તો વહુ ગઈ, લાજ ગઈ, ને-ને ધન ગયું.

પ્રધાન—એ શું ? ધન કેવી રીતે ગયું ? (કૌટિલ્ય ધનપાળ સામે આંખો કહાડે છે.)

ધનપાળ—(ડરતો ડરતો) કંઈ નહિ, બાપજી, પણ હું ખૂની નથી.

ભૂપતિ—ત્યારે આ કૃપાણુ કા'નો ? (ધનપાળના હાથમાં લોહીવાળો કૃપાણુ આવે છે.)

ધનપાળ—(ખૂબ ગભરાઈને) હું, હું-બા-બાપજી, એ તો પેહેલાં મહારા દીકરાનો હતો. પણ કાંલે તો તે આપની આંખ આગળ હતો.

આ તો કંઈ કૈતુક, બાપજી. અમે ધન ભેગુ કર્યામાં જાણીએ, આવાં કામ ન કરીએ.

ભૂપતિ—કેમ ધર્મપાળ, સરદાર મદનસિંહને કોણે માર્યા ?

ધર્મપાળ—(લોહીવાળું કૃપાણુ હાથમાં લેઈને) આ કૃપાણુ, મહારાજ. (સહુ કોઈ સ્તબ્ધ બની જાય છે.)

ભૂપતિ—શું કરવા ?

ધર્મપાળ—આપે—

(વસંતતિલકા વૃત્ત.)

જે ધર્મ્ય કાર્ય કરતાં કરો વાર ટાણે,
તે કાર્ય, ન્યાય સમજી, કર્યું આ કૃપાણે.
સંબંધથી નજર બંધ થઈ તમારી,
નિર્જીવ શસ્ત્ર સમજ્યું તૃપ-ધર્મ ભારી.

અમરખંડેતુ—(સંક્રોધ) અરે, પાપંડ, મનુષ્યવધ થયા છતાં ધર્મનું કામ કર્યાની વાત કરે છે ? શું ધર્મનું કામ થયું તે કહે. શું ફાટયું ફાટયું બોલે છે ?

ધર્મપાળ— (વસંતતિલકા વૃત્ત.)

રાજા પ્રજાપતિ કળ સહુની મટાડે,
ધારી ધ્વજા ધરમની સુખમાં સુવાડે.

ભૂપતિ—બરાબર.

ધર્મપાળ—એમ છતાં—

આ રાજ્યમાં મદન વ્યાધસમો અધીર,
લેતો હરી યુવતિનાં બળ-લાજ-ચીર.

અમરખંડેતુ—(ક્રોધથી) સરદાર બહાદુર મદનસિંહના અવસાન પછી તેની નિંદા કોણ કરનાર છે—હું સાંભળતાં ? થેડ માર. સંભાળીને વાત કરો.

ચોખ્ખદાર—અદબથી-અદબથી—(અમરખંડેતુ નીચું જુવે છે.)

મત્સરવૃંમ—(જરા હસીને) કેમ ન્યાયાધીશ, શું કહો છો આપ ? ચોર પોતાના સરીગતનાં નામ ન બતાવે તે મરનારની નિંદા કરે, એ ન્યાય ગણાય ?

વિહારી—જીવો તો ખરા—ન્યાયમાં પણ ઇચ્છની છાંટ ન હોય તો રસ કેમ જામશે ?

સત્વવર્મા—કેમ ન્યાયાધીશ, આ કામમાં આરોપીનો બચાવ સાંભળવો કે નહિ ?

ન્યાયાધીશ—અવશ્ય સાંભળવો. આરોપી તોપણ મહારાજા-ધિરાજની પ્રજા છે. દંડ આપતા પેહેલાં વૃત્તાન્ત અને બચાવની વાત ધ્યાનમાં લેવી જોઈએ. અરે ધર્મપાળ, પરમેશ્વરને હાજર જાણી સાચુ કહે. રાજશ્યાલનો વધ ત્હેં ક્યોં એ તો તું ત્હારી મેજે કહે છે, એટલે મરણ તો ત્હારે માથે જામે છે. તો એવે સમયે સાચુ બોલજે. નાહક કામની નિંદા કરવી નહિ. સ્વભાવ પ્રમાણે સહુ વર્તે છે.

ધર્મપાળ—ભૂપતિ.

(વસંતતિલકા વૃત્ત.)

જેણે કર્યું મદન-વ્યાલનુ રક્તપાન,
આપ્યાં અનાથ જનને સુખશાન્તિ-દાન,
જેણે કર્યું અભય ત્રસ્ત સતીનુ ટોળુ,
તે શસ્ત્ર હાથ લઈ કેમ અસત્ય બોલુ ?

માટે સાંભળો—

(પ્રહર્ષણી વૃત્ત.)

પૂરી છે નિજ ઘરમાં અનેક રામા,
ચોરી છે ધનપતિની રમા નિશામાં,
માયોં છે શિશુજન બ્રૂણને વિશેષ,
ચાંડાલે અબલ ક્યોં તને નરેશ.

અમર્ષકેતુ—(આંખ રાતી કરીને) બસ, બસ, આ વાત હવે કેમ સહન થશે ? મિત્ર મદનની નિંદા અને ભૂપાલને ગાળ ? આજા કરો મહારાજ. (તરવાર ઉઘાડી ઉભો થાયછે.)

સત્વવર્મા—સેનાપતિ, સાંભળો—સ્તુતિપાઠક ગાયછે. (બાહર સ્તુતિપાઠક બોલેછે.)

(સગ્ધરા વૃત્ત)

માને કિંવા વિમાને સુજન પ્રતિ રહે રક્ત ધારી વિરક્તિ,
નિષ્કામી પ્રાણુદાતા ત્રિભુવનવિજયે ધારતો શૌર્યશક્તિ,
નિર્લેપી તેજરાશિ ગૂહન તમસ ને દીનનાં દુઃખ કાપે,
વ્યોમે કલ્યાણકારી રવિ અવનિવિશે ભૂપ છે એક આપે.

(બીજો સ્તુતિપાઠક). ધારે પૃથ્વી ક્ષમાને પણુ ગરમ થતી સૂર્યના રશ્મિપાતે,
ભારે ગાંભીર્ય ધારી ઉદ્ધિ ઉછળતો ચંદ્રિકા જોઈ રાતે,
ન્યાયી પૂરો વિધાતા સુર અસુર તણો ધારતો ના વિવેક,
ન્યાયી ગંભીર ધીરો ત્રિગુણુ ભવનમાં તુંજ છે ભૂપ એક.

સભામંડળ—વાહવા; શું ઉત્તમ ગીત ?

સત્તવવર્મા—શો ઉપદેશ ?

સંધિરાજ—શું યથાર્થ વર્ણન ?

ભૂપતિ—વાર, ચોખ્ખદાર, એમને શિરપાવ આપી વિદાય કરો.

ચોખ્ખદાર—જો હુકમ. કૃપાનિધિ. (જાય છે.)

સત્તવવર્મા—ધર્મપાળ, પેહેલાં તો એ કેહે કે મદનસિંહે મહારા-
જાધિરાજને અબળ કેવી રીતે કર્યા ?

ધર્મપાળ—રાજ્યમાં અધમ જનનો અધિકાર એજ રાજાની
નિર્ભયતા.

મત્સરદૂમ—રાજ્યમાં મુખ્ય અધિકાર તો પ્રધાનનો છે તે
અધમ ?

ધર્મપાળ—અધમ હોય તે અધમ, અને અધમનો સંગ કરે તે
અધમ; બીજા નહિ.

મત્સરદૂમ—(અમરસત્રને કાનમાં) આણે તો આપણને બધાને
અધમ કહ્યા તો હવે શી શરમ છે ?

અમરસત્ર—(ક્રોધથી) કાપી નાંખુછું માથુ. રાજાને જો કરવું
હોય તે કરે. આ શું ? (ઉભો થાય છે, તેના સામે રાજા કરડી આંખ
કરેછે એટલે બેસેછે).

કૌટિલ્ય—(ચીડાઈને) ત્હેં રાજદ્રોહીનો સંગ કર્યો તો તું રાજ-
દ્રોહી ખરો કે નહિ ?

ધર્મપાળ—મ્હેં કયા રાજદ્રોહીનો સંગ કર્યો ? એવું અસત્યવચન
કાણુ બોલનાર છે ?

કૌટિલ્ય—(ચીડાઈને) હું. મહારાજ સાંભળો. આ ધર્મપાળને
અને અમરસત્રને દોસ્તી છે, રાંડનો પણુ સંબંધ હશે, ધનનો પણુ
લોભ હશે, અને ખર્ચ કેહેવરાવો તો એ અમરસત્રેજ રાત્રે રાજકુલનો
વધ કરવાની કોશીસ કરી. નજરે દીક્ષાની વાત છે. રાજ્ય સામુ બંડ

કરવાને માણસો ભેગાં કર્યાં. અમરસત્રને રાજ્ય લેવું છે, ધર્મપાળને પ્રધાનપદ લેવું છે, અને બધા રાજ્યમંડળનો સંહાર કરવો છે, પણ આ બધી વાત તો પછી. એક વખત આ કામ પતે એટલે તે પુરાવો રજી થશે. (મૂંછ ઉપર હાથ દેઢને) એ બધા રાજદ્રોહીઓને વીણી વીણીને મારનારો છું—મહારાજ.

સર્વવર્મા—સાબાશ, કૌટિલ્યજી, આ વાત કોણે કહી ?

કૌટિલ્ય—પિશુનમદ્ધ જેવા ચતુર બાતમીદારે પેહેલી ખબર આપી, અને આપના તાબેદારે પુરાવા સાથે વાત બોળી કહાડી. રાત્રે એજ કાર્યમાં સેવક રોકાયો હતો.

મત્સરધૂમ—હું નહોતો કેહેતો કે આમાં બીજો ભેદ છે ? એ ઢાંકપીછોડો ક્યાં સુધી ચાલશે ?

સર્વવર્મા—(તિરસ્કારથી ઈષિત હસીને) વાર, તે વાત તો પછી.

અમર્યકેતુ—પ્રધાનજી, એ વાત પછી કેમ ? એ વાત પેહેલી. રાજદ્રોહીને પેહેલી શિક્ષા કરવી જોઈએ. માટે મને આજ્ઞા આપો, મહારાજ, કે હું એ પાપી અમરને દંડ દેઉ.

ભૂપતિ—(કંઈ વાત ન ગણકારીને) ધર્મપાળ, ત્યારે શું કેહેવું છે, અને શો પુરાવો આપવો છે ?

ધર્મપાળ—સાંભળો, નરશંક.

(રોળા વૃત્ત)

પરગૃહિણીનાં ગૃહે ગ્રહણ કરી રાખ્યાં રચાલે.
સ્વતઃ સિદ્ધ થઈ શૂણ્યું દિહું નહિ આ નરપાળે,
પરચક્ષુએ જુવે, શૂણે રાજ પરકાને,
પરાધીન સહુ વૃત્તિ ત્યોય નિજ મ્હોટપ માને.

સંધિરાજ—ધર્મપાળ, રાજ્યસભામાં વિવેકથી વચન ફહાડવું જોઈએ. જાણો છો કે દેહાન્ત દંડની શિક્ષા થાય એવો તમારા ઉપર આરોપ છે ? તો દયા ઉપજવનાર વચનને બદલે ક્રોધને સતેજ કરવાનાં વાક્ય ફહાડવાં એ અયોગ્ય છે.

ધર્મપાળ—મહારાજ, સત્ય બોલતાં ક્રોધ કરે તે ભૂપાલ નહિ, ક્રોધ કરી અન્યાય કરે તે પાલક નહિ.

ધનપાળ—(હાથનો ગોદો મારી કાનમાં) હવે સંભાળીને બોલને, મ્હારે તો તું એકનો એક છે.

ધર્મપાળ—મ્હારે આ ક્ષણભંગુર દેહની સ્પૃહા નથી, અને મને કોઈ મારી શકનાર નથી. રાજ્યતંત્ર ચલાવવામાં અનેક ઉપાધિઓ નાડે છે, તેમ અધમજનને પણ યોગ્ય સ્થળે નિર્મિત કરી કાર્યસિદ્ધિ કરવી પડેછે. તેથી નટ વીટ ગણિકા જેવાં નીચ જનનાં ઘોર કર્મ પ્રકાશ કરી નરપાળની અનેક ચિંતાઓમાં એક વધારવી, એમાં રાજ-દ્રોહ સમજી અઘાપિ હું કંઈ બોલ્યો નથી. પરંતુ હવે ઇતિ થઈ, યથાર્થ વાત આવે પ્રસંગે આવા સુગ્ર પ્રધાન સમક્ષ-આવા પવિત્રાત્મા વીર્યવાન મહારાજધિરાજને જ્યારે હું નહિ કહું, ત્યારે કોણ ક્યારે કે-હેશે ? માટે પરિણામની ભીતિ રાખ્યા વિના હું જે સત્ય વાત કહું તે સાંભળો. આ અધમ જનો,

(ઇંદ્રવિજય છંદ).

યુક્તિ કરે, તમ રૂક્તિ જીવે, ક્ષણ સૂક્તિ વદે, છળ ને બળ ધારે,
વ્યંડળમંડળ, કેર પ્રચંડ કરે, મ્હડતાં મહિપી અધિકારે.

શેા પુરવાર, જીવો ધરખાર, અપાર સુનાર વિલાપ કરેછે,
બાપ ગણી તુજને વિનવે, નૃપ, ખુદ છતાં કયમ બદ્ધ અનેછે ?

સંધિરાજ—(ક્રોધ દેખાડી) ધર્મપાળ, અવરજન ઉપર અપવાદ મુક્યાથી પોતાના ઉપરનો અપવાદ ખસતો નથી; તેમાં પણ શ્રી-મતી મહારાણીનું નામ લાવવું એ અયોગ્ય છે.

મદલેખા—(કાનમાં) અલિ, આ પુરુષ પણ મરદ ખરો, બાઈસાંહેબથી પણ ડરતો નથી.

ચતુરિકા—(કાનમાં) મદનસિંહ કરતાં આનો આશ્રય શો ખોટો ?

મદલેખા—(કાનમાં) તને આટલામાંજ એનો મોહ થયો કે ?

ચતુરિકા—(કાનમાં) ને તને નહિ થયો હોય ? પુછ ત્હારા હૈયાને, પછી વાત કર. પણ જેજે બેહેન, આ વાત આપણે બાઈ-સાંહેબને ન કરવી.

મદલેખા—(કાનમાં) થાય કેમ ? એ દયા વિનાની અનેક ચરિત્રવાળી આવા દેવ જેવા મહાજનને તો દુનિયાપાર ફહાડે, માટે આપણે તો “તેરી બી ચુપ ને મેરી બી ચુપ.”

અમર્યકેતુ—(અકળાઈને મત્સરધૂમને કાનમાં) આટલું છતાંએ રાજાને ક્રોધ ચ્હડતો નથી. અને પ્રધાન તો ઠંડોગાર જેવો બેસી રહ્યો છે. રાણીજીની સહાય વિના આ ફાટેલો માણસ કબજ થવાનો નથી. નહિ તો છેવટ દગાથી હડાવવો પડશે.

ભૂપતિ—ચિંતા નહિ. આરોપીને પોતાના બચાવમાં બોલવાની છુટ છે. (ધર્મપાળને) તું તજવીજ કરવા કેહેછે તે બરાબર છે. ઠીક, કૌટિલ્ય, જાઓ, મદનસિંહને ત્યાં તજવીજ કરો. વસ્તીમાં કોઈની બે-હેન, બેટી કે વધૂને તેણે કેદ કરી છે?

કૌટિલ્ય—જો હુકમ. (એમ કહી જવાનું કરેછે અને અમર્યકેતુ સામે સૂચના મેળવવાને હોય તેમ જીવે છે.)

અમર્યકેતુ—એમ કેમ અને મહારાજ? મદનસિંહના ઘરમાં તજવીજ કરવાનો આ વખત છે? આરોપીના બોલવા ઉપર શો ભરોંસો?

મત્સરધૂમ—રાજદ્રોહી અને આ ખૂનીના સરીગતોને હજી પકડ્યા નથી, અને આમ સરદાર મદનસિંહની ચાડી કરે તે ખરી માની મરનારના ઘરની ઝડતી લેવી બરાબર નથી.

ભૂપતિ—કેમ ન્યાયાધીશ, આપ શું કહોછો?

ન્યાયાધીશ—(મનમાં) બે ઘડી ગમત તો જોઈશું. મદન પણ મહારા જેવો ફરદો હતો. એણે કંઈ કંઈ સુંદરીઓને ઘરમાં ધાલી હશે, તે જોવાનો આવો લાગ ક્યાંથી મળશે? (તાણીને) તજવીજ તો કરવી જોઈએ.

કૌટિલ્ય—તો બલે, પરંતુ સરદાર મદનસિંહ ગયા, પણ તે-મનાં માણસો અને સ્નેહી વધારે છે, ને કંઈ શીસાદ થઈ બેસે તેનું ભય રહેછે. (ન્યાયાધીશને ઈસારો કરેછે).

ભૂપાલ—(તરવાર ઉપર હાથ મુકી) મહારા રાજ્યમાં મહારા હુકમનો અમલ કરતાં શીસાદ? કોણ શીસાદ કરનાર છે? જાઓ, હુકમનો અમલ કરો. (સહુ કોઈ રાજાનો ક્રોધ જોઈ ડરેછે).

ન્યાયાધીશ—મહારાજના સામ્રાજ્યમાં કોઈ શીસાદ કરનાર નથી. પણ સહુ સહુની ખુશીથી વાત બની હશે, તેમાં કોઈને દોષ શામાટે દેવો?

ધર્મપાળ—ન્યાયાધીશ, તમારી બેહેન દીકરીને કોઈ કંઈ કરેતો આપ શું કરો ?

ન્યાયાધીશ—(ક્રોધ કરીને) મહારી દીકરીની વાત ? મહારી દીકરીનું હરણ કરનારના પ્રાણ લેઉં-આ તરવારથી—(તરવાર ઉપર હાથ મુકેછે.)

ધર્મપાળ—જેવી આપની તેવી બીજની. તેમાં આ પ્રજાની સર્વ સ્ત્રીઓ તો ભૂપાલની દીકરીઓ છે.

ન્યાયાધીશ—(દંડો પડી) એ વાત પણ ખરી.

વિહારી—(મનમાં) મદન તો ગયો, હવે સહેલ તો જેવી. (તાણીને) કેમ ધનપાળ શેઠ, તમે પણ તજવીજ કરવાનું કહો છો ?

ધનપાળ—(અમર્ષકેતુ આંખો કહાડે છે તેથી) નારે, આપણ, મહારે તો કંઈ તજવીજ કરાવવી નથી. મહે ને મહારા દીકરાએ કંઈ કર્યું નથી. મહારા ધરમાંથી શય જડ્યું નથી, છતાં હું ગરીબ છું, કંઈ દંડ લેવો હોય તો લેઈને છોડો. (મનમાં) કરમમાંથી ઉતર્યા હશે એટલા પૈસા જશે, પણ છુટીશું તો કમાવાનું તો સુઝશે.

ભૂપાલ—કંઈ પુછપરછનું કામ નથી. દીવાનજી; યોગ્ય રસ્તો ફાડો.

સત્ત્વવર્મા—મહારાજાધિરાજ, સરદાર બહાદુર મદનસિંહના અવસાન પછી તુરતજ તેમને ઘેર ઝડતી લેવી એ મહારા અધીન મત પ્રમાણે બરાબર નહિ. તેમ ધર્મપાળ કહેછે તે વાત આપના આગળ પુરવાર થયા વિના સત્ય પણ ન ગણાય.

અમર્ષકેતુ તથા મત્સરધૂમ—બરાબર.

વિહારી—દીવાન તો આવાજ જોઈએ.

સત્ત્વવર્મા—માટે આપણે તેમના મેહેલમાં કેહેવરાવો કે કોઈ સ્ત્રી બલાતંકારથી ત્યાં ફસાઈ હોય, તેને પોતાને ઘેર જવા છુટ છે. જો કોઈ બહાર ન આવે તો પોતાની સ્વેચ્છાથી તે સ્ત્રી ત્યાં રહી એમ માનવું યોગ્ય છે. પરંતુ જો કોઈ બહાર નીકળે તો તેનું નામ કામ લખી રાખી આપને જાહેર થાય.

ન્યાયાધીશ—બરાબર. (મત્સર અને અમર્ષ એક બીજ સામું જોઈ દાંત કચરડે છે ને ન્યાયાધીશ સામે આંખો કહાડે છે.)

વિહારી—હુકમ હોય તો નામ કામ નાંધવાનું કામ કરવા સેવક તૈયાર છે. (મનમાં) હા કેહેતો મદનનાં ચરિત્ર જાણવાની હેજત ઠીક આવશે.

સત્ત્વવર્મા—પૃથ્વીનાથ, કૌટિલ્ય પણ ખરૂં કેહેછે. આપના પ્રતાપ આગળ કોઇનું ચાલનાર નથી; પણ બહુ વખતથી નિર્ભય થઈ મદમસ્ત થએલા કોઈ વિકારી થોડા શીસાદ કરે એ વાત પણ શક્ય છે. માટે કૌટિલ્ય તો નગરમાં બંદોબસ્ત રાખશે, અને આ આપણા ન્યાયાધીશ અને આ વૃદ્ધ અનુભવી સત્યશાલી આપની તરફથી શોક કરવા જાય, અને તે સાથે આપની આજ્ઞા પ્રમાણે અમલ કરે; એટલે ખોટું દેખાશે નહિ અને સત્ય જણાશે.

અમરપંકજ—(ખેદ પામી) હું મદનસિંહનો મિત્ર છું, હું સર્વ બંદોબસ્ત કરી શકું.

સત્ત્વવર્મા—શીસાદ સમયે કૌટિલ્યની સહાય કરવા સેનાપતિને જવું પડશે. (અમરપંકજ ક્રોધ કરે છે.)

મત્સરધૂમ—(મનમાં) ત્હાર કાણુ થાયરે, પ્રધાન, આ ન્યાયાધીશ તો ઢંગ વગરનો છે. તે કંઈનું કંઈ વેતરશે. અને સત્યશાલી કોઈથી ડરતો નથી ને ખરી વાત ખોળી કહાડશે, અને કેહેશે. કહી જોઉં. (તાણીને) હું જાઉં તો કેમ ?

સત્ત્વવર્મા—આ ગુન્હામાં બીજો કોઈ સામેલ છે એમ આપને શક છે, તો આપ તેની શોધમાં રહો તો આ કામમાં ખરો ગુન્હેગાર કોણુ છે તે જણાશે. દોષ અને દોષવાન જોવાની આપની શક્તિ વિલક્ષણુ છે; છતાં પણ ત્રીજા પુરૂષની જરૂર હોય તો સંધિરાજ સાથે જાય.

કૌટિલ્ય—પણ આ આરોપીના ઉપર ગુન્હો સાબીત થયો તેનો શો દંડ ?

સત્ત્વવર્મા—સરદાર મદનસિંહનો વધ થયો ત્યારે એ જાત્રે રાજ્યસભામાં હતા. કોણુ વધ કર્યો એ જણાયું નથી. ચબૂતરાના પેહેરે-ગીરો કોઈને ઓળખી શક્યા નથી. રાજ્ય ક્યાંથી આવ્યું તે પણ જણાતું નથી. કૃપાણુ ધર્મપાળનો ખરો. તેટલાજ ઉપરથી આ આરોપીને દોષવાન ગણવા કે નહિ તે ભૂપાલના વિચાર ઉપર છે.

કૌટિલ્ય—પણ એક આરોપી પોતે વધ કર્યાનું કબુલ કરે છે.

સત્તવવર્મા—કૃપાણે વધ કર્યો એમ કહેછે, પોતે નહિ. (સહુ આશ્ચર્ય બતાવે છે અને કૌટિલ્ય શીકા પડેછે.)

અમર્યકેતુ—(સંકોધ) પણ વધ કરનાર કોઈએ ખરો કે નહિ ?

સત્તવવર્મા—ખરો. પણ સરદાર મત્સરધૂમ કહેછે એમ કોઈ ત્રાહિત પુરૂષ પણ હોય અથવા વિહારી કહેછે એમ કોઈ સ્ત્રીનો પ્રસંગ હોય.

ન્યાયાધીશ—એમ હોય તો દંડ દેતાં વિચાર પડે.

મત્સરધૂમ—ત્યારે શું આપણા દ્રોહીને આપણેજ હાથે છોડી દેવા ? આજ સુધી લોકોનાં લોહી પીને ધન ભેગુ કર્યું; અને હવે લોકોના જીવ લેવાને એમને છુટા રાખવા છે ?

સત્તવવર્મા—એ તો મહારાજાધિરાજની જેમ આજ્ઞા. બાકી મહારો વિચાર તો એમ કે ધનપાળ શેઠને છુટો કરવો. અને ધર્મપાળને હાલ હું મહારી દેખરેખ નીચે રાખું. દરમ્યાન, સરદાર મદનસિંહને ત્યાં તળવીજનું પરિણામ પણ જણાશે.

ભૂપાલ—બરાબર, એમ કરો.

સત્તવવર્મા—જેમ આજ્ઞા. (ધનપાળને) શેઠ, જુઓ તમને રજા છે.

ધનપાળ—પ્રભુ તમારું બહુ કરો. (પાવડી ઉતારી સલામ કરી જાય છે.)

સત્તવવર્મા—ધર્મપાળ, તમે મહારા મકાન ઉપર જાઓ.

ધર્મપાળ—જેમ આજ્ઞા. (જાય છે.)

મત્સરધૂમ—એ નાસી ન જાય અથવા એના સરીગતને મળી ન જાય કે રાજદ્રોહ ન કરે તેને માટે એના ઉપર પેરો રાખવો જોઈએ. કૌટિલ્યે કહેલી રાજદ્રોહની વાત ઉડાવી દેવા જેવી નથી. (ચોખ્ખદાર પાછો આવે છે.)

સત્તવવર્મા—મહારાજાધિરાજ યથાર્થ વાત જાણેછે. (સહુ આશ્ચર્ય દેખાડે છે.)

ભૂપાલ—પ્રધાન, હવે ખરા રાજદ્રોહીને શીક્ષાનો સમય નજીક આવ્યો છે. (એમ કહી સભા બરખાસ્ત કરેછે, અને પ્રધાન સાથે અંતર્ગૃહમાં ચોખ્ખદારના અવાજ સાથે જાયછે, તેમ સત્તશાલી પણ ગૃહ તરફ જાય છે. અને બીજા ટોળુ વળી ઉભા રહે છે.)

અમરધકેતુ—(મહાક્રોધમાં કંઈ ન ચાલ્યાથી અકળાઈને) આ બધું કામ ન્યાયાધીશે બમાડ્યું. એમના જેવો કોઈ ચલવૃત્તિનો માણસ ન જોયો.

ન્યાયાધીશ—અરે ભાઈ, મ્હારે શું છે ? મત્સરધૂમ ખીજા ખીજા વેહેમ ધાલતા હતા ને ?

મત્સરધૂમ—મ્હારે તો પેલા અમરસત્રને ફસાવેલો હતો, પ્રધાને અવળું વેતર્યું તેમાં હું શું કરું ?

અમરધકેતુ—જ્યાં સુધી એ પ્રધાન છે, ત્યાં સુધી રાણીજીનું નથી ચાલતું તો આપણું શું ચાલનાર છે ? માટે હવે એને કબજે કરવો.

વિહારી—(જરા હસીને) થાય ત્યારે.

અમરધકેતુ—મને કેવો જણો છો ? નથી તમારી પેઠે મ્હારે એશઆરામની ગરજ. મને છેડી જીવો તો ખરા ?

વિહારી—મ્હારે શું પ્રયોજન ? “ ભેંશનાં શીંગડાં ભેંશને ભારે.” આપણે તો “ બંદા ખાવે ઓર તાપે.” પણ જોજો, સંધિરાજ, આ વાત રાજને કાને ન જાય.

સંધિરાજ—ભાઈ, મ્હારે શું છે ? હું કંઈ બોલ્યો છું ?

મત્સરધૂમ—તમારાંજ કારસ્તાન છે.

સંધિરાજ—આપણે તો સુલેહના સાથી છીએ. આપણે કંઈ કારસ્તાન કરતા નથી. પછી તમને ન મનાય તો તમે જાણો.

ન્યાયાધીશ—એમને શું કરવા સતાવેલો છો ? તમે ન ફાલ્યા ત્યારે ખીજનો દોષ !

મત્સરધૂમ—ઠીક ઠીક. પણ જોજો ન્યાયાધીશ. આપણા મદનના મુવા પછી તેની લાજ ન જાય. એનું પોકળ ઉઘાડું પડ્યું તો આપણા પણ રામ રમી ગયા સમજજો. આજે રાજની આંખ ફાટેલી હતી.

ન્યાયાધીશ—(મનમાં) મદનને લાજ હતી ક્યારે કે તે જશે ? (તાણીને) આપણે તો સંગ તેવો રંગ છે. સત્યશાલીની પાછળ આપણે.

અમરધકેતુ—તે સત્યશાલી કેહેશે—બધી વાત ઉઘાડી કરો, તે કરશે ?

ન્યાયાધીશ—ત્યારે હું તેના વિરુદ્ધ કામ કરી તમારે માટે જી-ઠોએ પડું ?

મત્સરધૂમ—ત્યારે સહુ કોઈ સ્થાનજિલ્લ થશે. તમારે પણ ઘેર જવું પડશે.

ન્યાયાધીશ—ચાલ તે ખરૂં.

વિહારી—આ તો બેસણી વિનાનું દોળવું છે. આનો તે વિશ્વાસ રખાય? પણ કંઈ રસ્તો ફાડો, સંધિરાજ, ખરો ઉપાય બતાવો. આપને પણ સાથે જવાનું છે, તે જોજો, હવે ભુંડા થવા વખત ન આવે.

સંધિરાજ—પાછા કેહેશો કે મહેં કારસ્તાન કર્યું. માનવું હોય તો માનજો. બાકી આપણે મન તો એ કે તજવીજ કરતા પેહેલાંજ બંધને પડેલી સ્ત્રીઓ મદનના ધરમાંથી નીકળી જાય; અને અમે જમ્યાં ત્યારે કોઈ ન હોય, એટલે ધરમ ને ધ્યાન એ રહ્યાં.

સહુજણ—વાહ વાહ, બરાબર. ચાલો એમ બંદોબસ્ત કરીએ.
(સંધિરાજ શિવાય સહુ કોઈ જાય છે.)

સંધિરાજ—(એકલો) અહો! આ લોકોનો કેવો સંપ છે? સ્વભાવ જુદા, ગુણ જુદા, સ્વાર્થ જુદા, છતાં પણ સામાન્ય હિતમાં અંતર્કલ્પ વિસારી કેવા પરસ્પર સહાયભૂત થાય છે? સર્વથા, મહાદેવી માયાવતીનીજ ખૂબી છે. બીજી તરફથી ધર્મપરાયણ કેહેવાતા આર્યજનોમાં કેવો કુસંપ? અથવા કેવી અનૈક્યતા? આ-હું-સંધિરાજ, સમય સમજી, જાત વટાવી, વેશ ભજવી, હાએ હા કહી, અપમાન વેઠી, મહારા જાતભાઈઓનું અનેક પ્રકારે રક્ષણ કરે છું, તોયે આર્યજનો તો કેહે છે કે હું પુટેલો છું-બ્રહ્મ છું? અરે, મંત્રબળની ખરી કીંમત કો'ને છે? સર્વથા,
(રોળા વૃત્ત.)

ગુપ્ત મંત્રમાં રહ્યા ગુણો બહુવિધ હિતકારી,
શીઘ્ર સાધ્યની સિદ્ધિ ઋદ્ધિ થાએ પણ ભારી,
ગુપ્ત મંત્રથી કરે વિજય સ્મર મૃત્યુ વિધાતા,
રાજ્યતંત્રમાં મંત્ર-રહિત જન ગોથાં ખાતા.
પરંતુ ઉદ્રિક્ત અને શૂરવીર આર્યને મંત્રનો અવકાશજ ક્યાં છે?

(રોળા વૃત્ત.)

ધર્મ, સત્ય ને શૌર્ય, માતાના સ્તનથી ધાવે,
ગળથૂથીમાં સ્નેહ, ટેક, વૃત્ત, ને મધુ, આવે,

મહડે માતનો રંગ સકલ સ્ત્રી રક્ષણ કરવા,
તે શૂરાને હોય મંત્રની ક્યાંથી પરવા?

ત્યારે તેમનો દોષ પણ કેમ કહાય? ખેર, જનાપવાદ ગમે તેમ હોય, તોપણ મહારે તો સમયને અનુસરી નજીબનનું રક્ષણ કરવું. ત્યારે હવે પવન કેમ વાય છે તેનો વિચાર કરું. અથવા, આવા નિપુણ પ્રધાનની સદૈવ સફલા રાજ્યનીતિ પરમાત્માની મોહિની સ્વરૂપ પેઠે નરકાસુર જેવા દુર્મુદ્ધિને તેને પોતાને હાથેજ ભસ્મસાત કરાવે છે, ત્યાં ખીન્ને શો વિચાર કરવાનો છે? (પ્રધાન આવેછે.)

પ્રધાન—કેમ સંધિરાજ, શા વિચારમાં પડ્યા છો?

સંધિરાજ—આપને ધન્યવાદ આપવાના.

પ્રધાન—શાનો ધન્યવાદ? કંઈ કુશલ વૃત્તાન્ત છે?

સંધિરાજ—આથી ખીજું શું કુશળ?

(ગીત.)

મદન યમ—સદન પ્હોચ્યો, અમર વિજય ને ધર્મ શર્મ પામે,
અધર્મ-કાર્ય ઉધાડ્યાં ભૂપ-નયન, ને પડ્યો ન શ્રમ નામે.

પ્રધાન—(મહોં મલકાવીને) સંધિરાજ, એ તો હવે ઠીક, પણ મદનસિંહને ત્યાં જઈ આપ શું કરશો?

સંધિરાજ—જવું પડે એમ જણાતું નથી. કારણ,

વસંતતિલકા વૃત્ત.

જો સૂર્ય વૃદ્ધિ દધને બહુ તાપ તાપે,
તો તાવની ઋતુ વિશે ફલ માત્ર આપે,
વર્ષાદ તાપ જવરને નહિ ગાંઠનારી,
સત્રીતિ સત્ત્વર ફળી વચને તમારી.

કાંકે આ પાપીઓ,

(ગીત.)

બાર જવાના ભયથી, નિર્લજ તોયે સલજજ થઈ, છોડે,
આ સમયે, પરરામા, રમા, રમણ, મદ, ધૈર્ય, ધર્મ જોડે.

પ્રધાન—(મંદ હસીને) શું બોલો છો? સરદાર, શૂરા લોક એમ નમ્યું આપશે; છંછેડાયલો નાગ તો ડસે છે, માટે સંભાળજો.

સંધિરાજ—

(મંદાકાન્તા વત્ત)

રંગે કાળો, વિષ વદનમાં, ડુંકથી ભૂત ફાટે,
અંગે ફાળો, ચપ્પલ ભરતો, રૂબરૂ-લક્ષ્મી લલાટે,
વામાસ્નેહે શિવશિર ચ્હડી લોકને નાગ દંડે,
તેને નાથ્યો અકલ કલથી નંદ-આનંદકંદે.

તેમજ આપે આજ કર્યું છે. સર્વથા, બુદ્ધિનુ પ્રાબલ્ય વધારે છે.

પ્રધાન—મને તો ધર્મનુ પ્રાબલ્ય વધારે જણાય છે.

સંધિરાજ—એ પણ ખરું, પણ એકલા ધર્મથી શું થાય?

(ઈંદ્રવિજય છંદ)

ધર્મ હતા પણ બુદ્ધિ ખરી ખરચી તવ ભીષ્મ સુયોધન હાર્યા,
ધર્મ છતાં સ્થિર બુદ્ધિ જતાં, સુર વૃત્તચક્રી ફરતા બહુ માર્યા,
ધર્મ હતો પણ બુદ્ધિ વિના, બલિ વામનપાદ તળે ચગદાયા,
બુદ્ધ થયા વિણ કેવળ ધર્મ ધરી ન તાર્યા જન ઈશ્વરમાયા.

(એટલામાં દોડતો દોડતો વિદ્યાધર શ્વાસ ખાતો ખાતો આવે છે.

સંધિરાજ—કેમ વિદ્યાધર, આટલો ગભરાયો છે ?

વિદ્યાધર—અરે ભાઈ, શું પુછો છો, પેલા અનુભવ વિનાના

અમર મહારાજ—

પ્રધાન—શું કરે છે ?

વિદ્યાધર—અરે, એ તો આખા રાજ્ય સાથે બાથ ભીડવા આવે છે.

સંધિરાજ—શું કરવા ?

વિદ્યાધર—પેલા ધર્મપાળની વાત જ્યારથી સાંભળી છે ત્યારથી
તો ન કરો વાત-એના ક્રોધની કે વેગની. મહારાજ, હું તો થાક્યો.
હવે આપ એને નિવારો તો ઠીક. નહિ તો કંઈનું કંઈ થઈ જશે.

પ્રધાન—(ઈષ્ટ હાસ્ય કરીને) હાઈ ન માન્યું તે અમારું કેમ
માનશે ? વળી એ મ્હોટા થયા.

સંધિરાજ—પ્રધાનજી, વર્ષમાં મ્હોટાઈ શા કામની ?

એણે

(વસંતતિલકા વત્ત.)

દીપોત્સવી જરૂર જોઈ રૂડી પચીસ,
માર્ચી વરૂ, હરિણ, સિંહ, ઘણા મહીષ,

(પણ—) સન્નીતિ જોઈ નહિ ને મન ના મરાયું,
તો કાર્ય સ્વાર્થ પરમાર્થનુ ના સધાયુ.

પ્રધાન—એણે,

સન્મિત્ર ધર્મતાણુ દુઃખ નથી ખમાયુ,
છુંડું પડેલ ગજ-ખાળક ધુંધવાયુ.

વિદ્યાધર—સાથે એમ પણ કહોને કે,

“એળે ગયુ સકલ અક્કલ સાથ આયુ;”—

(નેપથ્યમાં) કૌટિલ્યના કટકનુ, નહિ થાય કાવ્યુ.

વિદ્યાધર—અરે મહારાજ, જીવો જીવો, એ તો આ આબ્યા-
કૃપાણુ ખેંચીને. (અમરસત્ર દ્વરથી આવતો દેખાય છે.)

પ્રધાન—(જોતો જોતો) અહો! શો પ્રતાપ!

(શાર્દૂલવિકીડિત વૃત્ત.)

અંગોઅંગ વિભૂતિ ભવ્ય ભભકે, પૂતકાર ભારે થતો,
ગૌરીદ્રોહ થતાંજ શંભુ અરિને સંહારવા ધાવતો,
કે લેઈ નરાસિંહરૂપ હરિ થું દોડે નૃશંસોભણી,
શોભા સૂર્ય સમાન આ અમરની શી ચંડ સોહામણી!

સંધિરાજ— (શાર્દૂલવિકીડિત વૃત્ત.)

આ દેંદો ફરકે યથા ત્રિભુવને ફેલાય ધર્મધ્વજ,
શીળા પંકજલોચને અનલ શો દે આત્મભૂને સજ,
જાણી પાણિ-કૃપાણુ પ્રાણુ હરશે દિક્ સુંદરી નાસતી,
પૃથ્વી પાદપ્રહારથી ધમકતી વીરો ધરી રાજતી.

(એટલામાં ઉપર કહેલે વેશે અમરસત્ર પાસે આવે છે તેને સામે
જઈ વિદ્યાધર અટકાવે છે અને સંધિરાજ પાછળ જાય છે.)

અમરસત્ર—છદ્ જવાદે. કોણુ છે તું મને રોકનાર?

વિદ્યાધર—ક્ષમા કરો, આ મહારાજ સંધિરાજને જીહાર તો કરો.

અમરસત્ર—કોને જીહાર?

(વસંતતિલકા વૃત્ત.)

જેણે કલંકિત કર્યો નૃપ દીપ્તિમાન,
 “હા હા” કહી અધમ પાદ કર્યા પ્રણામ,
 જે દૈન્ય દાસ્ય કરીને અરિ-કીર્તિ ગાય,
 તેને જીહાર.કરવા શિર ના નમાય.

સંધિરાજ—(ત્રેમયુક્ત તિરસ્કારથી) જીહાર ન કરશો અને
 આગળ પણ ન ધપશો. આજા માન્ય કરવી એ કનિષ્ઠનો ધર્મ છે.

અમરસત્ર—ધર્મરક્ષણ એ પ્રથમ ધર્મ છે. તો જોઉં વાર મને
 કાણ અટકાવે છે?

વિદ્યાધર—હું— (ઉપભતિ વૃત્ત.)

અનેક બ્રહ્માણ્ડ તણો અધીશ,
 અનાદિ ચિન્માત્ર અનંત ઈશ,
 વિગ્રહિત તે સેવકની સ્વીકારે,
 તેથી થયા શું ગજપુત્ર ભારે?

મહારાજ, આતો અભિમાન કેહેવાય. અથવા મદોન્માદ કેહેવાય.
 કરવું હોય તે કરજો પણ વાત સાંભળો.

અમરસત્ર—(જરા ખમચીને)

(રોળા વૃત્ત.)

ધર્મપાળ નિર્દોષ અસ્ત જાણીને આજે,
 રક્ષા કરતાં વાર કંઈ તો જણુતી લાજે,
 બાહુકથી ન કપાય રાહુ તો શેના બાહુ,
 દે મિથ્યા અપવાદ તેમને જકડી સાહુ.

સંધિરાજ—પણ ધર્મપાળ છુટા હશે તો?

અમરસત્ર—હૈ, શું કહો છો? વિદ્યાધર, ખરી વાત છે?

વિદ્યાધર—નિરંતર તમારૂં જિત કરનાર તમારા પરમ પૂજ્ય
 કાકાનું અપમાન કરી હવે પુછો તેમનેજ. હું શું જાણું?

અમરસત્ર—(સલજી થઇને) કાકા, અપરાધ ક્ષમા કરશો.
 મિત્રને અકારણ આપત્તિ આવી જાણી આવેશમાં આપની અવગણના
 થઈ તેની ક્ષમા આપશો. પરંતુ સત્ય કહો, ધર્મપાળ બંધનમાં નથી?

વિદ્યાધર—અહો! (ગીતિ.)

અનુચિત કર્મ કરીને ક્ષમા માગવી, ટેક તજિ, લજ્જાવું,
તેથી ધીરપ સારી, શાણા વીરે ન ક્રોધ વશ થાવું.

સંધિરાજ—પ્રેમમાં અપરાધ કે ક્ષમાનો અવકાશ નથી. પણ
ભાઈ જરા વિચાર કરો. પુંછપરછ કરો. છેક વંટોળિયા જેવો વેગ
રાખવો એ શુદ્ધ શૌર્યને દૂષણ છે.

અમરસત્ર—(સલજ્જ) (સોરઠા.)

દોષાકરમાં દોષ, જ્યમ શોધો ત્યમ લાધશે.

શિર ધારે, પણ રોષ, મહેશ, લેશ કરે નહિ.

સંધિરાજ—તેનું કંઈ નથી. પણ આ ટેવ હવે મુકી દો. આપણી
ધમ્મજા પ્રમાણે સદા થઈ શકતું નથી. અપાયનો ઉપાય કરવો, પણ
ધૈર્યથી કાર્ય કરવું. એક રાતમાં શું ખાટું મોળું થઈ જાય? એક દિવસ
ધર્મ બંધનમાં રહે તેથી શું તે પાતળો થઈ જવાનો—

અમરસત્ર—(પુનઃ આંખમાં રોષ ભરીને) ત્યારે શું એ લજ્જ
અકારણ બંધનમાં છે? નિશ્ચય માનજો કે,

ગીતિ.

ધર્મ વિરોધી સત્ત્વો, યુદ્ધે હરવી કરે કળજ રહેજ,
વૈરોત્થાસ કરીને, શ્વાસ વિશે લઉં અધર્મનું તેજ.

પ્રધાન—(દૂરથી) તથાસ્તુ. અમર, કેમ વેગે ચહજ્યા છો? અહીં
આવો. (આંખ જરા કરડી કરે છે.)

અમરસત્ર—(પાસે જઈને) પ્રણામ કરૂં છું, શિરશ્ચત્ર, અપરાધ
ક્ષમા કરો.

પ્રધાન—ક્ષમા કરવાનું કંઈ નથી. ધર્મની મૈત્રીથી તેની આપ-
ત્તિમાં તમારાં ક્રોધ અને શૌર્ય સ્થાને છે, પરંતુ વડીલનાં વિશ્વાસ અને
માન રાખવા શિખો.

અમરસત્ર—આર્ય, આપનો તો વિશ્વાસ જ છે.

પ્રધાન—તો કેમ ઘેરથી આવ્યા? આ ઉઘાડો કૃપાણુ શો? આ
પ્રચંડ વેશ શો? આ ઉદ્ધત ભાષણ શું? આવી ક્ષુદ્ર સહાયવિના કાર્ય-
સિદ્ધિ નથી કરી શકતા?

અમરસત્ર—(સલજ્જ) એટલી અપૂર્ણતા અને બાલિશતા.

પ્રધાન—એ વાત જાણીને પણ આમ કાઈની સંમતિ લીધા વિના, અથવા વડીલનો તિરસ્કાર કરી, રાજ્યનું અપમાન કરવા તૈયાર થયા; ધીર ગંભીર ગજસિંહના કુંભસ્થળનું મોતી, પાણીવાળું છતાં, ડાઘ-યુક્ત જોઈ ખેદ કોને ન ઉપજે ?

અમરસત્ર—(સલજી પગના ઇંચુક્ષત્રી જમીન ખોતરતો) આપ પિતાજીને ઠેકાણે છો, ડાઘ ધોવો એ આપનું કર્તવ્ય છે. સેવક અધીન છે.

પ્રધાન—તો સાંભળો. ભૂપાલ કોણ છે ?

અમરસત્ર—આર્ય જન મંડળની સત્તાનું, પ્રતિજ્ઞાનું, સમૃદ્ધિનું, સુખનું, અને સ્થિતિનું સાક્ષાત્ સ્વરૂપ છે.

પ્રધાન—તે પૂજ્ય છે કે નહિ ?

અમરસત્ર—છેજ. પણ રાજ્યમાં થતા દોષ સુધારવા.

પ્રધાન—તમારા ગુણદોષ તમે સમજી શકો છો ? સમજી શક્યા ?

અમરસત્ર—જી ના.

પ્રધાન—તો તમારા જેવા અને વિરૂદ્ધ સ્વભાવના અનેક પ્રકારના જનમંડળથી ભરેલા આ સામ્રાજ્યના ગુણદોષ કેવી રીતે જોઈ શકશો ?

અમરસત્ર—(શરમાઈ) ક્ષમા કરો.

(સોરઠો)

ભરવાને આકાશ, ધોવા અંબુધિનો મળ,
ગાંડી ધરતો આશ, ડાઘ સૂર્યમાં શોધવા.

માટે હવે આશા કરો.

પ્રધાન—જીવો, સાંભળો. તને,

(ઇંદ્રવિજય હંદ.)

વીર સુધીર કરી વ્રતખીર સુયુદ્ધ કરી મૃત રચાલ કયો છે,

તે શૃણું ભૂપતિ હર્ષ ધરી અતિ, સૈન્ય તણો પતિ આજ કયો છે.

સહુજણ—(આશ્ચર્ય પામી) શું ? શું ? (સ્તબ્ધ બની જાય છે.)

અમરસત્ર—(ગદગદ થઈ) ભારે શું ભૂપાલ સર્વ વાત જાણે છે ?

પ્રધાન—

અક્ષુ હઝાર વિખુદ્ધ ઉદાર નૃપાળ થકી કશું રૂઢે ન અજાણ્યું

દર્દુર કૂપ તણો થઈ ત્હે વણ કારણ શૌર્ય અને વપુ તાણ્યું.

સંધિરાજ—પ્રધાનજી, આ શું કહો છો ? કહો, કહો. અથેતિ

વાત કહો. આ માંડ અમરને ઉપકો પછી દેજો. અપકારને બદલે ઉપકાર! મહારાણીનું પણ ન ચાલ્યું? કહો શી રીતે જાણ્યું? કેમ થયું?

પ્રધાન— (રોળા વત્ત.)

દૂધ અને જળ તણી પરીક્ષા હંસો કરતા,
જડ ચેતનનાં તત્ત્વ પરમહંસો મન ધરતા,
શઠ દંભી ને શુદ્ધ જનોને તૃપ્ત જાણે છે,
મનુષ્ય-રત્નો તણો પરીક્ષક એકજ એ છે.

અમરસત્ર—મહારાજ, શંકાનું સમાધાન કરવા આપ સમર્થ છે, તો અયોગ્ય પ્રશ્ન જાણી ઉપહાસ ન કરતાં ઉત્તર આપશો. પ્રશ્ન એજ કે આવા સર્વેશ્વર અને ગુણેશ ભૂપાલના રાજ્યમાં અધર્મ અને અન્યાયનું પ્રબળ કેમ વધે છે?

પ્રધાન—ઈશ્વરકૃત સૃષ્ટિમાં એમ કેમ થાય છે?

અમરસત્ર—સમજ્યો મહારાજ, પણ હવે અવિવેકનો દંડ દેવો યોગ્ય છે.

પ્રધાન—આથી બીજો શો દંડ?

(સાર્દૂલવિકીડિત વત્ત.)

સત્કાર્યે ધર્મો વેગ લાગિજત થઈ બોલ્યું અબોલ્યું કર્યું,
સ્વીકાર્યું અવિનીત હુંપદ, દિહું કૌશલ્ય દોષેભર્યું,
પશ્ચાત્તાપ કરી મહી નમિત ત્હે શિક્ષા અને સન્મતિ,
આથી દંડ-પરંપરા અવર શી દે મંત્રિ કે ભૂપતિ?

માટે અખંડ ભૂમંડલૈક ચૂડામણિ મહારાજાધિરાજે મોકલેલું સેનાનાયકના અધિકારનું દર્બક લે આ શસ્ત્ર, અને સજ્જ બની થા રાજ્યસેવામાં તત્પર.

અમરસત્ર—ઉપકારથી પરાજિત થએલો હું આટલો બધો ભાર સેવાને યોગ્ય નથી, તેમ અધિકારની સ્પૃહા વિના રાજ્યનાં ધર્મ્ય કાર્ય કરવા અને કરાવવા સેવકે તન મન અને ધન સમર્પણ કરેલાંજ છે, તો આથી વધારે શું?

પ્રધાન—અધિકારની સ્પૃહા ન ધારે એવા વિરલ જનનેજ અધિકાર આપવો ઉચિત છે. જેની સર્વ સમર્પણ કરવાની શક્તિ છે તેજ સત્તા છરવી શકે છે. આ અધિકાર તમને આખાથી વધારે એટલું કે શિર ઉપર ભાર આવવાથી ઉદ્ધતા જશે અને અનુભવ આવશે.

અમરસત્ર—તો આજા માન્ય કરે હું. (અમરસત્ર શરૂ લે છે.)
બીજી કંઈ આજા ?

પ્રધાન—હા, બૂપાલે કેહેવરાવ્યું છે કે:—
(રોળા વ્રત.)

રાજ્ય તણો જયચંભ થઈ જનને મન ગમજો,
દુખન સામે સિંહતુલ્ય હથિવાને નમજો,
ધરી બાપનું ધૈર્ય બિરદ રણમાં સાચવજો,
કરી ધર્મનો સંગ કીર્તિનાં સુખ અનુભવજો.

અમરસત્ર—જેમ આજા.

(સર્વ જાય છે)

ચોથો અંક સમાપ્ત.

અંક પાંચમો.

રથલ, કામ્યકવન.

(વિષયપાળના સૈન્યને મેઘાવી અને કરણદાન એ બે ચાર દ્વરથી જુવે છે.)

મેઘાવી—અહો, શી દુખનની તૈયારી છે ! ખરે,

(રોળા વ્રત.)

લોકલોક સમાન જુવો ત્યાં સેના સામી,
અનમી દુષ્ટ કરાળ યોધના બળથી જામી,
ચળક ચળક તરવાર નભ થકી ચપલા પ્રસરી,
મૂઠ મરદને કંઠ ભેટવા પરી કે ઉતરી.
લમ સમયનાં ગીત મધુર બંદીજન બોલે,
શરાતન ભરપૂર પૂંચી છે રણને ઢાલે,
વેર, વેગ, હઠ યુક્ત ત્રિવિધી શા પવન વહે છે,
તીખા ખારા અશ્વ-યુવક મદમત ફરે છે.

કરણદાન—અહો, શી જાગૃતિ !

(વસંતવિલાસ વ્રત.)

ભારે નિશીથ તર, પર્ણ, ન, વારિ, હાલે,
ના સિંહ, વ્યાધ, વર, જૂત, બહાર મહાલે,

બોમે નિશ્ચયર ભયે ગૃહમાં ભરાય,
તે કાળ આ વિષયસૈન્ય, જુઓ સુહાય.
અથવા શી યુક્તિ !

(રોળા વત્ત.)

સિદ્ધરાજની વાત રજેરજ પલપલ જાણે,
દશ ગોપુરના દેવ ગુણ પ્રકટે આ ટાણે,
અધિકારી બેદીલ કલહ અંતર પેસાડે,
ધર પૂટે ત્યાં કર્મ પૂટતાં નહિ કે હઠાડે ?

ખરે, મને તો જયની બહુ શંકા રહે છે. એક તો વીરમંડળ
નહાતુ, બીજુ અરિબળ અસંખ્ય, ત્રીજુ આપણામાં પરસ્પર વિરોધ,
ચોથુ સેનાપતિનુ બાલ્ય, પાંચમુ વિષયપાળ ઉપર તેની સેનાનો વિશ્વા-
સ—અરે કેટલુ ગણાવું ? મને તો એમ જણાય છે કે આ વેળા નિ-
ત્યાનંદમાં રહેનાર અંતઃપ્રસ્થના પણ ભૂપાલની પ્રતિષ્ઠા રહેવી કઠણ
છે. સર્વથા,

(ગીતિ.)

મંત્રી તંત્ર—કુશલ છે, સેના શૂરી પ્રજા અનુરાગી,
એમ વિચારી સુખમાં, અક્રિય રહે તે નૃપાલ હતભાગી.
પરંતુ એવા પ્રમાદના ણમાં,

(ગીતિ.)

દીર્ઘસૂત્રતા મંત્રી, અશૌર્ય સેના, અભય લોક ધારે,
ભાગ-શક્તિ પણ જાતાં, માત્ર શત્રુ વીર-હાકથી હારે.

મેધાવી—એ ખરૂં, પણ મહારાજ અમરસત્ર પણ વિમ્બક્ષણ
છે. તેમનો મંત્ર કુંઠ વિલક્ષણ હશે.

કરણુદાન—હમ્, એવા ઉચ્છૃંખલ યુવાનનો કો'ને વિશ્વાસ
પડે ?

(ગીતિ.)

લઢતાં દળ નવ જોયું, તેને ભૂપે સૈન્યનાથ ઠરવ્યો,
કપટી શૃંગાલ સામે, જય મેળવવા ઘટે વ્યાઘ્ર ધરવો.

મેધાવી—ભાઈ, એમ મા બોલ, મહારાજ અમરસત્ર વયમાં
લધુ છે, પણ સૌર્યમાં પ્રૌઢ છે. તેમને સંયમ સ્વાભાવિક છે, ઉચ્છૃંખ-
લતા અતુલબળનુ ઉભરણુ છે, યુદ્ધમાં પ્રેમ છે, અને જીવિતની નિર-
પેક્ષા છે, ભાગ પ્રકૃતિ છે અને વેગ વિકૃતિ છે. અથવા—

(વસંતતિલકા વૃત્ત.)

માતંગકુંભ-દૂયનો ચસકો સ્વભાવે,
જે મેઘ સન્મુખ મદોન્મત ઉચ્ચ ધાવે,
નિર્ભીત ને ચપલ ઉત્કટ ઉમ્મકાય,
તે સિંહશાવ ન ધરે વયની સહાય.

વળી,—

(સગ્ધરા વૃત્ત.)

નહાનો તોએ તમંચો, અરિહૃદયતણાં સઘ ભેદે કપાટ,
વીંછી દંશી નહાનો પણુ લઘુ પદ્મથી ફાડતો અશ્મછાટ.
ચિત્તો નહાનો તથાપિ ચપલ પલકમાં લક્ષ્ય જૂટે અધીરો,
નહાનો નહાનો છતાં એ અરિદમન વિશે અમિ જેવો અધીરો.

કરણુદાન—ભાઈ, “ શેરને માથે સવાશેર ” હોય. બલાબલની
પરીક્ષા વિના કોઈ વેળા હાર ખાઈ જવાય. વળી હાર થવાનો સંભવ
જણાતાં ખરા સૈન્યપતિ અનેક નિમિત્તે યુદ્ધ બંધ રાખે છે. એમાં હઠ
કામમાં ન આવે, જાણુતો નથી કે—

(રોળા વૃત્ત.)

અમિ સહાવા બાળ રા'ડ માંડે તે માંડે,
મૂઠ વિષયને કાળ શાન્તિ છાંડે તે છાંડે,
દીપ-મૃત્યુની પાસ શલભ દોડે તે દોડે,
બાહ્ય અને ધીમાંધ વસે છે જોડે જોડે.

મેઘાવી—મિત્ર, અબુદ્ધ અને બાળને માટે એ વાત ખરી;
પણુ બુદ્ધિમાન સમર્થ શૂરનો તો સ્વભાવજ એવો છે.

(રોળા વૃત્ત.)

ગંગાનો જળવાહ હિમાલયથી નવ અટકે,
રવિને કરતાં યાન તિમિરનો ભય નવ ખટકે,
મંદ્ર ઉગે છે સદા કપાતાં કટકે કટકે,
સમર્થનો એ ધર્મ કશાથી કોઈ ન ફટકે.

અથવા, ઉર્જસ્વી અને ઉદ્રિક્ત શૂરવીરને અજ્ઞયની શંકાજ ક્યાં ?

(ખીતિ.)

રામ સમીપે લટતાં, લવ કુશને ક્યાં હતી લર્ગોર શંકા,
યુદ્ધે ચ્હડતા પ્હેલાં, વાગે શૂરાતણા વિજય-ડંકા.

કરણુદાન—પણુ મિત્ર, તું વિચાર નથી કરતો કે આપણી સેનામાં

પૂટ છે. મહારાણી માયાવતીની કૃપાથી મસ્ત બનેલા આ આપણા થોદાને રાજના વિજયની ક્યાં સ્પૃહા છે? અથવા રાજને હરાવવામાંજ પોતાનો સ્વાર્થ સમજનાર આ લોકો દુષ્મનને મિત્ર ગણે છે. તો એવા પ્રસંગમાં અમર મહારાજ, પોતાની સેના વિરોધી છતાં, અને અરિસેના અપાર અને બળવાન છતાં, તેને જીતી શકશે?

મેધાવી—એમાં શો સંદેહ?

કરણુદાન—વારૂ. પણ આજ રાત્રી સુધી તો તેમણે અધિકારી વર્ગને કંઈ કાર્ય સાંપ્યું નથી, કોઈનો મત પણ લીધો નથી, કોઈને સજ્જ થવાની આજ્ઞા આપી નથી, ક્યારે યુદ્ધ થશે તેપણ કોઈને કહ્યું નથી. આણી પાસે શત્રુ તો સજ્જ થઈ પ્રહાર કરવા એક હાથ ઉઘ્ય કરી ઉભો છે. આતુ શું સાડ પરિણામ આવશે? મને તો કંઈ સમજતું નથી.

મેધાવી—વયસ્ય, એજ કહી આપે છે કે મહારાજ અમરસત્ર સર્વના ગુણ પરિપૂર્ણ જાણે છે. પૂટેલા સાથે મંત્ર શો? વળી નથી સમજતો કે સમુદ્રની પૂર્ણ શાન્તિ એજ મહા ઉત્કટ તોફાનની સૂચક છે, અને આકાશની ગંભીર સ્થિરતામાંથીજ મહાવાતાનો જન્મ થાય છે?

કરણુદાન—હંમ. ગમે તે કેહે, પણ ખરૂ પુછે તો આ સૈન્ય જોઈને હું તો હેબકજ ખાઈ ગયો છું. પ્રભુની સહાયવિના આ યુદ્ધમાં આપણો જય થવો દુર્લભ છે. કાં કે—

(ગીતિ.)

વૈર વૈરનો ઝેરી, અરિસેનાનો સતત શબ્દ થાય,

ચંચળ મનશા દુષ્મન, હૃદય ભેદવા ઉતાવળા થાય.

મેધાવી—વયસ્ય, ઇંદ્રના એક વજ્રપાતમાંજ અસુરોનો સંહાર છે, માટે અભાગી આગીયાની પેઠે છો આ સમૂહ ફડફડાટ કરે, પણ અમર મહારાજના પ્રતાપ આગળ તેઓ ક્ષણમાંજ રોળાઈ-ચંપાઈ જશે.

કરણુદાન—તને અમરસત્રનો બહુ વિશ્વાસ છે. અસ્તુ. પણ ચાલો. હવે આપણે આપણુ બીજું કર્તવ્ય કરીએ. અરિસેનાનું બળ, તેની યુક્તિ, તેનાં સાધન, તેની રચના, આદિ તો જોયાં, હવે હિંદ્ર જોઈએ.

મેધાવી—હા, ચાલો. (આગળ પાછળ ફરી ફરી જુવે છે.)

કરણુદાન—(જોતો જોતો અટકી) વયસ્ય, જો. આ સ્થળે ખીલફૂલ માણસો નથી જણાતાં, અને જગાતો ખુદી છે; એમ કેમ હશે વાર ?

મેઘાવી—(બરોબર તપાસી અને વિચારી) ખરે, તું કેહે છે તેમ દુષ્મન કલાકુતળ તો છે. આ માર્ગ સૂતો રાખવામાં તેમણે ખુદિ-અળ બહુ વાપર્યું છે. કાં કે,

(ગીતિ.)

વિજન અરક્ષિત જાણી, આ સ્થળમાં દળ સરળ મત્ત જામે,
તો ઘેરાઈ ફસાએ, જીવસહિત નાસવા ન કો પામે.

કરણુદાન—યથાર્થ. (વળી આગળ ચાલતાં) અરે મિત્ર, અહીં તો દુષ્મનનું ખરેખર બાદલું જણાય છે. જોતો નથી કે અહીં સ્ત્રી-ઓનોજ પેરો છે, અને તેમની પાછળ આ માટીનો ચણેલો તાંબો ફાટ છે ?

મેઘાવી—જોઈ. (જોતો જોતો) વાત તો ખરી છે. પણ આવા બળવાન અને નીતિમાન દુષ્મન આવી ભૂલ કેમ કરે? લાવને જરા ઉચ્ચે ચઢી જોઈ. (વૃક્ષ ઉપર ચઢી જોઈને) આહા, કેવો દગો ! સંહાર કરવાની કેવી યુક્તિ ?

કરણુદાન—(અર્ધચંદ્ર બતાવી) શું છે ? શું છે ?

મેઘાવી—અહો ! શી જાળ ! અબળ સ્ત્રીદળ જાણી સુખટ આકર્ષાય તો તેનું નિકંદન કરવાને કેવી સાધના કરી છે ? જોને,

(વસંતતિલકા વૃત્ત.)

આ દુર્ગ જીવન સમો પણ પાર ખાડો,
શું નર્ક કે મરણુચાલ પડેલ આડો,
તે પાર સજ્જ યમશા અસુરો અનેક,
સંહારવા અભુજ દુષ્મનરૂપ ભેક.

કરણુદાન—અહો ! પ્રભુની પૂર્ણ કૃપા. આ વાત આપણે ન જાણી હોત તો કેવી ખરાબી થાત ? ખરે, જ્યાંજ્યનો આધાર ચાર ઉપરજ રહે છે.

મેઘાવી—એમજ છે, ચારને તો,

(વસંતતિલકા વૃત્ત.)

ઉચ્ચારમાં સતત વિગ્રહ સંધિ જાણો,
આંખો વિશે વિજય કે જયને પ્રમાણો,

મસ્તિષ્કમાં પણ વસે નૃપ-લાભ-હાનિ,
હેયે રમે રિપુતણી સહુ યુક્તિ છાની.

માટે ચારે તો,

(પુષ્પિતાગ્રા વ્રત.)

સતત નયન રાખવાં ફટાર,
શ્રુતિ-ગૃહની નહિ વાસવી અટાર,
સ્મૃતિ પણ ધરવી સતેજ ખાસી,
ચલ રસનાપર દેવું તાણુ વાસી.

વળી,

(ગીતિ.)

રંધ શત્રુનાં જોવાં, ધોવાં દૂષણુ સ્વપક્ષનાં સર્વ,
કારણુ કાર્ય વિચારી, યથાર્થ કહેવું સ્વાનુભૂતિ-પર્વ.
કરણુદાન—ચારને માથે અઠાણુ ટકાનુ જોખમ છે.

(ઉપનતિ.)

ફૂટેલ કહે જો ન યથાર્થ જોયું,
અબુદ્ધ કહે જો લવ ચિન્હ ખોયું,
આજીવિકા જય પ્રમાદ સ્થાતાં,
ફરી થવું ચોર ક્રિયા સધાતાં.

ખરે, મને તો ચારનો ને ચોરનો એકજ ધંધો જણાય છે. મા-
ત્રાનો ફેર નહિ જોવો છે. કાં કે,

(ગીતિ.)

પરસંગ્રહિતાર્થ હરે, છિદ્રો ખોળે, કરે મન કઠોર,
મધ્ય નિશામાં ફરતા, કાતી રાખી ચાર અગર ચોર.

મેધાવી—મિત્ર, આજે તું નિર્વેદ્યસ્ત થયો છે. બાકી ચાર ને
ચોરમાં તો આભ જમીનનો અંતર છે. ચોર સ્વાર્થ માટે અને ચાર
પરાર્થ માટે યતે છે.

કરણુદાન—એમ તો કેમ કહેવાય ? ચોર અને ચાર બન્નેનો આ-
ત્મહિતાર્થે પ્રયત્ન છે.

મેધાવી—સાધ્ય એક પણ સાધન જુદાં. એકમાં વિષમય અને
બીજામાં સુધામય ફલ.

કરણુદાન—કેવી રીતે ?

મેઘાવી—જે, ચોર અને શાહ બનેનો ધન માટે પ્રયત્ન છે, એટલે ઉભયનુ સાધ્ય એક છે. પણ ચોરનાં સાધન, છલ, બલ, નૈર્ઘ્ણ્ય આદિ છે. તેના ફલમાં તેને, પકડાયે, કારાગૃહ સેવવું પડેછે, ન પકડાયે, ચિંતા બહારવી પડેછે. શાહનાં સાધન, સત્ય, ન્યાય, દયા આદિ છે, તેને ફલમાં પ્રતિષ્ઠા મળે છે. તેમ આપણે સ્વધર્મ કરી આત્મહિત કરીએ છીએ અને ચોર અધર્મ કરી આત્મહિત કરવા ચતે છે.

કરણુદાન—તે સ્વધર્મ પરછિદ્ર જેવામાં આવી ગયો? પારકાં છિદ્ર જેવાં એજ પાપ છે.

મેઘાવી—(હસીને) ખરૂં, પણ અધર્મનો ઉચ્છેદ કરવા તેનાં છિદ્ર જેવાં પડે છે. અને તેમ કરવામાં પાપ ગણાતું હોય તો પુરાવ ખોળી ખૂનીને શંસીની શીક્ષા કરાવનાર અને કરનાર રાજ્યસેવક અને ન્યાયાધીશ પણ ખૂની કેહેવાય. કારણ મનુષ્યવધ તો તે પણ કરે છે. પણ તે સ્વધર્માચરણ કરે છે, માટે એક માન્ય છે ને અવર પૂજ્ય છે. તેમજ ચોર શીક્ષાપાત્ર છે, અને આપણે ચારલોક વિશ્વાસપાત્ર છીએ. પણ ચાલો આગળ જઈને કંઈ જેવાનું બાકી હોય તે જોઈએ.

કરણુદાન—(આગળ ચાલતો ચાલતો) શું જોવું છે? જ્યાં જોઈએ ત્યાં કૃતાન્ત જેવા દુષ્મન સામા ને સામા જણાય છે.

(વસંતતિલકા વૃત્ત.)

લાક્ષાગૃહે અનલ ચોદિશથી તપાવે,
દિક્ષાળ કે મદ ભર્યા પૃથિવી હલાવે,
જાણે રહડયું અમર સન્મુખ દૈત્ય-કુલ,
જ્યાં જોઉં ત્યાં અરિ પ્રચંડ અનંત-મૂલ.

(અમરસત્રને આવતો જોઈ)

અરે, પેલું દૂરથી કાણ આવે છે? હાં હાં, એ તો મહારાજ અમરસત્ર પેલા વિદ્યાધર સાથે વાર્તા કરતા આવે છે. ચાલો, આપણે બાળુ ઉપર રહી સાંભળીએ.

મેઘાવી—શા સાર? આપણે એમના ઉપર ચાર નથી. ચાલો, આપણે સામા જઈ પ્રણામ કરી સર્વ વૃત્તાન્ત નિવેદન કરીએ. (સામા જઈ અમરસત્રને મળેછે.)

બન્નેચાર—(ધીમે રહી) જય જય મહારાજ.

અમરસત્ર—કેમ મેઘાવી, જોયું? શું લાગે છે?

મેઘાવી—શું કહું ?

અમરસત્ર—જે લાગતું હોય તે. (મેઘાવી વિચારમાં પડે છે.)

વિદ્યાધર—લાગેછે હોળી ને મેઘાવીએ આંખો ચોળી. શું પુછો છો એમને તે, મહારાજ ?

કરણુદાન—વિદ્યાધર, આ મામલો ગંભીર છે. ઉપહાસનો સમય નથી.

અમરસત્ર—કેમ વારૂ, એવું શું છે ?

વિદ્યાધર—શું છે તે મેઘાવીએ મેઘા બોળી, સાથે બહીકણુ-છની ટોળી, એટલે વાત કરે છે મોળી.

અમરસત્ર—વિદ્યાધર, વાત સાંભળવા દે. કહો, કરણુદાન, યથાર્થ વૃત્તાન્ત.

કરણુદાન—મહારાજ, કામ વિકટ છે, દુષ્મન જાગતો છે, જય અસાધ્ય છે.

અમરસત્ર—(બ્રકુટિ ચહડાવીને) શરવીરને શું અસાધ્ય ?

વિદ્યાધર—ધણુંએ.

અમરસત્ર—એક તો કેહે.

વિદ્યાધર—એકનાં ચાર, સાંભળો.

(સોરઠો.)

પરધન ને પરદાર, પરસહાય ને પરસ્તુતિ,

અસાધ્ય એ છે ચાર, શર મનસ્વી વીરને.

અમરસત્ર—(હસીને) વારૂ, ત્યારે સાધ્ય શું તે કેહે.

વિદ્યાધર—તે પણ સાંભળો.

(સોરઠો.)

પરયશ ને પરદેશ, પરપીડા ને પરગુણો,

સાધ્ય ચાર એ બેશ, શર મનસ્વી વીરને.

અમરસત્ર—ઠીક. પણ કહો મેઘાવી, દુષ્મનનું બળ કેવું છે ?

મેઘાવી—સાંભળો, કૃપાનાથ.

(શાર્દૂલવિકીડિત વૃત્ત.)

જંભારી મુખ લોકમાત્ર ગળવા પાતાળ અત્રે જીવે,

પેલો માર્ગ રૂડો જણાય પણ તે છે કાળ કેરો કુવે,

ત્રીજી પાસ અનેક રૂદ્ર સરખા યોધો ઉભા ઉઘમી,

સર્પાકાર જણાય વ્યૂહરચના ચોથી દિશા કારમી.

અમરસત્ર—વાહ, વર્ણન તો ઠીક કર્યું. પછી.

મેધાવી—પછી તો શું? પણ સાંભળો.

(માલિની વૃત્ત.)

બળ કળ છળ પૂરાં ફૂર આ શૂર ધારે,
કલહ, મન હરીને, આપણામાં વધારે,
સમર સદન જાણે, મૃત્યુને મિત્ર માને,
કરો અસિશરભિત્ત ભીતિ ત્યાં હોય શાને?

અમરસત્ર—પછી પછી.

મેધાવી—પછી,

(ગીતિ.)

અગણિત શૂરા જનનું, એક ચિત્ત છે રણાક્ષણે રમવા,
શત્રુતેજ હરવાને, ચરિત્ર કરો, ના ધરે મરણ-પરવા;
શુંભનિશુંભ સમા છે, સજ્જ મારવા હૃદય વિશે ભાલા,
જયલક્ષ્મી વરવાને, પીધા તાજ શૌર્ય-મધ-ધ્યાલા.

બીજી તરફથી આપણા સૈન્યમાં,

(વસંતતિલકા વૃત્ત.)

શાણા દરેક જન ભિન્ન વિચારવાળા,
આજ્ઞાપરાયણ નથી, સુખિયા સુંવાળા;
ઘર્ષ્યા, અહંમમ, તમોગુણ વિસ્તરે છે,
જાણે મહાપ્રલયમાં પગલાં ભરે છે.

વળી—

છે છિન્નભિન્ન અબ્જળા નૃપ-સૈન્યશક્તિ,
સ્વમે જણાય નહિ ઉત્તમ ભૂપ-ભક્તિ;
ચિંતા નથી અયશની પણ પ્રાણકેરી,
સ્વાર્થે ભયે સુભટની સ્થિર-બુદ્ધિ ઘેરી.

કરેણુદાન—મહારાજ, આપ પ્રતાપી છો, શૂરા છો, શાણા છો,
પણ આપ એકલા શું કરી શકશો? જગતમાત્રને પ્રભા આપનાર ભગ-
વાન સૂર્યનારાયણને કેહેવું નથી પડતું કે તમસ ક્યાં છે? વિચક્ષણ છો
એટલે આપ સર્વ સમજો છો. જનેતાના ધામમાં પીડા કરવાની મંડળની
શક્તિ બલવતી માનીને જ યોગીરાજ મહેશ્વરે ભૂમિ તણ જળમાં ડુબકી મારી
હતી. વળી મુચકંદના કોપથી કાલયવનને ભસ્મસાત કર્યો ખરો, પણ
તેજ કાલયવનથી પરમાત્મા શ્રીકૃષ્ણે એક સમયે પલાયન કર્યું હતું. આ
સ્થળ સમય તેવા જણાય છે.

વિદ્યાધર—વાત તો ખરી, પણ અમરસત્ર નામ ધરાવી હવે પાછા પડાય? એ તો આ પાર કે પેલેપાર. કરવાં કેસરિયાં.

કરણુદાન—વિદ્યાધર, જરા વિચારીને બોલો. આ વખત મહા-ડાવવાનો નથી. મહારાજ ગજસિંહના કુલદીપકના નામની અમરતાનો આધાર આ યુદ્ધ ઉપર છે.

વિદ્યાધર—સારે તો તે અવશ્ય કરવું જોઈએ.

કરણુદાન—માઈ, આ દુષ્મનની સેના જોઈ?

વિદ્યાધર—હા જોઈ.

કરણુદાન—સારે નથી જણાતું કે દરએક યોધ ભૂખ્યા સિંહ જેવો છે?

વિદ્યાધર—જણાય છે, પણ કંઈક ફેર છે.

કરણુદાન—શો?

વિદ્યાધર—

(ગીતિ.)

અરિસેનાના સિંહો, મૃત્યુપ્રાય, પણ અમરસિંહ એક,
ચાર ચક્ષુથી જોયું, બોયો તેથી બલાબલ વિવેક.
બાકી મહારી બે આંખે તો,

(ગીતિ.)

કરકુળ મરતું જોયું, કૃષ્ણ-આસ્યમાં કિરીટિએ જેમ,
અમરસત્રની અસિમાં, અરિકુળ દેખું મરી ગયું તેમ.

કરણુદાન—(જરા મ્હીડાઈને) મહારાજ, આ વિદ્યાધરને યુદ્ધ કરવું નથી. મ્હોંની બડાઇથી દુષ્મન નથી જીતાતો. વળી જેણે સ્વ-પ્નમાં યુદ્ધ જોયું ન હોય, તેની ઉજ્જેરણીથી મહારાજે ઉતાવળ કરવા જેવો આ પ્રસંગ નથી. નીશાની નિદ્રામાં પરાધીન પડેલી આપણી સેના અહીં શું કરનાર છે?

વિદ્યાધર—મ્હારે યુદ્ધ કરવું નથી, ને આપને તો કરવું હશે? પારકાં છિદ્ર જોનાર તમે યુદ્ધની વાત શું સમજો? અમારા બાપદાદાએ તો યુદ્ધ કરવાનાં શાસ્ત્ર કયાં છે, અને શાસ્ત્ર વિના શસ્ત્ર નકામાં છે. વળી તમારી પેઠે અમે પુઠ જોનાર નથી, સામે મ્હોંએ જોઈએ છીએ.

કરણુદાન—મહારાજ, આપ જે કરશો તે વિચારીનેજ કરશો,

છતાં પણ પુનઃ પુનઃ કેહેવું પડે છે કે આપ એકલા છો, સામાવાળા બહુ છે.

વિદ્યાધર—હંમ, શું બોલે છે—આ લોક? મધ્યરાત્રે મૂષિકની પેઠે ફરનારને ધૈર્ય કે શૌર્ય ક્યાંથી હોય? એ શું જાણે કે?—

(રોલા વત્ત.)

તમસ તમસ ચહુપાસ ભયંકર વ્યાપી રહેછે,
નિશચર સેનાસાથ વ્યોમની મધ્ય ફરે છે,
“ ધમ ધમ ” ઘુઘરમાળ નિશાના રથની બોલે,
સૂર્યરાય પણ એક, હણે સહુ ઝોળે ઝોળે.

મેઘાવી—કૃપાનાથ, અમે આપને વૃત્તાન્ત નિવેદન કર્યું. હવે કંઈ આજ્ઞા?

અમરસત્ર—પૂર્ણ રાજ્યભક્તિથી તમે શ્રમ ઘણો લીધો, વૃત્તાન્ત પણ ઠીક જાણ્યું અને જણાવ્યું. હવે ધર્મપાળને જઈ કહેા કે બીજી સેનાને જણાવવાની જરૂર નથી; પણ તેણે પોતાના તાબાના વ્યૂહ સાથે સત્ત્વર પેલી હુંગરીની પાછળ આવવું. પ્રભાત અને યુદ્ધનો સમય હવે પાસે આવ્યો છે.

બે ચાર—(કંઈ આશ્ચર્ય બતાવી) જેવી આજ્ઞા. (જાય છે.)

વિદ્યાધર—મહારાજ, આ ભયથી છળી ગયેલા ચારનો પીતો હિજાબવા મહે બડી બડી વાતો તો કરી, પણ ખરૂં પુછો તો આ સાક્ષાત્ યમ જેવા યોધા જેઈ આપણાં ગાત્ર તો દીઝાં થઈ ગયાં છે.

અમરસત્ર—ચિંતાનો અવકાશ નથી.

વિદ્યાધર—(મનમાં) ભાઈને હજી ચિંતા નથી, તેમ તેમના નિત્યના સ્વભાવ પ્રમાણે આ વખત બહુ બોલતા પણ નથી. લાવને પુછી જોઈ. (તાણીને) એ મલોડે બોલો તેથી ધૈર્ય રહે? ફરોને શું કરશો?

અમરસત્ર—ભારે તે જાણવાનું શું કામ છે? થાય ત્યારે જોજો.

વિદ્યાધર—ભારે કામ નહિ ત્યારે કા'ને? હું તો આપનું અંગ છું. અંગ ન જાણે એમ અંગી કામ કરી શકે છે?

અમરસત્ર—એમાં શો સંદેહ? અંગીના જાણ્યા વિના અંગ કામ નથી કરી શકતું, પણ અંગના જાણ્યા વિના અંગી તો કરી શકે છે.

વિદ્યાધર—(ચક્રિત થઈને મનમાં) મહારા જ્ઞાતાને યોગ વ-

ખતમાં ભાર માથે પડતાંજ યથાર્થ ભાન થયું છે. (તાણીને) વયસ્ય, દેવી રીતે ?

અમરસત્ર—જેને, આ સંકુલ સામ્રાજ્યના અધિપતિ અંગી કેહેવાય. આપણે સર્વ તેમનાં અંગ છીએ. તેઓ ન જાણે એવું અત્યાર સુધી કોઈ કશું કરી શક્યું છે ? અને આપણે કોઈ ન જાણીએ એમ તો તેઓ નિરંતર કરેછે.

વિદ્યાધર—ત્યારે શું દેવી માયાવતીનાં ચરિત્ર તેઓ જાણેછે ?

અમરસત્ર—જાણેજ છે.

વિદ્યાધર—(મનમાં) એના જ્ઞાનનો તાગ કહાડું. (તાણીને) જાણીને એવાં ચરિત્ર કરવા દે તે રાજા કાં તો અધર્મી કે કાં તો અસમર્થ.

અમરસત્ર—મહારાજાધિરાજ સિદ્ધરાજ અસમર્થ પણ નથી તે અધર્મી પણ નથી.

વિદ્યાધર—ત્યારે આમ જૂઠ્ઠા, વ્યભિચારી, ક્રોધી, અદેખા અને ચંચળવૃત્તિના મનુષ્યોનો વિજય બહુ વાર કેમ થાયછે ?

અમરસત્ર—સાંભળ, પ્રથમ તો મહારાજ દયાળુ છે, તે ગમે તેવાં તોએ ખોતાનાં બનાવેલાં સત્ત્વો ઉપર પ્રહાર નથી કરતા. વળી મહુજ્જન નિમિત્ત નથી થતા. પાપીનાં કર્મ જ તેમની પીડાનાં નિમિત્ત થાય છે, તેમ એવાનો દેખાતો ઉદય છે તે ઉદય નથી પણ અસ્ત તરફ પ્રયાણ છે.

વિદ્યાધર—એ ખરું. પણ અધમ જનથી ઉત્તમ જનને પીડા થતી નજરે જોઈને કંઈ પણ ન કરે અને સાંખી રહે તે રાજા કેમ કેહેવાય ?

અમરસત્ર—ઉત્તમ જનને દુઃખ નથી, માત્ર દુઃખનો આભાસ છે. રાહુથી સૂર્ય ચંદ્ર અડાતા નથી, માત્ર જગત્તી લઘુ દૃષ્ટિનેજ તેમ લાગે છે. છતાં પણ કોઈ વેળા ઉત્તમ જન અધમની સત્તાની ઘાયાતજો દખાય તે, વર્ષા ઋતુમાં મેઘઘટાથી દંડાયેલો ચંદ્ર શરદ ઋતુમાં બમણી પ્રભાથી શોભે છે, તેમ શોભવાનેજ માટે.

વિદ્યાધર—પણ રાજા થઈ દંડ દેતાં વિલંબ કેમ કરી શકે ?

અમરસત્ર—વિલંબ તો આપણા જેવા અધીરની દૃષ્ટિએ. અનાદિ અનંતકાળમાં આખું જીવિત એ પણ ક્ષણમાત્ર છે, તો પછી દિવસ, માસ કે વર્ષ વિલંબમાં કેમ ગણાય ?

વિદ્યાધર—એ આપ ગમે તે કહો. પણ આપણે તો સમજીએ છીએ કે આ જગતમાં સ્ત્રીનું રાજ્ય છે. એ મોહમાયાશક્તિ આગળ પુરુષનું કંઈ ચાલતું નથી, માટે જ મહારાજા સિદ્ધરાજ હાથ પગ બેંદી બેસી રહેલા.

અમરસત્ર—મહારાજાધિરાજને એ દોષ સંભવે નહિ. બાપા કેટલેએક અંશે તું કહે છે એમ પણ છે. આ જગતમાં સ્ત્રીનું પ્રાબલ્ય વધતું જાય છે. પુરુષનો અધિકાર લેવા સ્ત્રીનો નિરંતર પ્રયાસ છે; તેમાં નિર્બળ રાજા હોય ત્યાં ચતુર રાણી ધાર્યું કામ પાર ઉતારે છે.

વિદ્યાધર—અરે, શું કહો છો? રાણીઓ તો એવી હોય છે કે ધારે તેને મારે ને ધારે તેને જીવાડે. રાજાને હથેલીમાં રમાડે એવા પણ દાખલા જાણ્યા છે.

અમરસત્ર—જ્યાં વિપયનું પ્રાધાન્ય હોય કે યુદ્ધનું અસ્વર્ય્ય હોય ત્યાં એમ બને છે, પણ અંતે એમાં ખરાબી સ્ત્રીઓનીજ થાય છે.

વિદ્યાધર—કેવી રીતે?

અમરસત્ર—પતિને યુક્તિ પ્રપંચથી કબજે રાખનારી દુષ્ટ સ્ત્રીનો સુસમંજસમાં તિરસ્કાર થાય છે. ક્રુધા, તૃપ્તા, શાન્તિ અને ક્રાન્તિ એ સર્વ તેનો લાગ કરે છે; અને પરિણામે પાયા વિનાનું ચણતર તુટી પડે છે. તેમાં તે અને તેના સાચીત દબાઈ મરે છે.

વિદ્યાધર—ત્યારે આ પ્રસંગે તેમ થશે?

અમરસત્ર—હા.

વિદ્યાધર—ન થયું અને રાણીના પક્ષનો જય થયો તો?

અમરસત્ર—એમ બનેજ નહિ. અથવા તે તો અદુણાથીજ હારેલી છે. જો, તેને પોતાનો દાખ બેસાડવાના એક મિથ્યાભિમાનથી નિરંતર વેશ બજવવા પડે છે. નથી એને રાત્રે નિદ્રા કે નથી એને દિવસે જંપ. પતિને છેતરવા હૃદયમાં વિપ છતાં મ્હોટે મીઠાશ વાપરવી પડે છે; અને કુચ્છિત ઉઘાડુ પડવાનો ભય તો સૂત્ર બાંધેલા કૃપાણ-વત્ માથા ઉપર લટકી રહ્યો છે. છતાં પણ કાર્યસિદ્ધિ તો થઈ નહિ. કંકાસિણી અને ભુંડીમાં ખપી. સુજન એની છાયા પણ નથી લેતા, કુજનને અધીન થવું પડ્યું, અને પરિણામે પતિ લાગ કરશે ત્યારે છતે પતિએ વૈધવ્ય;—આથી બીજી શી હાર? રવેચ્છા દબાવવી પડી, પરેચ્છા સંતોખવી પડી, નીચ સંગ કરવો પડ્યો. ખરે, પતિ ઉપર રાજ્ય ચલાવવા પ્રયત્ન કરનારી કુટિલા સ્ત્રીઓ સૌભાગ્યવતી નથી, પણ દુર્ભાગ્ય-

વતીજ છે. આમ એના થઇને એને છેતરનાર આ પાપી મંડળને પોતાના પતિ કરતાં પણ એણે બહાણું કર્યું, તેમાં તે ફિટકાર શિવાય બીજું શું કમાઈ? એકને વશ કરવા જતાં કેટલા પાપીને વશ થવું પડ્યું? આના કરતાં સરલા રહી પતિની આજ્ઞા માનતી હત તો એને કેટલું સુખ મળત? સર્વથા મિથ્યાભિમાનથી રાજ્યને પણ પાયમાલ કરનારી આવી સ્ત્રીઓ સર્પિણીવત્ વર્જ્ય છે.

વિદ્યાધર—આ બધું ક્યાંથી શિખ્યા?

અમરસત્ર—પ્રધાન શ્રી સત્ત્વવર્માના ઉપદેશથી, પ્રિયમિત્ર ધર્મ-પાળના સંગથી અને વધારે તો મહારાજાધિરાજ સિદ્ધરાજની કૃપાથી.

વિદ્યાધર—મહારાજની આપના ઉપર આટલી કૃપાનું કારણ?

અમરસત્ર—તે તો તે જાણે. મહાનુભાવના વિચાર કોણ જાણી શકે છે? પણ મને તો એક કારણ એ જણાય છે કે મદન ઉપર ધર્મયુક્તથી મ્હેં જય મેળવ્યો.

વિદ્યાધર—પણ મદન તો તેમનો સાજો થાય. રાજને સમાનો રનેહ પણ નહિ?

અમરસત્ર—મૂર્ખ, રાજને તો આખી પ્રજા સગી છે. સર્વ ઉપર સમાન દ્રષ્ટિ એજ રાજનો પ્રથમ ધર્મ.

(એટલામાં ધર્મપાળ પ્રવેશ કરે છે.)

ધર્મપાળ—(અમરને જોઈ) અહો, કેવો પ્રતાપી નર !

(વસંતતિલકા વ્રત.)

આતુર્ય બુદ્ધિ બળ ને કળા અપ્રમેય,

જાણે ઉભો જય કરી ભટ કાર્તિકેય,

ઉભો હરી પરશુરામનુ તેજ રામ,

કે કૃષ્ણ પુરિપુ હણી થઈ પૂર્ણકામ.

સર્વથા આના પ્રતાપમાંજ અરિનો સંહાર છે. (પાસે જઈને) જય જય મહારાજ, શી આજ્ઞા છે ?

અમરસત્ર—વયસ્ય, હવે શી આજ્ઞા? યુદ્ધ શરૂ કરવું.

ધર્મપાળ—જેમ આજ્ઞા. આ સૈન્ય તત્પર છે, પરંતુ અવર સેનામાં કંઈ તૈયારી નથી, કાં કે,

(રોળા વ્રત.)

કામ અને આરામ અલસ ઈર્ષ્યા અભિમાને,

શૌર્ય સમજ બે જતાં મૃત્યુને ભુંડું માને,

એક પંથના પંદ હસી ફહાડે મરદોને,
નાશભાગની યુક્તિ પ્રિયા છે દિપુરોને.

એટલે એ તરફથી આશ્રયની આશા અસ્થાને છે.

અમરસત્ર—એ પણ સહાય થશે.

વિદ્યાધર—(હસતો) એમ કે ? કેવી રીતે ?

અમરસત્ર—તે તેમની રીતે.

વિદ્યાધર—જરા સમજાવોને.

અમરસત્ર—મિત્ર, તને વિશ્વાસ નથી. જો, સાંભળ, હવે મંત્ર ગુપ્ત રાખવાનું પ્રયોજન નથી. વિજયને માટે જે જે સાધનો જોઈએ તે આપણામાં નથી અને શત્રુમાં છે. તો તેમનું છિદ્ર જોવું જોઈએ; તે પણ માત્ર એકજ છે; અને તે એ કે પોતાના બળથી, પોતાના સંપત્તિ, અને આપણી સેનાની ડટથી વિજય લાથમાં માની આ અરિ-સૈન્ય મદમત્ત થઈ આપણી પરવા રાખતું નથી. તે છિદ્રનો આપણે લાભ લેવાનો છે; એવી રીતે કે આપણે આજા કરીશું કે તુરતજ, હારવાને માટે, આપણુ ડટેલું સૈન્ય યુદ્ધ શરૂ કરશે અને હારશે અને નાસશે. તુરતજ તે નાસતી સેનામાંથી મહારાજાધિરાજના આસનમંડળને સંહારવા કે બદલ કરવા આ અરિસેના ધસશે. વિજયના અત્યાનંદમાં બીજો વિચાર ન રહેતાં સહુ કોઈને એમ ઇચ્છા થાય કે અરિવર્ગ-માંના કોઈને પકડી મહારે યશમાં ભાગ લેવો; તે પ્રમાણે વિષયસિંહનું સર્વ બળ આપણી સેના પાછળ ગયું એટલે આપણે તેમના ઉપર ચઢી જવું. આ સ્થળે આપણને દ્રસવવાને તેમણે માર્ગ ખુલ્લો રાખ્યો છે. હવે એમણે સ્થળનો લાભ લેવા ધાર્યો, તો આપણે સમયનો લાભ લેઈ પ્રતિકૂળ સ્થળને અનુકૂળ કરવું. આપણે શત્રુનો સંહાર કરવામાં લાભ નથી. આપણે તો તેનો પરાજય કરવા છે; માટે દૃષ્ટિ તેના જયધ્વજ ઉપર રાખવી, બાહુ તેના સેનાપતિ ઉપર રાખવા. કબજે થયા એટલે આ નિર્માલ્ય સર્વોત્તમ સૈન્ય નાશભાગ કરશે. બીજી તરફથી આપણું સૈન્ય પલાયનપ્રાય છે અને અરિને મળેલું છે, એટલે તેમને કંઈ બહુ હાનિ થવાની નથી.

વિદ્યાધર—(આશ્ચર્ય પામતો) વાહ, શી યુક્તિ ! શું આનુર્ય ! શી દીર્ઘદૃષ્ટિ ! અને શી દયા ! મહારાજ હું તો જાણતો હતો કે એવાને એવા ઉચ્છ્રંખલ છે, પણ આ તો વૃહસ્પતિનું ડહાપણ આવ્યું દેખું !

અમરસત્ર—બહુ સારું. હવે તું જ, મહારાજા સંધિરાજ આ-

પણા છે, તેમને જઈને કેહે કે યુદ્ધ શરૂ કરે અને પલાયન કરતા સૈન્ય સાથે પલાયન કરે. સર્વના પેટમાં પેશી જઈ જેના જેવા થવાની તેમની શક્તિ વિલક્ષણ છે. સંસાર ત્યાગ કરતા પરમહંસથીએ ન તબ્બ, એવું માન પણ પરોપકારાથે તેમણે દૂર કર્યું છે, એટલે તેઓ તે સ્થળે યોગ્યજ છે.

વિદ્યાધર—જેમ આજા. પણ પછી મ્હારે શું કરવું?

અમરસત્ર—ધેર જઈને વધામણી કેહેવી.

વિદ્યાધર—કા'ને?

અમરસત્ર—સુભદ્રા બહેનને.

વિદ્યાધર—શી?

અમરસત્ર—કે પ્રથમ વિશુદ્ધિનું રક્ષણ ધર્મપાળના શસ્ત્રે કર્યું હતું, હવે વિષયમંડળનો પરાજય ધર્મપાળના બાહુએ કર્યો છે, માટે આ જીન અમિત પ્રજ્ઞની મુક્તિનો યશ ધર્મને છે.

ધર્મપાળ—(સલજ્જ થઈને) ને આપને તો કંઈ નહિ કે?

અમરસત્ર—કેમ કંઈ નહિ? સુકૃતિ કર્યાનો આનંદ.

વિદ્યાધર—હું તો સંદેશો કહીશ ને વધામણાં લેઈશ, પણ કોઈ માનનાર નથી કે આ ધર્મમાં ભરમાયલા ચોખ્ખાચટુ ભાઈએ યુદ્ધમાં જય કર્યો.

અમરસત્ર—સત્ય વાત સહુ માનશે; માટે જા. હવે અમે પણ સૈન્યને ખીરદાવીએ.

વિદ્યાધર—જેમ આજા. (જતો જતો) અહો!

(શિખરિણી વૃત્ત.)

કશી દેહે શક્તિ અતુલ બલ સાક્ષાત્ દ્યું કર્ને,

વશી હૈયે યુક્તિ યદુપતિતણી ક્રિકર બને;

ગિરામાં શી સૂક્તિ સુભટ જનને વીર્ય વધવા,

ક્ષણે દેશે મુક્તિ અરિ-કટકને જેમ મધવા.

ત્યારે હવે મ્હારે મહારાજા અમરસત્ર માટે ચિંતા શાને કરવી? જીવોને.

(રોળા વૃત્ત.)

એક હાથમાં વિજય, અવરમાં કીર્તિ વિરાળે,

આંખ વિશે સંહાર, અભય હૈયામાં જાળે,

નીતિ મગજમાં રમે, દયા મનને જઈ બાજે,
મૃત્યુ નાસે યદા, અમરની જિવ્હા ગાજે.

માટે હું તો હવે મ્હારું કર્તવ્ય કહું. (દોડતો ગય છે.)

અમરસત્ર—વયસ્ય, બીજે પ્રસંગે તને યશ આપવાની મ્હારી
પ્રતિજ્ઞા સ્મરે છે !

ધર્મપાળ—વયસ્યનો કયો શબ્દ વિસ્મૃત થયો છે ?

અમરસત્ર—તારે આજનો યશ ત્હારો છે, માટે વિષયસિદ્ધને
તુંજ પકડજે.

ધર્મપાળ—જેવી આજા. પણ કૃપાનાથ,
(સોરઠો)

સૂર્યતેજથી જેમ જ્યોમે ચંદ્ર સુહાય છે,
અમરસત્રથી તેમ જગકે ધર્મ ધરાવિશે.

અમરસત્ર—(સૈન્ય બેતો) અસ્તુ, પણ આ આપણા ખાસ
તરફરમાં કોઈ સંગદોષથી પતિત કે દગાખોર કે નામદ છે ?

ધર્મપાળ—એમ હોય ?

બંદીજન—(સામે આવીને) મહારાજ,
(શિખરિણી વ્રત.)

પડે પંકે કિવા ઉરગશિરસે તોપણ મણિ,
બનાવે તેજસ્વી નિજકર-પ્રતાપે દિનમણિ,
મનસ્વી આ સિંહો અવશ સખળા, મિષ્ટ નજરે,
કર્યા છે તેજસ્વી નિજસમ મહારાજ અમરે.

અથવા— (વસંતવિલસા વ્રત.)

ચિંતામણિ નિકટ લોહ સુવર્ણ થાય,
મંદાર-સ્પર્શ કરે વાત મુગંધ વાય,
ત્હારા સમાન સહુ સદ્ગુણ-કલ્પવૃક્ષ,
સેવી સદા ક્યમ બને નહિ સૈન્ય દક્ષ.

અમરસત્ર—(બરાબર તપાસી મૂછ ઉપર હાથ દેઈ સૈન્ય અંતે
સામેત સામે જોઈ) મ્હારા શાણા સામેતો અંતે ટ્રેનિકો—(અરિસેના
સામે હાથ કરી) આ સામે તો—

(બુઝંગી.)

હડીલા, દગાખોર, જુઠ્ઠા, હરામી,
નમે ને દમે ને છજે બ્હાય વામી,

વઢે મિટ દે રિટ મિથ્યા દમામી,
અધર્મી તણી ઝેરિલી ફેજ જામી.

માટે વિજય મેળવવા ધર્મની આજ્ઞા પાળજો. અંતે ધર્મનોજ
જય છે.

સામંતો—જેમ આજ્ઞા. હવે અમે તૈયાર છીએ (ધર્મપાળને)
મદારાજ, હવે અમને કર્તવ્ય બતાવો.

ધર્મપાળ—શરા સૈનિકો, આજો,

(બુજંગી.)

અધીરા સુધી અધ્વ મધ્યે ધસારો,
કરી, યુદ્ધનો ધારવો ના ઉધારો;
ધણીની ધ્વજા ધર્મની ધીંગાં ધારો,
ધરાને ધમીને ધપી ધાપ મારો.
શકે પાછાં પાની કરો જન્ય પાણી,
સ્મરો ધ્યાનમાં યોધ, સારંગપાણી:
કરી શત્રુને સહેજમાં ધૂળધાણી,
કુધીનાં કલા સત્ત્વ હ્યો યાર તાણી.
નથી રાગ કે દ્વેષનું લેશ કામ,
કરો ખ્વાર ચાંગાલ પાપી હરામ,
અની મદ નામદનો દર્પ પાડી,
હરાવો હરાવો હરાવો અનાડી.

(ઝેટલામાં નેપથ્યમાં ઘડઘડાટ થાય છે અને “નાસો નાસો,”
“મારો મારો” ના પોકાર થાય છે. સર્વ સૈનિકો સાંભળી આશ્ચર્ય
પામે છે, અને શું છે તે જાણવા એક બીજા સામુ જીવે છે.)

ધર્મપાળ—

જીવો બાયલા બાયડી તુલ્ય નાહ,
થવાના દગાખોરના હાલ માહ;
બની યાર તૈયાર આ વાર ચાલો,
મહાજંગમાં, રંગમાં તેમ, મહાલો.

(નેપથ્યમાં ફરી ઘડઘડાટ થાય છે, “પકડો પકડો” ના નાદ
થાય છે.)

સામંતો—(તરવારો ઉઘાડી)

હવે આપ આજ્ઞા કરો ધીરવીર
ખરી ચેળ વ્યાપી મહાશૂં શૌર્યનીર,
આસિને તૃપા ને ક્રુધા ખૂબ લાગી,
હવે લાજ મુંકી કરે તલ નાગી.

(એટલામાં દુષ્મનની ફેજમાં વિજયનાં વાદિત્ર વાગે છે, અને
“જયજય” ના પોકાર થાય છે.)

ધર્મપાળ—(આંખમાં હસાયહ દેખાડી)

વગાડે મૃપા જીતના મૂઠ હંકા,
નથી ઝોળખ્યા વીર આવા અટંકા;
શિરે દેવની યાર આજ્ઞા મહાગે,
ક્ષણે શત્રુને આ કૃપાણે વધાવે.

સર્વ કોઈ દોડવાને તૈયાર થઈ અમરસત્ર સામે જીવે છે. નેપ-
થ્યમાં “અમરને પકડો” “ધર્મને પકડો” એવા અવાજ થાય છે
તથા આનંદની હસાહસ થાય છે.)

અમરસત્ર—શૂરા સૈનિકો,

(સખરા વત્ત.)

રોમેરોમે ભરીને અતુલ બલ મહા શોણિને શૌર્ય ધારે,
રાખો સત્કીર્તિસામી વિગતભય થઈ ધાપને જાપ મારો;
ખેંચો રૂડા કૃપાણે રઘિર જય અને શત્રુના ધન્યવાદ,
દુષ્ટોની પુંશ્વલીનાં કચ વલય અને દર્પ બાળ્યામ્મુ લાડ.

(એમ કહી આજ્ઞા આપે છે કે ધર્મપાળસમેત સૈન્ય તુટી પડે છે.
અને અમરસત્ર પણ સાથે જય છે, પડદો પડે છે, અને નેપથ્યમાં
આશ્ચર્ય અને ભયના શબ્દ થાય છે. થોડીવારે અમરસત્રનો વિજય
બોલાય છે, અને નીચે પ્રમાણે ગવાય છે.)

(ગીતિ.)

વિષયન્હાર પકડાતાં, સેના નિર્જીવ ખ્વાર થઈ હારે,
અમર ધર્મ રણ મહડતાં, સિદ્ધરાજનો થયો વિજય ભારે.

પાંચમો અંક સમાપ્ત.

અંક છઠ્ઠો.

સ્થલ, અંતઃપ્રસ્થમાં અમરસત્રનો બગીચો.

(સુભદ્રા પ્રભાતે જલદીર્ઘિકા પાસે પ્રવેશ કરેછે.)

સુભદ્રા—અહો ! વસંત વિકાસ પામવા લાગ્યો !

(શાદ્દલવિકીરિત વૃત્ત.)

આમ્રશ્રેણિ સુવાસવાસિત ધરે પુત્રીસમી મંજરી,
શોભા શ્યામ અશોકમાલ ધરતી જાણે સગર્ભા પરી,
ગાંધે છે ગરબે મણી-ફલકમાં આ પદ્મિણી પદ્મિણી,
ચાલે ભૂંગ દુરંગ ખંજન યથા પીધી ઘણી વારણી.
ચળી, ચોરી ગંધતણી કરે, અદિસમો યોગી વિયોગી ડસે,
કાન્તા કાન્તતણા વિહારસમયે પ્રચ્છન્ન વેગે ધસે,
લજ્જન કામુકતુલ્ય લાગ કરાંને ભેટે ત્રિયા—અંગને,
રાજા હોય અનંગ ત્યાં અનિલ શો રંજાડતો રંકને.

(ઉચ્ચે આકાશ તરફ અસ્ત થતો અર્ધચંદ્ર તથા પાસે શુક્રનો તારો નેઈને) અહો ! આ જ્યોત્સ્નમાં પણ અનંગરાજ આ સમયે કલહ અને કપટ કરાવે છે.

(શાદ્દલવિકીરિત વૃત્ત.)

ભેડી આ હઠ લેઈ ધસરમુખી જ્યોમે ત્રિયા ખંડિતા,
ધારી દૈન્ય કૃશાક્ષ નાથ વિનવે મુંઝી ગિરામાં સિતા,
રાત્રી વલ્લભવલ્લભા પરરતા ખીજે પ્રદેશે પળે,
ભેટે છે ભયહીન આ અરણ્ય શો પૂર્વી દિશાને ગળે !

(દીર્ઘિકામાં જળકુંડાળાં નેઈને) અરે, આ સમયે આ કુમારી દીર્ઘિકાને પણ વરમાટે વલખાં !

(વસંતતિલકા વૃત્ત.)

ઔપદ્ધિનાયક સુધાકર હાથ માગે,
અંભોજ-નાયક દિવાકર પાય લાગે,
આ દીર્ઘિકા વદન જોઈ સુરપવાળાં,
વાળે વિમૂઢ થઈ અંતરમાં કુંડાળાં.

મહારાએ હૃદયમાં કુંડાળાં ને કુંડાળાં વળેછે, પણ કારણ ખીજું.
અરે રે, પ્રાણુજીવન ક્યારે આવશે ? તે અલારે ક્યાં હશે ? સુખી હશે

કે દુઃખી ? તેમની સેવા કોણ કરતું હશે ? તેમને પ્રસન્ન કોણ રાખતું હશે ? પુછું પણ કો'ને ? અરેરે, આ દુઃખ વેદ્યું કેમ જશે ? વસંતનો યોગ અને પતિનો વિયોગ ! હવે શું કહે ?

(શાર્દૂલવિકીરિત વૃત્ત.)

આ શીળા વનમાં મહાદેવ બળે જાણે મને શેકવા,
સર્વે વૈભવ શું હલાહલ ભરી લાગે મને ટપ્પવા,
હિંસાપ્રાય વસંત સંતસરખો દેખાઈ પીડા કરે,
મ્હેણું કોકિલ દેઈ દેઈ અબળા બાળે ઉભી હાયરે.

લાવ ત્યારે આ શીતલ જળમાં સ્નાન કરી જરા ટા'ડી વઢું.
અથવા તેથીએ ક્યાં ટા'ડાં પડવાનું છે ?

(ગીતિ.)

વિરહે દગ્ધ જનોનાં, અંતર ટા'ડાં કદાચ નહિ થાય,
વિરહિત પ્રેમી જનની, વાની જળમાં ન શીતલા થાય.

અથવા બહેન દીર્ઘિકા.

(વસંતતિલકા વૃત્ત.)

વિશ્રાન્તિ, ખેદ અમને બદલે ધરે છે,
તંદ્રા પ્રેક્ષગર વધજનનાં હરે છે;
છે નર્મદા પતિતપાવન શુદ્ધ બદ્રા,
શા પાપથી વિમુખ આમ કરી સુમદ્રા ?

પણ ત્યારેએ શો વાંક ? મદન જેવા કાલકટના લાણુવારના પણ
સ્પર્શથી દૂષિતાને કોણ સંચાલે ? ત્યારે વાંક તો વિધાતાનો જેણે મને આ
રૂપ આપ્યું. અરે મૂઢ વિધાતા,

(ઇંદ્રવિજય હંદ.)

શંકર તુલ્ય મહેશતણે શિર ચંદ્રતણો શિરપેચ ઘટે છે,
પ્રેમતણી સરિતા બૃહુભાન સુતાતાણુ રૂપ આપ્યું ઘટે છે;
સ્પર્શ મહાવિષ નાગતણો કરતાં ધવલા યમુના થઈ કાળી,
દૂષિત આ વનિતાપર એમ છતાં ક્યમ કંચન રૂંદે લગ્ન કાળી ?

અથવા મ્હારે તે એવો ધર્મપારાયણ પતિ ઘટે ?

(મનહર હંદ.)

જગપ્રતિપાલ વિષ્ણુતણી રાણી થવા લક્ષ્મી,
અમલ જલતણા કમલમાં મલપતી;

લયશાલિ રૂઢની પ્રિયા થવાને પારવતી,
ભૂત પ્રેત ભૈરવને ધરમાં સંધરતી;
રત્નાકરતણી વધૂ થવાને અલકનંદા,
શતમુખથી પુનિત પ્રેમ વરસાવતી;
ધર્મધુરંધર એક ધર્મપાળ-નારી થવા,
હું અભાગિણી સુગુણ એક ન વસાવતી.

અરે, આ સકલગુણના ભંડાર, સકલ રનેહના આગાર, મહારા
પ્રાણનાથને મહારે માટેજ કટ! અથવા મહારે લીધેજ આ રાજ્યમાં
કલહ અને મહાન યુદ્ધ! આ ક્લેશમાં કેટલા અપી જશે? કેટલાં ધર
ભાગશે? અરેરે,

(સોરઠો.)

કુલનો કરવા નાશ, સકલ સદનને ફેડીને,
કરવા ધર્મ હતાશ, ઉપની પાંચાળી નરી.
(નેપથ્યમાં) કુડનો કરવા નાશ, વિકલ મદનને ફેડીને,
કરવા ધર્મપ્રકાશ, ઉપની પ્રેમાળી નરી.

સુભદ્રા—અરે, કોણુ આ મહારી સ્તુતિ કરે છે? (આમ તેમ
જોઈને) કંઈ દેખાતુ તો નથી. ત્યારે પડ્યા તો નથી? એમજ, અહીં
તે બીજી કોણુ આવે?

(હરિણી.)

મન ધૃતિ અને પ્રજ્ઞા શાન્તિ પન્નાયન આદરે,
રૂઢિર બળ ને આયુઃકાન્તિ સદા વપુથી સરે,
હૃદય રસિજી પંખી ઉડી દરે પતિની કને,
પતિ-વિરહિતા લક્ષ્મી સ્ત્રીને મળે પછી કો મને?
ત્યારે હવે હું શું કરું?

(વસંતતિલકા વૃત્ત.)

શું અસ્ત્ર લેઈ હૃદયે પ્રણયે વિંદાળું,
કે શત્રુના રૂઢિરથી કરું શસ્ત્ર કાળું;
કે યોગિની થઈ સદૈવ મહેશ રાધું,
કે કુદ્ર ભોજ્ય દઈ ભૈરવ ભૂત સાધું?

અરે, રમણુ આમ બ્રમણુ કરે અને હું સાથે પણ ન હોઉં એ
અનાર્યતાજ તો. સતીતો,

(વસંતતિલકા વૃત્ત.)

છાયા સમાન પતિને પડખે રહે છે,
કાયા સમાન પતિને બહુ સાચવે છે;
માયા સમાન પતિ પૂરૂષમાં રમે છે.
બાયા સતી પતિતણી રતિમાં રમે છે.
વામા કરે જપ અને તપ નાથમાટે,
દોટે ધરી અરધ અંજર ઘેર વાટે,
ચુલ્લે ચ્હડે પતિતણા શયકાજ નારી,
તે વર્ગમાં ગણતરી નહિ, હાય, મ્હારી.

ત્યારે જન્મ ધરી મ્હે શું કર્યું ? કર્મ નહિ.

(દ્રુતવિલંબિત વૃત્ત.)

રમણુસાથ રમી સુખ ના લલ્લું,
સ્તવન ઈશ્વરનું પણ ના કર્યું,
નિયમ દાનથકી મન ના દ્યું,
અરર, છવિત વંધ્ય બન્યું નર્યું.

(અકળાઈને આવેશમાં) ત્યારે શો ખપ આ દેહરૂપી દુષાધિનો
કરજો કર્મ સાર્યક તો નજ કર્યું પણ અનર્થ કર્યો ? માટે બંદન દીર્ઘિકા,
(ગીતિ.)

પતિના સ્નેહે બળતી, પતિ સ્નેહાર્ણવ સમી તુજ મદનાઃ
તેમાં વપુને અરપું,

(ઐયુ બોલી જળમાં ભુરકો મારવાનું કરે છે કે નેપથ્યમાં)
“જો હત સ્ત્રીની શરીરપર સત્તા.”

સુભદ્રા—(ચોંટીને) અરે, આ પાછું કાણ બોલે છે ?

મ્હારા શરીરપર મ્હારી સત્તા નહિ એવું કાણ કહે છે ? કેમ નહિ વાર ?
(ફરીને નેપથ્યમાં)—

(ગીતિ.)

“ પતિને અર્પણ કીધું, તેપર સત્તા ધરે ન કુલનારી,
ત્રિવિધિ તાપમાં બળતાં, સતી, છતાં પતિ, ન બાધ દાણ હારી.

સુભદ્રા—અહો, આતો મનેજ સંબોધે છે. મ્હારી દુષ્ટિને જ
અટકાવે છે. ત્યારે શું સ્ત્રી સર્વદા પરાધીન ? એમજ તો.

(શાદ્ધંત્રવિકીરિત વૃત્ત.)

રામાએ નિજબાલ્યમાં જનકની આજ્ઞા સદા માનવી,
પ્રૌઢત્વે વરનીજ “ હા ઉપર હા ” આંખો મિચી પાડવી,

વૃદ્ધામાં નિજપુત્રની પણ જરી ના આયના લોપવી.

આ શાં શાસ્ત્ર કરી, કરી પશુસમી, અર્ધાંગના, માનવી !

અરેરે, સ્ત્રીનું કશુંએ નહિ ? કોઈએ નહિ ?

(ઇંદ્રવિજય ઇંદ.)

જે ધન પ્રાપ્ત થતું નિજ ભાગ્યતણા ઉદ્યે નહિ તે ધન તેનું,
જે સુત જન્મ ધરે નિજપેટ કહ્યું ન કરે ક્ષણ તે સુત તેનું,
જે વરના ધરમાં નિજ નૂર જરૂર ભૂલે વર તે સુખ તેનું,
નિશ્ચય નાર ગુલામસમી—

(નેપથ્યમાં)— “ નહિ જો હત પ્રેમનું બંધન તેનું ”

સુભદ્રા—અરે, કોણ મહારા બોલમાં પુનઃ પુનઃ વાંધા નાંખે છે ?
શબ્દ તો પરિચિત જણાય છે, પણ ઓળખ પડતી નથી, લાવ જોઉં.
(આરે પાસ પરિક્રમણ કરતી જુવે છે.) અરે, આતો કોઈ જણાતું નથી.
ત્યારે શું આ મહારી ભ્રમણા હશે ? આવેશમાં બોલાતા શબ્દને કે
કરાતા કૃત્યને અટકાવવા અંતઃકરણ બહુવાર અંતઃશબ્દ કહાડે છે, તેમ
તો નહિ હોય ? એમ પણ હોય. લાવની ત્યારે, ભગવાન સૂર્યનારાયણ-
નું સ્તવન કરી દેહશુદ્ધિ થી ચિત્તશુદ્ધિ કરી લેઉં. (સૂર્ય સામી પ્રણામાં-
જલી કરી) ભગવાન સૂર્ય,

(પુષ્પિતાગ્રા વૃત્ત.)

દશશત કરથી વિકાસ પામે,
દશશત ચક્ષુ ત્રિલોકમધ્ય જામે,
ગહન ગગનમધ્ય નિલ મહાલે,
લઘુ ગુરુ સત્ત્વ સમસ્ત કૃત્ય ભાળે;
પ્રણય અમલ પદ્મસાથ ધારે
તિમિર હરે કરવા પ્રકૃષ્ણ પ્યારે,
તદપિ વદન-પદ્મ આ વિલાય,
પતિ-વિરહે, રવિ, કેમ તે ખમાય ?

અથવા—

(શિખરિણી વૃત્ત.)

રનાદેનું જાણો નિજ વિરહથી દુઃખ સખળું,
વિચારો બાળાનું તન મન સદા હોય નખળું,
મહા ધારો શક્તિ સકલ જન કલ્યાણ કરવા,
ધરે છે શું દેવી પતિવિરહિતા નાર મરવા.

માટે હે જગતપિતા મારિય,

(વસંતતિલકા વૃત્ત.)

ઘો ભાળ કાળકૃતિ આપ અથેતિ જાણો,
ભદ્રા-નદી નિકટ ધર્મ-સમુદ્ર આણો,
કિંવા, અસૂપતિ, અસૂ હરજો કરારે,
રૂહેતું નથી પુનિત ધર્મવિના લગારે.

(એટલામાં સોળ શૃંગાર સજી દાસી પ્રવેશ કરે છે.)

દાસી—(વારણું લેઈને) બાઈ સાહેબ, બારણે કોઈ વિદ્વાન
ભટજી આવ્યો છે અને આપને મળવાનો આગ્રહ કરે છે.

સુભદ્રા—દાસી, મ્હારે ભટજીનું શું કામ છે? ભોજન આપી
દક્ષિણા આપી વદાય કર.

દાસી—ભોજન તો ક્યારનુએ આપ્યું. દક્ષિણા મ્હારે હાથે લેતો
નથી. અને તમનેજ મળવાનું કહે છે.

સુભદ્રા—સખિ, નથી જાણતી કે,

(ગીતિ.)

વિરહે વિવ્હલ સ્ત્રીએ, વ્હાલી કરવી ઘટે વિજનતાને,
રામવિરહમાં સીતા, ગણતી દશમુખ તથાપિ તૃણ-માને.

દાસી—એતો ખર, પણ ત્યારે તેજ સીતા હનુમાન સાથે કેમ
બોલી? કાળા મ્હોંના મકેટ કરતાં દશ મ્હોંના રાજા ખોટા?

સુભદ્રા—દાસી, હજી તું સમજી નહિ. હનુમાન તો રામચંદ્રજીને
હૂત હતો, પતિનો સંદેશો લાવનારને કોણ ન મળે?

દાસી—પરપુરૂષ તો ખરોજ કે નહિ?

સુભદ્રા—ઘેલી, પણ તે તો ધર્મનો સંગી હતો, રાવણ તો અધર્મ
નો હતો.

દાસી—ત્યારે આ ભટજી ધર્મનો સંગી નથી એમ કોણે કહ્યું?
મિથ્યાપવાદ મુકવામાં દોષ છે.

સુભદ્રા—(સહજ અકળાઈને) કોણ મિથ્યાપવાદ મુકે છે?

દાસી—કોણ તે મ્હારાં બાઈસાહેબ. કોણ કહે છે કે એ ભટજી
ધર્મસંગી નથી?

સુભદ્રા—ભલે તે ધર્મસંગી હોય, આપણે શું કામ છે? આ-
જોજ હનુમાનની પેઠે સંદેશો લાવ્યો છે.

દાસી—અહો, તમારે તો ધર્મના સંગીનુએ કામ નથી કે ? પણ શાથી જાણ્યું કે એ ધર્મનો સંગી મહારાજ ધર્મપાળનો સંદેશો નહિ લાવ્યો હોય ?

સુભદ્રા—(ચીડાઈને) તારે કેહેતી કેમ નથી ? જાણતી નથી કે આ અધીરણી કેવળ પરાધીના છે ? બોલાવ, સત્ત્વર. જોજો, સન્માનસાથે લાવજો; હું આ આસન ઉપર બેસુ છું. જા, જલ્દી બોલાવી લાવ. (આસન ઉપર બેસે છે.)

દાસી—જેમ આજ્ઞા. (જતાં જતાં) હું કેહેતી નથી કે આર્ય ધર્મપાળનો સંદેશો લાવ્યો છે.

સુભદ્રા—પાછી આવ, પાછી આવ, તું શું કેહેતી હતી ? (દાસી ચાલી જાય છે.) અરે, આતો ચાલી ગઈ. પણ એ બીચારી પતિવ્રતા છે, એનેય પતિનો વિયોગ છે. એ વિરહિણીના ધર્મ જાણે છે. માટે એ ખોટું નહિજ કરે. અરે, આ ડાબુ અંગ કેમ ફરકે છે ? ખરે, વધામણીનો સારી દર્શો. તારે આ છાતી ફાટી જતી હોય એમ કેમ ધબક ધબક થાય છે ? એને પણ આ દેહનો ત્યાગ કરી ધર્મપાળ જેવા પતિને મળવાનું મન થતું દર્શો. સર્વથા,

(ગીતિ.)

હૃદય-નાથને મળવા ઉછળે ક્ષણ ક્ષણ અધીર હૃદયંથી,
ખુદિ, ટેક, ભય, લજ્જા, પુનિત પ્રીતિને નથીજ પરિપંથી.

(વિદ્યાધરને લેઈ દાસી આવે છે, તેના હાથમાં લાકડી છે, પાંધડી ઉપર પોતીયું બાંધ્યું છે, એક ઘોતીયાથી કેડ બાંધી છે, ખભે દોરીલોટો છે.)

વિદ્યાધર—બાઈ, તમારો જયજયકાર થાઓ. ધનપાળ શેઠનાં કુળવંશ તમેજ કે ?

સુભદ્રા—મહારાજ, પધારો. આ આસન ઉપર વિરાજો. (શ્વાસ મુકતો લાકડીની સહાયથી બેસે છે.) વેદમૂર્તિ, પિતાજી ધનપાળના કુલદીપક સજ્જ અને સ્વસ્થ છે ?

વિદ્યાધર—આઈસાહેબ, હુંતો પરદેશથી આવ્યો છું, તે બીજું તો નથી જાણતો પણ વાટમાં એટલું સાંભળ્યું કે ધનપાળશેઠનું ધન જેવું આવ્યું હતું તેવું “બારૈયાનુ બારે વાટે” ગયું. લેવામાં તેમના ગોઠિયા, હવે તો તેમના દીપક સજ્જ નથી ને સ્વસ્થ નથી.

સુભદ્રા—(કંઈ લજ્જાથી) મહારાજ, હું તો એમના કુંવરની ખબર પુછું. ધનની મ્હારે શી સ્પૃહા છે ?

વિદ્યાધર—પેહેલી મ્હારી ખબર તો પુછો, અભ્યાગતની સેવા એ કુલવતીનો પરમધર્મ છે.

સુભદ્રા—અરે ભૂદેવ, મ્હારો દોષ છે તે ક્ષમા કરો, કહો, શરીરે સાળ છે ?

વિદ્યાધર—સાળ ન હોયએ તો આવીએ શું કરવા ?

સુભદ્રા—વાર વિદ્યાપતિ, આપનું કંઈ ઈચ્છિત હોય તે કહો, અને પછી મ્હારા પ્રાણેશ્વર કુલચંદ્રના વૃત્તાંત કહો.

વિદ્યાધર—બાઈ, વિદ્યાને ઈચ્છિત લક્ષ્મી, અને લક્ષ્મીને તો દીકરી ગણી શેકે દીધી શકે. પ્રાણેશ્વર તો પવન-તેતો અત્ર ત્રિવિધિ વાય છે, અને હું ચંદ્રલોકમાંથી આવ્યો નથી.

દાસી—(જરા ચ્હીડાઈને) કેહેતા હો તો કહી ઘોને, શું કરવા આમ પપળાવો છો ? નથી જોતા કે બાઈસાહેબના જીવનનો આધાર તમારા સંદેશા ઉપર રહ્યો છે ? દીખળ તે કેટલું ?

વિદ્યાધર—તું મને કોણ હુકમ કરનારી ? જા નથી કેહેતા. (ઉઠવાનું કરે છે)

સુભદ્રા—મહાજન, આપ એના બોલ ઉપર રીસાશો નહિ, માટે એસો જરા, શ્રમ ઉતારો, અને આ વિરહિત અળખાની અવસ્થા જુવો; કેવી થઈ ગઈ છે ?

વિદ્યાધર—(જરાવાર ન્યાળીને) કેવી છે તે સાંભળો,

(ઇંદ્રવિજય હંદ.)

અંગ-વિભૂતિ ગઈ પણ અંગ પડ્યું વિરહાનલથી બહુ પીળું,
યૌવનનું વન ઘેર અરણ્ય બન્યું દવથી, મન-ચિત્તળ વી'લું,
મૂલ બળ્યે તર કાષ્ટ બને લમ શુષ્ક બન્યું નવરૂપ રસિલું
છેક વિવેક ગયો સ્મૃતિને લઈ નાથ વિના ગયું ગૌરવ શીળું.

સુભદ્રા—(આંખમાં આંસુ લાવીને) ત્યારે કૃપા કરી પ્રાણનાથના સમાચાર કહો.

વિદ્યાધર—(મનમાં) હજી નામ દેતી નથી. (તાણીને) પણ ક્યા પ્રાણનાથ ?

સુભદ્રા—(નીચું વદન કરી) સુભદ્રાને ધર્મપાળ વિના બીજો કોઈ પ્રાણનાથ હોય ?

વિદ્યાધર—(મનમાં) હવે જરા વાત કર. (તાણીને) ભગિની, આર્ય ધર્મપાળ કુશળ વર્તે છે.

સુભદ્રા—(મનનો ખેદ કહાડતી હોય એમ શ્વાસ મુકી) તથાસ્તુ, પ્રભુ તમારૂં બલુ કરો. (દીન વદન કરી) પણ મહારાજ, તે હાલ ક્યાં છે તે કેહેશો?

વિદ્યાધર—હા, સાંભળો.

(ઇંદ્રવિજય છંદ).

કેસર ચંદન કંજ ગુલાબનાં ધાતુથી પંજર દિવ્ય મહેલુ,
સત્ત્વ મયંકનુ અસ્તર છે મકરધ્વજ ને રતિથીજ ઘડેલુ,
તત્ર સુધામય કોમલ પુલ્લ મૃણાલવિશે, અલિ, ધર્મ વિરાજે,
નાથ પુરી નિજ અંતરમાં, મુજને પુછતાં લલના ક્યમ આજે ?
અહો શું સ્ત્રીઓનાં ચરિત્ર !

સુભદ્રા—(સલજ્જ) મહારાજ, મહારા હૃદયમાં તો પ્રાણેશ્વર સદૈવ વિરાજે છે. તેમ ન હોય તો અત્યાર પેહેલાં સુભદ્રા ક્યારનીએ હતી નહતી થઈ હોત; પણ દૃષ્ટિગોચર કરવા ઉત્કંઠિત છું.

વિદ્યાધર—હૃદયમાંથી કહાડો ખારણે, એટલે આંખ આગળ આવશે.

સુભદ્રા—(દીન વદન કરી) સખિ, મહારીવતી આ મહાજનને તું વિનવ કે પ્રાણપતિના સર્વ વૃત્તાન્ત નિવેદન કરે.

દાસી—મહારાજ, આ અમારાં સુભદ્રાખાને મહારાજ ધર્મપાળ વિના જરાએ ગમતુ નથી. નથી ખાતાં, નથી પીતાં, નથી ઉંઘતાં, નથી સુતાં, નથી ખેસતાં, નથી ફરતાં; શ્વાસોચ્છ્વાસ આર્ય ધર્મપાળની માળા. શું કેહેવરાવોછો ? એ તો પતિવિના જરાએ રહી શકતાં નથી.

વિદ્યાધર—આપ તો રોજ રહી શકો એવાં છો.

દાસી—મહારી વાતનુ તમારે શું કામ ? પતિવિના મને કેમ થતુ હશે તે મ્હારૂં મન જાણે.

વિદ્યાધર—ને તમારૂં રૂપુષ્ટ તન સાક્ષી પુરે.

દાસી—(જરા ક્રોધ ખતાવી) પતિનો જોવો પ્રેમ તેવો સતીનો નેમ.

વિદ્યાધર—એમ છે કે ? પતિની પણ પરીક્ષા કરનારાં તમે ! ઠીક.

દાસી—હવે કેહેતા હો તો કહો સત્ત્વર. મહારાજ ધર્મપાળ આ વેળા શું કરે છે ?

વિદ્યાધર—(મનમાં) થાય છે, શો રથવાટ છે ? ધર્મપાળ ખુશી છે તે તો એ જાણે છે, તો એ ઘડી ટીખળમાં આ શાણી બગલી જેવી-દાસીનો વેશ ભજવનારીને પ્રેમનુ સ્વરૂપ શિખવીએ. “વાતમાં વર્ણુપ.” (તાણીને) સાંભળો ત્યારે,

(છદ્રવિનય છંદ.)

અંગ-તુરંગ વિશે ઘટ નાજુક વજ્રકપાટથી બદ્ધ કર્યો છે,
ક્રોમળ કઠૂણુ તંતુનો સાંકળથી કરપાદવિશે પકડ્યો છે.
વીર સુધીર અધીન બન્યો બલવાન છતાં બલ વિગ્ધલ જેતુ,
નાયત ખેલત મ્હાલત એ, “નહિ જો હત પ્રેમનુ બંધન તેતુ.”

સુભદ્રા—(આશ્ચર્ય પામીને મનમાં) અરે, મને આત્મહત્યાના દોષમાંથી બચાવી લેનાર શું આજ કોઈ દયાળુ મહાત્મા હશે ? પદ તો એજ આવ્યું. લાવ, ત્યારે ખાત્રી કરૂં, (તાણીને) આપ કોણ છો અને ક્યાંથી આવ્યા છો ?

વિદ્યાધર—હું કોણ છું તે હજી હું યથાર્થ જાણતો નથી, પણ આદિમાંથી આવ્યો ને અનાદિમાં જન્મી છું.

સુભદ્રા—મહાજન, એ વેદાન્ત તો અમારે શા કામનુ ? અમે તો આ સંસારનાં સત્ત્વ. હજી તો હલાવ બહુ લેવાના છે.

વિદ્યાધર—ખરૂંજ તો.

સુભદ્રા—ત્યારે યથાર્થ કહો કે આપ કોણ છો ?

વિદ્યાધર—(મનમાં) શો સ્ત્રીઓનો કૌતુક ઉપર મોહ ! આ સતી પણ જરા કૌતુક જાણવાને પતિની વાર્તા વિસરી ગઈ. (તાણીને) બાઈ-સાહેબ, સ્ત્રીએ વિસારેલો અને તિરસ્કારાયેલો હું એક રાંક પંડિત છું. હું વિદેશમાં સંકટ સહેતો ત્યારે તે અનેક પ્રકારનાં સુખમાં પુટ બની, છેવટ બહુ દિવસે હું આવ્યો ત્યારે પણ મને પડતો મુકી અવરજનની સેવામાં તત્પર થવા લાગી; એટલે હવે તો કંટાળીને વેદાન્ત ઉપર ધૃતિ મ્હોટી છે.

દાસી—કોઈ સતી એવી ન હોય કે પોતાના પતિને પડતો મુકે.

વિદ્યાધર—સતી હોય ત્યારે કે નહિ ?

દાસી—શઠને સતીની કીંમત ક્યાંથી ?

વિદ્યાધર—ત્યારેજ પતિ પરદેશ છતાં આમ સોજે શૃંગાર સંજ્યા છે તો ?

દાસી—મહારો પતિ પરદેશ છે, એવું તમે શાથી કહો છો ?

વિદ્યાધર—(આંખનો ના કેહેવાનો અણસારો કરી) પરદેશ નથી સારે ક્યાં છે કહો.

સુભદ્રા—(દાસી સામે જોઈને) સખિ, ખરે તું રોજ સાદે વેશે રહેતી હતી અને આજે શૃંગાર સજી આવી—એમ કેમ ?

દાસી—બાઈસાહેબ, આજે આપને આનંદનો સમય છે. (મનમાં) આ અટક્યાળાએ વાત છાની રાખવાના સોગન દીધા અને હવે મહારી ફજોતી કરેછે. વાંરૂં, જોઉ છું.

વિદ્યાધર—બાઈસાહેબને આનંદ, તેમાં ત્હારે પતિનો આનંદ કેમ થયો ? વળી સુભદ્રા બહેને તો હજી એક પણ શૃંગાર સજ્યો નથી, છતાં તમે કેમ આમ થનેનાટ કરી રહ્યાં છો ?

દાસી—(મ્હોં મરડીને) તમે મને કોણ પુછનાર ? મહારે પાલવે તેમ હું કરીશ, તમારે પાલવે તેમ તમે કરજો. હવે કહો—મહારાજ ધર્મપાળની વાત.

વિદ્યાધર—સારે સતી થવું સાંરૂં લાગતું હતું કે ? (સુભદ્રાને) બાઈસાહેબ, તમારા જેવી સતીને આવી દાસી ઘટતી નથી, અને એ જ્યાંસુધી અહિં હોય ત્યાંસુધી આપણે તો તમારી સાથે સંભાળણ કરનારા નથી.

સુભદ્રા—દાસી, મહારાજ શું ખોટું કહેછે ? આજે ત્હારે શૃંગાર ન થટે. જા ધરમાં.

દાસી—(રીસ કરી) બાઈસાહેબ, આ વાચાળ પંડિતના કપટ વચનથી આપ એના દેખતાં મ્હારૂં અપમાન કરો એ હીક નહિ. આ-જસુધી મહારો ધર્મ સાચવી હવે હું કંઈ પણ અનાય કામ કરું એમ આપ માનો છો ?

વિદ્યાધર—એવી બડાશ શું કરવા મારે છે ? સતી હોય તો બ-તાવ ત્હારો પતિ, નહિ તો ઉતાર ત્હારા શૃંગાર. (દાસીને ઇસારો કરે છે.)

સુભદ્રા—બહેન, ત્હં જે કર્યું હશે તે વિચારીનેજ. મહારા પ્રાણપતિને ત્હારો પૂરો વિશ્વાસ છે, એટલે મહારાથી પણ ત્હારામાં દોષ કેહેવાય નહિ. છતાં લોકવિરૂદ્ધ શાને કરવું ? માટે પતિવિના સાપના ભારા જેવા ઉતાર—આ ત્હારા શૃંગાર.

વિદ્યાધર—તમારા પતિને એના વિશ્વાસ હોય તો બલે, એના પતિને તો નથી.

દાસી—“અકર્મી માંડી રાંડ ઉપર શરો”. હોય, તેમાં સતીને શો દોષ ?

સુભદ્રા—(આશ્ચર્ય પામી દાસી સામે જોઈ રહે છે) દાસી, આ શું બોલી ? પતિને અકર્મી કેહેવાયજ કેમ ?

વિદ્યાધર—અસતી તો બધુએ કેહે. તમે સારાં તે બધાંને સારાં જાણોછો, બાકી હુંતો એને ક્યારનોએ કળી ગયો છું, કે પાકી ઠગણી છે, ઉભે બજારે ધણીને વેચે એવી છે.

દાસી—(રીસ કરીને) સખના રહેજો, સંભાળીને બોલજો. મહારા જેવી ભુંડી કોઈ નથી.

વિદ્યાધર—વાર, હવે તેતો થયું, ધણીને રક્ષણતો મુંકી અહીં સુખ ભોગવવા આવી, પણ હવે આટલા દિવસથી જેનું અન્ન ખાય છે, તેનું તો કંઈ માન; ઉતાર ત્હારા શૃંગાર.

દાસી—(રીસમાં) નહિ ઉતારું.

વિદ્યાધર—તારે કેહે કે હું પુંથલી છું.

દાસી—(રીસમાં) નહિ કહું.

વિદ્યાધર—તારે આપણે એવી નકટી પાસે ઉભા રહેનારા નથી. (ઉઠવાનું કરે છે.)

સુભદ્રા—મહારાજ, ક્ષમા કરો, એસો. (દાસીને) દાસી, આજે તને શું થયું છે ? આમ કરવું હોય તો જ ત્હારે ઘેર.

દાસી—(ચ્લીડાઈને) બાઈસાહેબ, આ ઠગ ધૂર્તનું કેહેવું માની મને આપ આમ ફહાડી મુકવા તૈયાર થયાં તો હ્યો, ખરી વાત કહી દેઉં.

સુભદ્રા—(આશ્ચર્ય ક્રોધથી) તારે શું અત્યાર સુધી ત્હેં મને ખરી વાત નથી કહી ?

વિદ્યાધર—જેયું ? જેમ આજસુધી તમને ઠગ્યાં તેમ પતિને પણ એ કેમ ઠગતી નહિ હોય ? અને હવે ગુણ વાત ઉઘાડી કરવા ઉભી થઈ છે, માટે હવે તો ઉતારો એના શૃંગાર. (જવાનું કરે છે.)

દાસી—વિદ્યાધર, નહિ ઉતારું. (સુભદ્રા આશ્ચર્યથી જોઈ રહેછે.)

વિદ્યાધર—“વિદ્યાધર,” “વિદ્યાધર” કોને કેહે છે ? ચાલ, ઉતાર ત્હારા શૃંગાર, નહિ તો બતાવ ત્હારો પતિ.

દાસી—(ખૂબ ચીડાઈને) મહારા પતિ તે તમે, વિદ્યાધર તે તમે, હવે કંઈ કેહેવું છે ? (સુભદ્રા ચક્રિત થઈ એક બીજા સામે જુવે છે.)

વિદ્યાધર—(ખડખડ હસીને) સ્ત્રીના પેટમાં વાત રહે ? તેમનાથી તો—

(ગીતિ.)

ખોડપ શૃંગારતણા શીકા ને શૃંખલા ધરો તનમાં,
શિરસાટે ફહેવાની વાતો તે પણ રખાય નહિ મનમાં.

સુભદ્રા—(દીન વદનથી) બહેન, આ વાત ત્હેં કેમ છાની રાખી ? દાસી જાણી મ્હેં કેટલીકવાર તને તરફેણ કર્યા હશે ? ત્હારી પાસે કેટલાં હલકાં કામ કરાવ્યાં હશે ? અને ત્હેં કંઈ ઇસારો પણ ન કર્યો ?

દાસી—આઈસાહેબ, આપ ઉદાર છો, મને ઓળખશો તો સેવા કરવા નહિ ઘો, અને આ પ્રસંગે બીજી દાસીનો વિશ્વાસ નહિ, તેથી વાત છાની રાખવી પડી.

સુભદ્રા—આર્ય વિદ્યાધર, ત્યારે આપ અત્યારસુધી પ્રચ્છન્ન કેમ રહ્યા ? મહારા પ્રાણેશ્વરના સહચારી અને મહાત્મા અમરસત્રના પરમ મિત્ર, તે આપજ ?

વિદ્યાધર—તેજ આ ચાડીયણુ સ્ત્રીનો ભર્તા.

સુભદ્રા—જેણે—

(શિખરિણી વ્રત.)

સુભદ્રાનું હેતે ધન તિમિરમાં રક્ષણુ કર્યું,
નિરાશાથી સૂના હૃદયમાં જીવન ભર્યું,
પ્રિયાને પ્રેરીને વિરહસમયે પાલન ક્રોધું,
નિવારી હત્યાથી મધુર વચને શિક્ષણુ દોધું.

વિદ્યાધર—તેજ આ અનાર્ય સ્ત્રીનો પતિ.

દાસી—(ચીડાઈને) તેજ આ સતી સ્ત્રીને પીડનાર દુરાત્મા વિદ્યાધર.

વિદ્યાધર—અહો ! આ તો પતિને પણ ગાળો ભાંડતી દેખાય છે !

સુભદ્રા—બહેન, ચીડાય છે શું કરવા ? એતો ત્હારા પતિ, એ બોલે તેમાં આપણે શાને મુઝાઈએ ?

દાસી—વારેવારે પજવે તેને શું કરીએ? બાઈસાહેબ, હું શી ખોટી છું કે એ મને અનાયાં કેહે? એ સારા હશે કે?

વિદ્યાધર—જે, તું જુડી હરી, દગણી હરી, ચાડીયણ હરી, પતિને ગાળો ભાંડનારી હરી, આજ્ઞા તોડનારી હરી, હવે આથી બીજી શી અનાયતા?

દાસી—હવે લાજે, લાજે જરા, બોલતાં. શું તમનેજ બોલતા આવડે છે? સાંભળો, બાઈસાહેબ, જુહું બોલવાનું એમણે કહ્યું, દગાધ કરવાનું એમણે શિખવ્યું, પોતે પોતાની આજ્ઞા તોડાવી, હાથે કરી ગાળો બાંધી, અને હવે મહારં નામ દેવા આવ્યા છે!

વિદ્યાધર—હમે તો કંઈ ત્હારું નામ દેવા આવ્યા નથી. હમે તો સંદેશો કેહેવા આવ્યા છીએ.

દાસી—સંદેશો શાનો? હવે હું જરાએ છાનું રાખનારી નથી, કેહેવું હોય તો કહો, નહિ તો કહી દેઉ છું વધામણી.

સુભદ્રા—(આનંદ અર્ધેય દેખાડી) શી વધામણી છે?

દાસી—સાંભળો, બાઈસાહેબ,

વિદ્યાધર—મહારે શું? ત્હારાં છોકરાંનું ધનામ જશે.

દાસી—મહારાં તેમ તમારાંએ ખરાં કે નહિ? ધણાએ કમાઈ લાવશે—આ કહું—

વિદ્યાધર—જે કહું તો તને ત્હારા છોકરાના—

દાસી—તમે કેહેશો કે કુવામાં ન પડું તો તને ત્હારા છોકરાના—તે એમ કોઈ તમારા સમ માનવાનું નથી, સાંભળો બાઈસાહેબ.

વિદ્યાધર—સાંભળો હું કહું.

દાસી—હું કહું.

બન્ને સાથે—બાઈસાહેબ, સાથે લાગાં,

(રોળા વૃત્ત)

માયાવર્તોનો અમલ દશા અખળાની રા'ની,

સેનાપતિનો નાદ દુષ્ટ મંડળનું પાણી,

ધર્મપાળનું કલંક બાર પૃથ્વીનો ભારે,

ઉતર્યા છે આ કાળ અમર ચ્હડતાં અધિકારે.

સુભદ્રા—(ભાર કહાડતી હોય તેમ શ્વાસ મુકીને.) હા-શ, અંતે

ધર્મનો જય થયો. પણ હવે પ્રાણનાથ ક્યારે આવશે? વિદ્યાધર, મ્હારે શાં વધામણાં દેવાં તમને?

વિદ્યાધર—આ ફૂટેલ સ્ત્રીએ મ્હાર વધામણુ ઝુટાવી લીધું, પણ હવે ધર્મપાળને પ્રત્યક્ષ લાવી વધામણુ લેઈશ, ત્યારે એ શું કરશે?

દાસી—તમે બાઈસાહેબ પાસે વધામણી લેશો ત્યારે હું બાઈસાહેબ પાસેથી લેઈશ.

વિદ્યાધર—આવજો લેવા. પણ હું જાઉં, મહારાજ ધર્મપાળ આવતા હોય તો વેહેલા વેહેલા લેઈ આવું. (જય છે અને જતાં જતાં) અહો, શો સ્ત્રીઓને પતિપ્રતિ મોહ! પુનિત દાંપત્યને અવર અવલંબનની અપેક્ષા નથી. જીવોને

(માલિની વૃત્ત.)

અમર-વિજયકેરા ગુચ્છની કીર્તિ-વાસે,
સકલ જગત મધ્યે પૂર્ણ અહલાદ બાસે,
પણ રમણ-રતા આ નિઃસ્પૃહા કંથ ઝંખે,
પતિ વિરહ સતીને નિત્ય ને નિત્ય ઝંખે.

મને તો એમજ જણાય છે કે પુનિત અને નિઃસ્વાર્થ પ્રેમ પ્રેમદાઓનોજ છે. કાંકે-

(વસંતતિલકા વૃત્ત.)

સેવે સદા જનકને દુહિતા સુભાવે,
પદ્મોપ યુક્ત પતિને દયિતા નભાવે,
ઉચ્છેરતી શિશુજનો જનિતા સ્વભાવે,
ના સ્વાર્થ સૌખ્યનો તમા પ્રમદા ધરાવે.

(જયછે.)

સુભદ્રા—સખિ, હવે પ્રાણનાથ વેહેલા આવે તો બહુ સાર, આજ સુધી તો જેમ તેમ કરી ધૈર્ય રાખી રહી છું, પણ હવે નથી રહેવાતું. અને જ્યારથી આ ત્હારા પતિએ પ્રાણનાથ આવવાની વાત કરી છે, ત્યારથી તો જીવ તલપાપડ થઈ રહ્યો છે.

દાસી—બાઈસાહેબ, આર્ય ધર્મપાળ ક્ષણે ક્ષણે આપની પાસે આવતા જાય છે; એમને પણ આપને મળવાની ઉત્કંઠા ઓછી નથી. મ્હારા ધરવાળા તો કેહેતા હતા કે રણસંગ્રામમાં પણ તમને એક ક્ષણુ વિસાર્યો નથી, તો હવે એ થોડી વારમાંજ આવશે.

સુભદ્રા—ત્યારે તો પ્રાણુનાથને વધાવી લેવાની તૈયારી કરવા, ચાલો, આપણે ધરમાં જઈએ.

દાસી—(મનમાં) ધર્મપાળ આને આ વેશમાં જીવે એજ હીક. (તાણીને) બાઈસાહેબ, મહારાજ ધર્મપાળને તો જ્યાં આપ ત્યાં ધર, અને આપનો આનંદ એજ વધાવો.

સુભદ્રા—(આંખમાં અશ્રુ લાવી) બહેન, તું ખરૂં કેહે છે. મહારાં તે એવાં શાં ભાગ્ય કે મને આ ભર્તાર મળ્યા?

દાસી—બાઈસાહેબ, હીરો કુંદનમાં જડાયો છે. ધર્મપાળને સુભદ્રા અને સુભદ્રાને ધર્મપાળજ ઘટે છે.

સુભદ્રા—પણ બહેન, મહારામાં તે એવા શા ગુણ છે? મહારો તો સ્વભાવ કે એમને સુખ આપવું ને એમને પ્રસન્ન કરવા, એમાં શું વધારે?

દાસી—ને એમનો સ્વભાવ કે તમારૂં લાલન પોપણ કરવું.

સુભદ્રા—સખિ, તું મહારો પક્ષ કરે છે, જોને, એ કુલદીપક દુષ્ટનો પરાજય કરે છે, સાધુનું પોપણ કરે છે, અને જે એમનો સંગ કરે તેને સુખી કરે છે, હું શું કરું છું?

દાસી—એવા પ્રતાપીને સહાય, અને તેમનું તથા તેમના સંગીનું ભદ્ર.

સુભદ્રા—સ્ત્રી સ્ત્રીનું ઉપરાણુ લે એ સ્વાભાવિક.

દાસી—અને સતી પતિનું ઉપરાણુ લે એ પણ સ્વાભાવિક.

સુભદ્રા—પણ બહેન, આપણે કંઈએ તૈયારી ના કરીએ, ત્યારે પ્રાણુનાથ અવિવેકી ધારશે—હોં.

દાસી—જ્ઞાલમાં વિવેક હોય નહિ, છતાં પણ તૈયારીમાં આપનું મન કંઈ કરે.

સુભદ્રા—સખિ, ખરે, એ સૂર્ય જેવા પ્રતાપી અને વિજયના પ્રભાવે સવિશેષ તેજોમય પ્રાણુનાથ સામે મહારાથી કેમ જોઈ શકાશે? મને તો હર્ષ, શોક, ને દૈન્યથી કાંઈ સૂઝ નથી પડવાની. માટે સખિ, મહારી પાસે ને પાસે—(એટલામાં જય જય શબ્દ થાય છે.)

સુભદ્રા—અરે, પ્રાણુનાથ આવ્યા; સખિ, ચાલો સામાં. (ઉઠતે અને ચાલતે ચાલતે) અરે, મહારા પગ કંપે છે, મહારી છાતી ભરાઈ આવે છે, આ આંખે તો તિમિર આવ્યાં; બહેન, મસ્તિષ્ક પણ ભમે છે. હવે હું શું કરું? (દાસીને ખભે ટેકો દેઈ ઉભી રહે છે.)

દાસી—બાઈસાહેબ, આર્ય ધર્મપાળના આટલા ભગીરથ શ્રમનું ફળ આપ પોતેજ છે. હવે આપની સમીપ રહેવા આવનાર આગળ આમ હૈયાસૂનાં થવાય કે? જીવો એ તો આ આવે. (ધર્મપાળ પ્રવેશ કરે છે.)

ધર્મપાળ—(દૂરથી સુભદ્રાને જોઈને).

(ગીતિ.)

ગ્રીષ્મ કાળને અંતે, શુષ્ક બનેલી ધરાસમી પ્યારી,
વિરહ-વ્યાધિથી ત્રસ્તા, મૃગી, નયનમાં રહી જીવ ધારી.

માટે હવે હું સત્ત્વર જઈ એને મળું. (આગળ જાય છે.)

સુભદ્રા—સખિ, આ તે શાણુ કે સાચુ? પણ તું મહારાથી જરા વેગળી ખસીશ નહિ, મને આશ્રય તો માત્ર—

દાસી—(ધર્મપાળને છેક પાસે જોઈ) ધર્મનોજ છે. (ધર્મપાળ પાસે આવે છે એટલે દાસી જરા દૂર જાય છે, એટલે બન્ને જણ વળગી પડે છે. થોડી વાર એમ રહ્યા પછી દુસકાં ભરતી સુભદ્રા પતિને ખબરે અને માથે હાથ નાખે છે, અને એક ટશે ને ટશે જોઈ રહે છે.)

સુભદ્રા—પ્રા-ણ-ના-થ-આપ ખુશી છો?

ધર્મપાળ—(સુભદ્રાની ચીખુક ઝાલી તેના સામે જોઈ) પ્રિયે,

(દ્રુતવિલંબિત વૃત્ત.)

ગલન રાન જતાં સરિતા મળી,
અહિસટે હૃદયે કુસુમાવલી,
અમૃત જીવન જીવનું અંગમાં,
ક્યમ ન હોઈ અલેતિ ઉમંગમાં.

પરંતુ, પ્રિયે, તારા આવા હાલ કેમ થયા? (સુભદ્રા અંગુઠાવતે જમીન ખોતરતી અને દુસકાં ભરતી નીચું જોઈ ઉભી રહે છે.)

વિદ્યાધર—(પ્રવેશ કરી દાસી પાસે જઈ) અલિ વ'ડકારી, જો આ દંપતી કેવાં હસે છે ને રડે છે, રડે છે ને હસે છે? ચાલ, આપણે પણ બહુ દિવસે મળ્યાં છીએ તે જરા નહાનાં છોકરાં થઈએ. (દાસીનો હાથ ખેંચે છે.)

દાસી—(હાથ તરછોડતી) મુંકો, મુંકો, હવે, છેક નકટા શું થાઓ છો? જરા તો શરમાઓ.

વિદ્યાધર—તારે પરણીતી શું કરવા? પતિ સાથે સતી ને યતિ સાથે મતિ. માટે ચાલ, નહિ તો લેઈ જઈશ ઉચકાને. (ફરી ખેંચે છે.)

દાસી—લાજે, લાજે, જરા કોઈ દેખે તેનીએ શરમ છે કે નહિ?

વિદ્યાધર—શરમ જ્ઞાની ? ઘોડે ચઢીને મશાલ બાળી પરજ્યા છીએ, ને બહુ દહાડે આવ્યા છીએ. તે બે ઘડી, “તું બહાલી” ને “હું બહાલો.” એવી માલવિનાની વાતો કરી પછી પાછાં હતાં એવાં થઈએ, ચાલ—(કાન બણી મહો લેઈ જાય છે. દાસી ધક્કો મારે છે.)

દાસી—આ ભાયડાની ડાગળી ખસી કે શું ?

વિદ્યાધર—(ધીમેથી) મૂર્ખા, આ પવિત્ર પ્રેમમાં અંતરાય થવાય ? ચાલ.

દાસી—(સમજી હોય એમ બતાવી) જાઓ, તમે તમારે રસ્તે. હું તો આ ચાલી-મેહેલમાં-સામગ્રી તૈયાર કરવા. (બન્ને જણુ જાય છે.)

ધર્મપાળ—પ્રિયા, છેક અધીરી થઈ ગઈ ? ચાલ જરા બેસીએ. (એક આસન ઉપર લેઈ જાય છે, સુભદ્રા ધર્મપાળના ખોળામાં માથું મુકી સુવે છે.)

સુભદ્રા—પ્રિયતમ, તમારા વિના હું નિરાશ્રિત બની. (એમ કહી પાછી ટુસકાં ભરે છે, આંખમાં જળ આણે છે, ધર્મપાળ તેના બરડા ઉપર અને માથાઉપર હાથ ફેરવતો તેના સામે જોઈ.)

ધર્મપાળ—પ્રિયે, હવે કંટ ખટ થયું. દુઃખ પછીજ સુખની ખરી ગણના થાય છે. હવે મહારાજા અમરસત્રના પ્રતાપે ધર્મથી સુભદ્રા જરાએ દૂર થવાની નથી. માટે પ્રસન્ન થા.

સુભદ્રા—પ્રાણનાથ, હું અભાગિણીને માટે તમને સર્વેને આટલું બધું દુઃખ પડ્યું.

ધર્મપાળ—એ શું બોલી ? પ્રિયા, જેનેલીધે આટલો ઉદય થયો, સર્વત્ર શાન્તિ ફેલાઈ, તેને અભાગિણી કોણુ કેહેશે ? તેમ પોતાના પ્રાણના રક્ષણમાં દુઃખ પણ કેવું ? અને દુઃખ પડ્યું હોય તોપણ અનેક સુશીલા સતીઓનાં દુઃખ ટાળવા જરા શ્રમ કે વિરહ વેદવો પડે, તે દુઃખ નહિ પણ સુખનું સાધન છે. સ્વધર્મ કરતાં સુખ આવે છે.

સુભદ્રા—મને પેહેલું એટલું કહો કે તમને બહુ દુઃખ પડ્યું હતું ?

ધર્મપાળ—

(રોળા વત્ત.)

રાત દિવસ પલમાન ધ્યાન બદ્રાનું થાએ,
દશ ઇન્દ્રિયનાં જ્ઞાન પ્રિયાબધિ મધ્ય સમાએ,
લયમાં એકજ તાન, યોગ્યતા ત્હારી કરવા,
દુઃખ તણે ત્યાં જ્ઞાન હોય કે વપુની પરવા ?

સુભદ્રા—(પ્રેમથી સુતે સુતે ધર્મપાળને વલગી પડી) પ્રિયતમ, ખર કેહેજો, યુદ્ધના મહા ધોર પ્રસંગે હું તમને સાંભરતી હતી ?

ધર્મપાળ—(ગંભીરાર્થથી) પ્રિયે, આ કેવો પ્રશ્ન ?

(શાર્દૂલવિક્રીડિત વ્રત.)

જ્ઞાનીને વ્યવહાર છે પણ રહે સદ્વૃત્તિ આત્મા પ્રતિ,
લોભી વાત વિવેકમાં કુશળ, ના લક્ષ્મી વિસારે રતિ,
કામી કષ્ટ સદા સહે પણ ધરે નારીવિશે દુર્ભતિ,
તો આ ધર્મ કરી શક્યો ક્યમ હશે ભદ્રા તણી વિસ્મૃતિ ?
પરંતુ પ્રિયા, ચાલો હવે ધરમાં જઈએ.

સુભદ્રા—(પુનઃ અલિંગન દેઈને) જવાય છે. કેટલો સમય થયો મળ્યે તે જાણો છો ?

ધર્મપાળ—(દબાવીને) અધીરી—

(ગીતિ)

શતવર્ષસમી ધટિકા, લેખે ગણુતાં થયો જેહ કાળ,
ત્યાંલગ્નો પ્રાણુ બહિશ્ચર, છૂટા પડતાં ડર્યો વિરહવ્યાળ.
અહો, કેવો વિષમવ્યાપાર ? દુઃખના દા'ડા લાંબા, સુખના દા'ડા ટુંકા !

સુભદ્રા—પ્રિયતમ, તમને મહારાવિના ગમતું હતું ?

ધર્મપાળ—(હસીને)

(દ્રુતવિલંબિત વ્રત.)

શ્રમરને જ્યમ કુંજવિના ગમે,
સરસ સારસ જોડ વિના રમે,
વહુવિના ચક્રવે ભમતો વને,
તુજવિના ગમતું ત્યમ ધર્મને.

સુભદ્રા—(નાથની મૂછઉપર હાથ ફેરવી) મહારા પ્રાણેશ્વર, હવે મને જરાએ સૂની મુકશેા નહિ હોં—જ્યાં તમે ત્યાં હું.

ધર્મપાળ—વલ્લભા, છે તો એમજ; વળી હવે જીદાં પડવાનો અવકાશ જ ક્યાં છે ? મદન મૃત થયો; વિષય બળ અબળ થયું; માયા મિથ્યા જણાઈ. હવે તો જ્યાં ધર્મ ત્યાં સુભદ્રા. પણ હવે ધરમાં જઈશું ?

સુભદ્રા—હા જઈએ છીએ. પણ એટલું કહો કે તમને મહારો કોઈ વેળા દોષ જણાયલો ?

ધર્મપાળ—બેલી,

(રોળા વ્રત.)

કૌસ્તુભમણિમાં ડાઘ, સૂર્યમાં તમસ લગારે,
રધુકુલમધ્યકલંક સુધામાં વિષ જળ ભારે,
દુર્ગુણ નિર્ગુણ તણો, સૃષ્ટિ-લીલામાં ખામી,
દોષ સુભદ્રાવિશે જીવે મૂરખ કે વામી.

સુભદ્રા—એવું એવું બોલી તમારી ઘેલીને વધારે ઘેલી કરવી હોય તો તમે જાણો, બાકી મૂરખ કે વામી શિવાય બીજાને દોષ ન જણાય એવું તે કોણ માનશે? જીવો, પેહેલો દોષ તો એજ કે જેનેમાટે આટલું બધું ભારત થયું, તે તો ધરમાં બેસી મૌન મારતી હતી. કહો મહારાથી તમને શી સહાય થઈ છે? (ઝોછું આણે છે.)

ધર્મપાળ—(હસીને તેની હડપચી પકડીને) મુઝે,

(શિખરિણી વ્રત.)

વિના પાંચાલી શું કુરૂપતિ અધો ભીમ પટકે,
વિના ચંદા શાનો તિમિરરણુમાં વ્યોમ ઝળકે,
વિના ભક્તિ જ્ઞાની મરણુસરણી ના ત્યજિ શકે,
સુભદ્રાની તૃણા રહિત સમરે ધર્મ ન ટકે.

સુભદ્રા—વાહરે, મહારા મીઠાબોલા નાથ, આ સ્તુતિપાઠ રાજ્ય દરબારમાંથી શિખી આવ્યા કે?

ધર્મપાળ—સત્ય વચન સ્તુતિપાઠમાં નથી ગણાતું.

સુભદ્રા—ગમે તેમ હોય, પણ હું તો ભવોભવની તમારીજ છું. સારી તોએ તમારી ને નહારી તોએ તમારી, પાને પડી તે પાલવી લેજો.

ધર્મપાળ—બહુ સાર, પ્રિયા, આપને પાલવી લેઈશું. પણ હવે કહો તો ખરાં કે આપ આમ કેમ થઈ ગયાં છો?

સુભદ્રા—કેવી થઈછું?

ધર્મપાળ—શરીરે અર્ધી.

સુભદ્રા—અર્ધું શરીર ગયું હતું તેથી અર્ધી થઈ, હવે પાછું આવ્યું તો આખી થઈશ.

ધર્મપાળ—પ્રિયા, આમ કલેશ કરાય કે? સુખ દુઃખ તો સર્વને હોય છે. રાત દિવસ આમ ચિંતામાં ને ચિંતામાં શરીર સુકાવી નંખાય? ક્યાં ગયું તહાર તેજ?

સુભદ્રા—(જરા હાસ્ય કરી) સમીપ રહી હૃદય હરી લીધું, ફાં
જઈ તેજ હરી લીધું, અને હવે પુછે છે કે ક્યાં ગયું ત્હારું તેજ ?

ધર્મપાળ—પ્રિયવાદિની, મ્હું તેજ હરી લીધું હોય તો લે હું
પાછું આપુછું.

સુભદ્રા—ગ્રહણ કરવા તત્પર છું, આપનું તેજ આપનેજ શોભા
આપશે. મ્હારે તો લેવાએ નથી ને દેવાએ નથી.

ધર્મપાળ—અસ્તુ, પણ હવેથી આમ ચિંતા ન કરીશ.

સુભદ્રા—તારે હવેથી આમ વિયોગ ન કરાવશો.

ધર્મપાળ—બહુ સારૂ. પણ હવે ઉઠશો.

સુભદ્રા—(ઉઠતે ઉઠતે) હાજ તો, તમને ભાર લાગતો હશે.

ધર્મપાળ—(પાછી સુવાડીને) પ્રિયે,

(દ્રુતવિલંબિત વૃત્ત.)

કુસુમ-કંદુક અંકવિશે પડ્યે,

ત્રિવિધિ વાત કલેવરને અડ્યે,

અસહ ભાર થતાં વ્યથ થાયછે.

લમ મને તુજ ભાર જણાય છે.

સુભદ્રા—(પતિને દાખીને) એવું એવું બોલી વ્હાલી ને વ્હાશો
મા ? ભાર તો લાગેજ તો.

ધર્મપાળ— (શિખરિણી વૃત્ત.)

ન કન્યાને ભૂષા લધુ લલિત અંગે વ્યથ કરે,

નવોઢા ના માને વ્યથ ઉદરમાં ગર્ભ પ્રસર્યે,

ન માતાને પીડા કૃશ કટિવિશે બાળક ધર્યે,

મને બિંબૌછીની મૃદુ તનલતા ભાર ન ભરે.

સુભદ્રા—જેને બોલે બંધ નહિ, તેને તે શું કરે ? દાખલા
તો આમનાયે મળે ને તેમનાયે મળે, પણ હું તો વિસરી ગઈ. ચાલો,
હું આપને અર્ધ આપી પૂજા કરું.

ધર્મપાળ—તે તો ત્હું ક્યારનુએ કર્યું છે; કાં કે,

(શિખરિણી વૃત્ત.)

વધાવ્યો કલ્યાણી ઉભય કરના મૌકિતક-સરે,

દિધા અર્ધ્યો રૂડા સુનયન-સુધાના શ્રમહરે,

કર્યા અંગે લેપો, સુખ-અસિતકેરા પરિમળે,

પ્રિયે, સંતોષ્યો ત્હું પ્રણય-વચનોના હિતફળે.

પણ પ્રિયા, ચાલો હવે, ઘરમાં જઈ સારા વસ્ત્રાલંકાર પહેરો. અગર જોડે—

(શાર્દૂલવિકીડિત વત્ત.)

જાંખે અંગ છતાં રૂડાં અવયવો સ્વાભાવિકાં મંડન,
હીરા, માણુક, પાન, મૌકિતક, મણી, કે શું કરે કુંદન ?
વેણી કંકણ ચંદ્રહાર નથની સૌભાગ્યનાં સૂચક,
પહેરો સુંદરિ, ધર્મપાળ પતિના આનંદનાં રોચક.

સુભદ્રા—મહારા અલંકાર તો આપ છો તે પાસે છો, હવે હું તો કંઈ પેહેરનારી નથી.

ધર્મપાળ—તારે હું પેહેરાવું.

સુભદ્રા—આપના હાથે તે એમ કરાવાય ? ચાલો, આપની ઇચ્છા છે તો હુંજ સત્ત્વર શૃંગાર સજ્જ લેઈશ. પણ હવે તો એટલી-વારે આપનાથી દૂર રહેવું ગમતું નથી.

ધર્મપાળ—દૂર રહેવાનું પ્રયોજન પણ શું ? સમીપ રહી ક્યાં અલંકાર નથી સન્નતા ?

સુભદ્રા—(આંખમાં સ્નેહ ભરી) મંડિતા સુંદરિઓ પુરૂષોની ચિત્તહારા થાય છે, પણ મંડન સજ્જતી વેળા તો અભાવ આવવાના બયથી સ્ત્રી વિવિક્ત સ્થાન શોધે છે.

ધર્મપાળ—મહારી ચતુર પ્રિયા, જડ અને વિષયી પ્રેમને માટે એમ હશે; પરંતુ પુનિત સ્નેહથી મર્દિતા, વિશુદ્ધિ-વારિથી સ્નાતા, અને સરલતારૂપી સૂક્ષ્મ અંબરથી સુશોભિતા, સત્ત્વરૂપી લાવણ્યથી ચિત્તહારા પ્રેમદાને અલંકાર પેહેરતી નિરખતાં ક્યા શુદ્ધ પ્રેમીનો સદ્ભાવ નથી વધતો ? નિષ્કામ પ્રીતિની તો વૃદ્ધિજ ઘટે. માટે ચાલો. (એક ખીમનો હાથ પકડી જાયછે.) (તેપથ્યમાં).

(શાર્દૂલવિકીડિત વત્ત.)

શીળો યોગ મૃણાલ ને અલિતણો આભા અને ધ્વાન્તનો,
તારા વ્યોમતણો શશી કુમુદનો કાન્તા અને કાન્તનો,
ચિંતા દુર્જનને, વિરામ રવિને, કલ્પલ ગંગા તટે,
નિદ્રા ધાર્મિકને કળા પ્રકૃતિની આ સંધિ કાળે ઘટે.

છઠ્ઠો અંક સમાપ્ત.

અંક સાતમો.

સ્થલ, ભૂપાલના મેહેલનીપાસેનો ઘંટાપથ.

(અમરસત્ર અને વિદ્યાધર પ્રવેશ કરે છે.)

અમરસત્ર—વયસ્ય, આપણે રાજ્યમહાલયસમીપ આવ્યા, જો.

(શાર્દૂલવિકીરિત વ્રત.)

જેમાં વ્યાલ, મયૂર, વ્યાઘ્ર, વૃષભો, સર્વો વિરોધી રહે,
ધીકે જવાલ તથાપિ તાપહરિણી ગંગા અભંગા વહે,
વ્યાપ્યે ઝેર પિશાચ પ્રેત મરતાં ધૂટે સુધા-નિર્ઝર,
તે કૈલાસ-મહાલયે સ્થિર વસે નિઃસંગ સિદ્ધેશ્વર.
વિદ્યાધર—મહારાજ, એ કૈલાસને તો આપે,

(શાર્દૂલવિકીરિત વ્રત.)

જેમાં શાન્તિ-સુધા સરે, પ્રણયના નિત્યે કુવારા ઉડે,
સ્વેચ્છાથી બહુ હંસ-યુગ્મક તરી સંસારસિંધુ, ઉડે,
જ્યાં આનંદ અખંડ, સિદ્ધિ સ્મરણે, સતકીર્તિ-તેજે ભર્યું,
જ્યાં જાતાં ગતિ કુંહિતા કુજનની, વૈકુંઠ એવું કયું.

અમરસત્ર—એમાં મહે શું કયું? એ તો મહારાજધિરાજ સિ-
દ્ધરાજની કૃપા.

વિદ્યાધર—અસ્તુ. પણ,

(ગાતિ.)

શઠનિગ્રહને માટે, કૃષ્ણે અર્જુન કર્યો જ્યમ નિમિત્ત,
આત્મારામ નૃપાલે, ત્હારા ઉપર બતાવ્યો સ્વમ પ્રીત.

અમરસત્ર—એ અપૂર્વ પ્રીતિને પાત્ર હું થયો એ પણ તેમનીજ
કૃપા.

(સાંભળતો હોય એમ બતાવીને) પણ, સાંભળ, કાઈ રદન કરતી
આર્તી સ્ત્રીનો સ્વર છે.

વિદ્યાધર—(સાંભળીને) એ તો પેલી માયાવતી. સાંભળો, શું
વિલપે છે ?

(નેપથ્યમાં માયાવતી ગાય છે.)

(રાગ માલ.)

માયા વિહારી, માની ધૂંતારી, ઝાલીને આરી, બહેરે આ મહારી કાય,
બાંધીને ચારી, માનીને પ્યારી, નાથ વિસારી, બહેરે આં ટેક.

સાખી.

રગરગ જેર મહડ્યું મને લાગી, હંયામાં આ શી આગ,
કાળુ પડ્યુ મુખ કજળી કળા ગર્ધ, રાખ થયા મુજરાગ,
મા'રી થાય ખવારી, હારી રે હારી, થઈ છું અકારી. બહેરે આં ૧

સાખી

વિજય કર્યો ત્રણ લોકમાં, મહારી, વરતી ભવોભવ આણ,
નાથ કરી વશ પાડ્યું હતું મ્હેં, દુષ્મનમાં ભંગાણ,
કરી જરી વિજરી, ચેષ્ટા નકારી, મોહ વધારી. બહેરે આં ૨

સાખી.

મેના રયેનસમી હતી મહારી, પકડી લીધી જ્યમ સ્તેન,
એકલડી હવે હરભડું, આવે, ત્રસ્ત મૃગી-મુખ ફેન,
મને મારી-ઓ-મારી, ઘા કરી કારી, જાત વિદારી. બહેરે આં ૩

સાખી.

દંભ ચરિત બળ કામ ન આવ્યાં, કામ ન આવ્યું સ્વરૂપ,
સ્નેહી સબંધી કામ ન આવે, છોડે યદા વર-ભૂપ,
મીઠી તે થઈ ખારી, વારિમાં છારી, જાણી નિવારી. બહેરે આં ૪

સાખી.

વામાનુ બળ વામ શરીરે, અવિદ્યામાં મુજ જોર,
છેદ કરે તેનો, બહાર કરો કોઈ, છેક બનો શું કઠોર,
મારા બ્રાત શિવારિ, યુક્તિ પ્રસારી, લ્યોને ઉગારી. બહેરે આં ૫

સાખી.

ઓ-મોઈ-ઓ-મોઈ-હાય-કપાઈ હું, વત્યો છે કાળો કેર,
સજ્જનનાં સુખ મંથન કરતાં, ઉપન્યું હળાહળ જેર,
હું તો થઈ છું ખીચારી, છે' દઈ ભારી, ફેલે છે હલારી. બહેરે આં ૬

સાખી.

ચિત્તહરા ગુણી દક્ષ બલે પણ, પ્રેમ તજે નિજ કંથ,
ચૂલે પડી ચતુરાર્થ તજે સહુ, સત્તા પડે પણ પંથ,
મહારી શિખ મનધારી, કામ વિચારી, કરજો સુનારી. બહેરે આં ૭

અમરસત્ર—ખીચારીને બહુ કષ્ટ પડતુ હશે.

વિદ્યાધર—એણે શું ઓછુ કષ્ટ દીધુ છે ?

અમરસત્ર—પણ દુઃખી ઉપર દયા લાવવી કે નહિ ?

વિદ્યાધર—કીડીયારાના રોગવાળુ અંગ કાપવામાં દયા શાની ?

અમરસત્ર—ગમે તેવી તોએ અબળા છે, એની સહાય કરવી જોઈએ.

વિદ્યાધર—ધસમસી આવતી કાળી નાગેણુને આપના વિના સહાય ખીણુ કરે પણ કાણુ ? શું બોલતા હશે ?

(સંધિરાજ પ્રવેશ કરે છે.)

અમરસત્ર—(સંધિરાજને) કાકા, વિનયપૂર્વક પ્રણામ કર છું.

(બે હાથ જોડી નમન કરે છે.)

સંધિરાજ—આયુષ્માન્ થાઓ. કેમ ભાઈ, અહીં ઉભા છો ?

અમરસત્ર—રાજ્યમહાલયમાં જતાં પેલી ખીચારી અનાથ બનેલી દુઃખિતા માયાવતીનુ ત્રાસમય કર્ણુ રૂદન સાંભળી જરા ક્ષોભ થયો.

વિદ્યાધર—એમ કહોને કે એને પણ સહાય થવા તત્પર થયા છો. આટલાં ચરિત્ર કર્યા, આટલાં દુઃખ દીધાં, તોએ હજી ભાઈ ધરાયા નથી. આતો માથુ કાપનારને પણ ઈનામ આપે એવા છે.

સંધિરાજ—શૂરવીરનો તો એજ સ્વભાવ છે.

(ગીતિ.)

ભીષ્મ ધટોત્કચ જેવા, હારેલાની ચ્હડે, વીર, બહારે,

મારણશક્તિ ધરે છે, તેજ મહાત્મા વિપત્તિથી તારે.

પણ ભાઈ, આ માયાવતી તો તેનાં કર્મફલ ભોગવે છે. અને કર્મફલના નિયમને અટકાવવા આપ પણ સમર્થ નથી. આરોપીએ પોતાના કૃત્યની શિક્ષા ભોગવવીજ પડે.

અમરસત્ર—(જરા આશ્ચર્ય દેખાડી) ત્યારે શું આરોપીએને શિક્ષા થઈ ?

સંધિરાજ—હા.

વિદ્યાધર—દેહાન્તદંડની કે જીવાન્ત દંડની ?

સંધિરાજ—એમાંથી એકે નહિ.

વિદ્યાધર—(નૈરાશ્ય બતાવી) શું એ પાપીએને જીવતા મુક્યા ? ત્યારે મહારાજાધિરાજે શું કર્યું ?

સંધિરાજ—મહારાજાધિરાજ તો એવું કંઈ કરતા નથી. તેમણે કંઈ કર્યું નથી. સમય આવ્યે કારણમાંથી કાર્યની ઉત્પત્તિ થાય છે, તેમ આ પ્રસંગે પણ થયું.

અમરસત્ર—કોને શી શિક્ષા થઈ?

સંધિરાજ—સાંભળો.

(શાર્દૂલવિકીડિત વ્રત.)

શો કર્કોટકશો અમર્ષ બળતો ધીરે બરાડે સહિ,
આંખે અંધ થયેલ મત્સર તણે અંગે ડસે છે અહિ,
પક્ષાઘાત થયો મહાયપલ ને સ્વાર્થી મનોરાજને,
પૃથ્વી માગ ન દે ન મૃત્યુ ઝડપે કંગાલ કૌટિલ્યને,
જિજ્ઞાસે દૃઢ શંખલા પિશુનની છેદાઈ નાસા-અણિ,
ધમ્મ છે પણ શક્તિ ભોગ રમવા હારી વિહારી તણી,
ચિત્તાકર્ષક બાદલે વિષયનું મિથ્યા બન્યું પંજર,
હાલ્યો છે ધનપાળને હડકવા જાતાં બધોએ જર.

વિદ્યાધર—વાહરે વાહ, અટકુટ પણ કુટાયા. ચાલો, જરા ત્યાં જઈ જીભનાં શસ્ત્ર ચલાવીએ.

અમરસત્ર—વિદ્યાધર, પતિતને દુઃખ ઉપર ઝાંમ ન થટે, માટે ત્યારે શસ્ત્ર મ્યાનમાંજ રાખ.

વિદ્યાધર—તમારે શસ્ત્ર અજમાવતાં મદે તમને અટકાવ્યા છે કે તમે મને હા ના કરો છો? તે દિવસે તમારો વખત હતો, આજે મારો છે, માટે તમે ના આવો તો ચાલ્યું; હું તો જવાનો.

(વિદ્યાધર જાય છે.)

અમરસત્ર—મહારાજ, એ દુટ્ટ પણ દુઃખી મંડળ ઉપર આપને દયા આવે છે ?

સંધિરાજ—આવે તો ખરી. પણ એમના ઉપર દયા તે દીન ઉપર નિર્દયતા છે.

અમરસત્ર—એ તો ખરૂં, પણ આ ધનપાળ શેઠ તો આપણા પરમ મિત્ર ધર્મપાળના પિતા થાય.

સંધિરાજ—અને માયાવતી આપણા મહારાજાધિરાજની અર્ધાંગના થાય.

અમરસત્ર—યથાર્થ છે, મહારાજાધિરાજને કોઈ પરપોતાનું નથી.
કેવળ ધર્મ ઉપરજ તેમની પ્રીતિ છે.

સંધિરાજ—અને સત્ર ઉપર.

(રોળા વ્રત્ત.)

જીવરહિત જ્યમ દેહ, ગેહ નરરત્નવિનાનુ,
ચંદ્રરહિત જ્યમ જ્યોત્, ભોમમંડળ વિણુભાનુ,
સંસૃતિ સંતતિરહિત શૂન્ય લાગે ને સાલે,
રાજ્યતંત્રમાં ધર્મસત્રવિણુ તેમ ન ચાલે.

અમરસત્ર—મહારાજ, આપ સ્તુતિ કરો છો. પણ આપજેવા
ધીર, પરોપકારી, નિર્માની અને નિઃસ્વાર્થી વિરલ સજ્જનની તો રા-
જ્યતંત્રમાં અવશ્ય અપેક્ષા છે. (વિદ્યાધર ખડખડ હસતો હસતો પ્રવેશ
કરે છે.)

સંધિરાજ—કેમ વિદ્યાધર, શું હસે છે?

વિદ્યાધર—હજી તો આ ચાંડાલોને જીવવું છે, અહો !

(ઇન્દ્રવિજય છંદ.)

ધેર ગયા સહુ ઇન્દ્રિય દેવ જરા કરતી ઝટ જર્જર કાયા,
માન ઘટે, જઠરાગ્નિ મટે, બલ બુદ્ધિ સટે, તજતી પણ માયા,
ભોગ બન્યા સહુ રોગ, ગયાં ગુણરૂપ, ચિતા બહિરંતર લાગી,
પાટ જીવે યમરાજ ઉભો, પણ જીવનઆશ ધરે હતભાગી.

સંધિરાજ—મૃત્યુને મળવાનું તે કો'ને મન થાય ?

વિદ્યાધર—કો'ને તે—

(ઇન્દ્રવિજય છંદ.)

ધર્મ ધરે, શુભ કર્મ કરે, બહુ શર્મ ભરે જગમાં ઉપકારે,
ગેહ તજે, વપુ શૌર્ય સજે, મન સ્નેહ ભજે, જન-દુઃખ નિવારે,
સ્વાર્થ પરાર્થ અભિન્ન ગણે, પરમાર્થ ભણે શમ સત્ય ધરે છે,
તે વિરલા નર મૃત્યુ સમીપ જતાં ઉપશાન્તિ ધરી હરખે છે.

પણ આ પાપીઓ હાથે કરી મૃત્યુ સમીપ ન જાય, તો તેમને
ધકેલી મુંકવામાં શો બાધ ? મને લાગે છે કે—

(ગીતિ.)

નિર્દય દ્રોહી પાપી, પરપીડારત હરામ હતારા,
શોધી શોધી હણવા, પછી બાળવા ઘટે સર્પ-ભારા.

સંધિરાજ—વિદ્યાધર, ક્રોધથી તને પણ સ્મૃતિભ્રમ થયો છે કે શું ? સ્મરે છે કે ?

(ગીતિ.)

બુદ્ધિવિહીન અભાગી, ગંડક મધપ કુસંગ કરનારા,
મસ્ત અને અજ્ઞાની, ઉપર કરવી ઘટે દયાધારા.

વિદ્યાધર—શંકરને માત્ર ગળે ઝેર, તેના ઉપર જળધારા, અને
આ પાપીને રંગે રંગે ઝેર ને શ્વાસોચ્છ્વાસે વેર, તેમના ઉપર દયાધારા !
વાહ, વાહ, ન્યાય તો હીક કર્યો !

અમરસત્ર—વિદ્યાધર થઈને પણ મૂર્ખ ? અથવા ક્ષણ પણ
અમર્ષના સંગનો રંગ તો નથી બેઠો ?

વિદ્યાધર—અમે વિદ્વાન લોકો નિર્લેપ છીએ. અમને ક્રોધનો
સંગ થતો નથી, ક્રોધનો રંગ ચ્હડતો નથી.

અમરસત્ર—તારે એટલું નથી સમજતો કે તટસ્થ મહારાજન-
ધિરાજે એવું થવા દીધું કે એ અધમ મંડળનો છાયા સ્પર્શ પણ કોઈ
કરે નહિ.

વિદ્યાધર—પણ કોઈ મૂઠ ફસાય તો ?

સંધિરાજ—ઈશ્વરે સહુ કોઈને બુદ્ધિ અને ઇચ્છા આપ્યાં છે,
તેનો દુરપયોગ કરે તેમાં કોઈ શું કરશે ?

(ઉપજતિ વૃત્ત.)

જાણી અફાળે શિર અશ્મ સાથે, હુએ મહાસાગરમધ્ય લાથે,
આંખો છતાં મૂરખ અંધ થાય, તેને કહો શી કરવી સલાય ?

માટે જે થયું છે તે યથાર્થ થયું છે. (પ્રતિહાર પ્રવેશ કરે છે.)

પ્રતિહાર—(અમરસત્રને અને સંધિરાજને પ્રણામ કરી) મ-
હારાજ, અખંડભૂમંડલૈક પ્રતિપાલ સામેંતચક્રચૂડમણિ મહારાજ—
ધિરાજ સિદ્ધરાજ, પ્રધાનાદિ રાજ્યમંડળસહિત રાજ્યસભામાં વિરાજમાન
થયા છે, અને આપ બન્નેની વાટ જીવે છે. આજ્ઞા કરી છે કે હવે
આપ સત્ત્વર પધારો તો ધર્મ્યક્રિયાનો સમારંભ થાય.

અમરસત્ર—સત્ત્વર આવીએ છીએ, તમે જતા થાઓ.

(પ્રતિહાર જાય છે.)

અમરસત્ર—અહો, મહારાજધિરાજની શી કૃપા ? આપણી પણ
તેઓ વાટ જીવે છે ! સર્વથા,

(ગીતિ.)

અધિક શક્તિ સેવકને, અધિક શાન્તિ ને અધિક જ્ઞાન માન,
પૂર્ણકામ પ્રભુ દે છે, પ્રીતિ ધરીને સ્વતંત્ર ભગવાન.
(બન્નેજણુ વિદ્યાધરસાથે રાજ્યદ્વારપ્રતિ જાય છે.)

સંધિરાજ—(જતાં જતાં) અમર મહારાજ, કહો, આજના
આનંદોચ્છવમાં આપણે કેવું વર્તન રાખવું ?

અમરસત્ર—(હસીને) મહારાજ, એ વાત આપ મને પુછો કે
હું આપને પુછું ?

(શિખરિણી વ્રત.)

પખાલી થું સિંચે મધુર જલ, જ્યાં મેઘ-નૃપતિ ?
નાહિ આપે દીપ્તિ ગૃહપતિ છતાં દીપક રતિ,
ખરા વિજ્ઞાનીને શિશુજન ક્રિયા શી શિખવશે ?
વિષ્ણુદાત્માને થું જડ અમર સન્નીતિ કથશે ?

વિદ્યાધર—હવે તો ઉચ્છૃંખલતા અને બાલિશતાને બદલે આજ્ઞા-
પરાયણતા અને ગુરૂતા આવ્યાં છે, માટે આપ આજ્ઞા કરો, સંધિરાજ.

સંધિરાજ—મહારાજાધિરાજ જે જે આજ્ઞા કરે તેશિરે ચ્હડાવવી.

અમરસત્ર—આપને અને તેઓને પ્રસન્ન કરવા એજ અમારૂં
કનિષ્ઠનું કર્તવ્ય.

વિદ્યાધર—(મનમાં) અહો, જેની નિંદા તેની સ્તુતિ કરવાનો
વખત પણ આ જગતમાં આવે છે.

(ત્રણેજણુ રાજ્યદ્વાર આગળ પહોંચતાં દરવાજા ઉઘડે છે. અને
પ્રતિહારે કહ્યા પ્રમાણે ભૂપાલ રાજ્યમંડળસહિત વિરાજમાન છે, એક
બાજુ સ્ત્રીમંડળ પણ ઉભુ છે. અમરસત્ર અને સંધિરાજ સવિનય ભૂ-
પાલને પ્રણામ કરી પોતપોતાને આસને બેસે છે.)

વિદ્યાધર—જયજય મહારાજ. (અમરસત્રની પાસે ઉભો રહે છે.)

સિદ્ધરાજ—પ્રધાનજી, મુહૂર્તકાળ સમીપ વર્તે છે.

સત્તવવર્મા—જી, હા. (ધર્મપાળપાસે બેઠેલી સુભદ્રાને) બહેન
સુભદ્રા, આજનું મંગળકાર્ય શરૂ કરો.

અમરસત્ર—(ધર્મપાળને કાનમાં) શાનું મંગળકાર્ય ?

ધર્મપાળ—(કાનમાં) અહુણા જણાશે.

સુભદ્રા—જેમ આજ્ઞા. (સાહેલીઓસાથે ગાયન શરૂ કરે છે.)

(ગરબી.)

આજે મંગળસમય આવ્યો આપણે રે,
વાધ્યો ગહન ગભીર આનંદ,
રૂડો વરકર ગ્રહે સખી કીરતીરે, ટેક
કન્યાબાઈ આજ થાય કુલાક્ષના રે,
ગોરી રૂકિમણી વરે શ્રીવજયંદ્ર રૂડો વર.
સાખી.

વિધિને જેમ સરસ્વતી, હેમકૂટને ગંગ,
કવિને કવિતા વહાલી છે, સમુદ્રને શ્રી-રંગ,
એમ પ્રાણુથી અધિક વહાલી બેટડીરે,
સહુ સુખની સીમાનુ રૂડુ સ્થાન. રૂડો વર. ૧
યોગ્ય ગ્રાહકને આપે રાજ દાનમારે,
કા'ડી આપે શું કાળજડાની કોર. રૂડો વર.

સાખી,

પહેલું મંગળ વરતીયુ, થાએ જયજયકાર,
વિવહલ કીધો નાથને, મારી નેન-કટાર,
લજ્જા લજ્જાલુસમાન ધરે સુંદરીરે,
એનાં ખેંચી લે છે માન અને ધ્યાન. રૂડો વર. ૨
મંદ હાસ્ય કરી અધર હલાવતીરે,
બાણે બાણે વશીકરણનો મંત્ર. રૂડો વર.

સાખી,

બીજું મંગળ વરતીયું, થાએ ઐયંકાર,
એક હાથ આગળ ધર્યો, ગ્રહવા નિજ ભરથાર,
જીત્યો જીત્યો છે અમર છતાં શૂરનેરે,
સૂત્રે ગાંડી કર્યો હૈયાતણો હાર, રૂડો વર. ૩

(ધર્મપાળના કાનમાં અમરસત્ર વાતો કરતો હોય એમ બતાવે છે, અને આશ્ચર્ય દેખાડે છે, અને ધર્મપાળ હસતો જણાય છે.)

રૂડી પુષ્પની કલિએ કળ્યો કંતને રે,
જાણ્યો નિજગુણ રૂપ અનુરૂપ. રૂડો વર.

સાખી.

ત્રીજું મંગળ વરતીયુ થાએ ધન્ય ઉચ્ચાર,
કન્યાએ વીરાતણું, હૃદય હર્યું આ વાર,
યોગીરાજને હમાએ ચળાવોઆરે,
કર્યો સૂર્યને ઉષાએ રક્ત ભક્ત રૂડો વર. ૪

બાંધ્યો પવન, પંજર પૂર્યો સિંહને રે,
નાની બાળકીના પ્રેમનું શું જોર.

૩૭૦ વર.

સાખી.

ચોથું મંગળ વરતીયું, અચરજનો નહિ પાર,
વશ કરતાં વરવશ બની, ચતુરા દે નિજસાર,
આજે “પુણ્યાહમ્ પુણ્યાહમ્” બોલાય છે રે,
થઈ પારકી નયનની સુરેખ.

૩૭૦ વર. ૫

(એપ્રમાણે ગાયન થઈ રહ્યા પછી સ્ત્રીઓ પોતપોતાને આસને બેસે છે, અને કોઈ ઉભી રહે છે.)

સત્ત્વવર્મા—મહારાજ અમરસત્ર, દીન દુઃખ નિવારણ કરવામાં તમે સદા તત્પર છો, સ્વાર્થ તમે સમજ્યા નથી, સૂર્ય પણ સમયે રાહુગ્રસ્ત થાય છે, તમારે શૌર્ય કોઈ વેળા કશાથી ગ્રસ્ત થયું નથી—થવાનું નથી. નિરંતર આત્મસમર્પણ કરી અમરસત્ર નામ તમે અન્વર્થ કર્યું છે. અને તેમ કરી મહારાજધિરાજ સિદ્ધરાજની અનન્ય પ્રીતિ તમે સંપ્રાપ્ત કરી છે, તો યોગ્યવર જાણી પોતાની તેજોમયી ગુણવતી આનંદદાયિની અને ઉપશમની અધિષ્ઠાત્રી એકની એક નંદિની અચલા સત્યકીર્તિને મહારાજધિરાજ તમને કન્યાદાનમાં આપે છે, તે સ્વીકારો.

અમરસત્ર—(આશ્ચર્ય દેખાડતો સહજ જ થઈને) આ શું? મહારાજપર આટલો બધો ઉપકાર? (અચકાય છે.)

ધર્મપાળ—મહારાજધિરાજની આજ્ઞા સ્વીકારો, વયસ્ય.

અમરસત્ર—આ તે આજ્ઞા કે દયા? કૃપાનાથના આ પારિતોષને હું પાત્ર છું?

વિદ્યાધર—(અમરસત્રને કાનમાં) લક્ષ્મી ચાંદલો કરવા આવી છે ને વાર શાની કરો છો? જાઓ દ્યો દાન, નહિ તો રૂહેશે કુંવારા.

સત્ત્વવર્મા—અમર, ત્હારી પરીક્ષા તને નથી. ડૌસ્તુબની પરીક્ષા સર્વદર્શી કૃષ્ણપરમાત્માને હતી. પરાયે સર્વસમર્પણ કરનારનેજ સત્યકીર્તિ વરેછે; માટે મહારાજધિરાજની આ કૃપાનો અંગીકાર કર.

અમરસત્ર—જેમ આજ્ઞા. (ઉડીને નમિત વદને મહારાજધિરાજ-પાસે જાય છે, એટલે રાજા અમરસત્રના હાથમાં સત્યકીર્તિનો હાથ મુકે છે. જયજયના શબ્દ થાય છે, વાદિત્ર વાગે છે, બંદુકના બડાકા થાય છે અને નેપથ્યમાં નીચેપ્રમાણે મંગળપાઠ બોલાય છે.)

(શાર્દૂલવિક્રીડિત વૃત્ત.)

શ્રીતાતોદરમંથનામૃતધરઃ શ્રીદાયકઃ શ્રીપતિઃ
 શ્રીમચ્છારદચંદ્રશેખર મહાકાલાતિગોમાપતિઃ ।
 શ્રીવેદ્મોદ્રવસ્ટિકલ્પનપરો વિદ્યાપિતા ધન્યયો-
 રદૈતં વરકન્યયોઃ સ્થિરધિયોઃ કુર્યાત્સદા મંગલમ્ ॥
 સચ્છક્તિર્જગદંબિકાઽસુરહરા કાલી જગદ્ધારિણી
 ચિદ્રૂપા ચ સરસ્વતી ભગવતી માયાત્રમોધ્વંસિની ।
 ભદ્રાણામધિદેવતાઽધિકતરંલક્ષ્મીર્જગત્પાલિની
 કલ્યાણં વિદધાતુ પાતુ ભવતો કુર્યાત્સદા મંગલમ્ ॥

મચ્છાથી સ્ત્રી, આ સમષ્ટિ, સ્થિતિમાં રાખી, કરેછે લય,
 “સચ્ચિદ્રૂપ” અનાદિ અક્ષર અને આનંદનું આલય,
 પામે પાર ન યોગ સાંખ્ય શ્રમથી, તર્કો થયા જ્યાં અલભ
 તે સાક્ષી પરબ્રહ્મ આ યુગલનું “કુર્યાત્ સદા મંગલમ્”.

(એ રીતે મંગળપાઠ થઈ રહ્યા પછી,)

સિદ્ધરાજ—પુત્ર અમરસત્ર, પરસ્ત્રીનું રક્ષણ કરનારને સ્વસ્ત્રી
 સાચવવાનું કેહેવું એ અયોગ્ય છે; સર્વ જગત્ પ્રાણિમાત્ર ઉપર પ્રીતિ
 રાખનારને વધુ ઉપર જ્ઞાલ રાખવાનું શિક્ષણ પણ અસ્થાને છે.
 પવિત્ર સત્યકીર્તિના ગુણના કથનમાં ત્હારી ગુણગુણશક્તિને દોષ આવે છે.
 તો હવે કન્યા આપી તને એટલુંજ કહું છું કે—

(વસંતતિલકા વૃત્ત.)

મિથ્યા સ્વકલ્પિત સુકીર્તિ—પ્રસાદમાટે,
 મિથ્યા મથે સતત જીવ અનેક ધાટે,
 આભાસ નશ્વર સટે બનતા પતંગ,
 (પણ) તું સત્યકીર્તિ પરણ્યો કરો ધર્મ-સંગ.

જે

(શાર્દૂલવિક્રીડિત વૃત્ત.)

શુદ્ધાન્તઃકરણે પ્રસન્નવદના શાન્તા સદાનંદિતા,
 પ્રજાજ્ઞાનપ્રકાશિતા દૃઢવૃતા સૌહાર્દથી મંડિતા,
 સત્સંકલ્પવતી મહા સુઋતમાં મમા રમાડી રમે,
 જીવન્મુક્તિ ઋતા ઋતંભરસુતા સાક્ષાત્ તને જે નમે.
અમરસત્ર—પિતાજી, શું કહું? પરંતુ,

(શિખરિણી વ્રત.)

કૃપાથી સતકીર્તિ કર્યહણુ કીધું ઉમળકે,
હઠે પૂરા પ્રેમે હૃદય-ફલકે ધાર ચટકે,
શિરે આસા ધાર સુતનુ કુલજ-પ્રીતિ વધવા,
બનાવું તેજસ્વી અધિકતર આ સિંગધ સંધવા.

સંધિરાજ—યથાર્થ છે, આજસુધી કુમારિકા રહેલી સતકીર્તિ તમારા જેવા યોગ્ય વરને પામીનેજ સંધવા થઈ છે.

અમરસત્ર—અથવા,

(રોળા વ્રત.)

ધર્મ સત્યનો સંગ વાસના ઉચ્ચ પ્રસરજો,
સંધિ સત્ત્વસંબંધ ઇષ્ટ ગુણુગાન શિખવજો,
આપ વસ્તુ-યાથાર્થ્ય કૃપાથી મનમાં ધરજો,
કીર્તિ માલતી કાલિ યોગ્ય આ મધુકર કરજો.

સિદ્ધરાજ—તથાસ્તુ. પુત્ર હવે તમે ઉભય ઉચિત આસને બેસો. (ધર્મપાળ અને સુભદ્રાનીપાસે બનેજણુ બેસે છે.)

સત્ત્વવર્મા—મહારાજ સંધિરાજ, સજ્જનના રક્ષણાર્થે આપનો ભગીરથ શ્રમ જોઈ મહારાજાધિરાજ પ્રસન્ન થયા છે. અપમાન વેડી, કષ્ટ સહી, દૈન્ય ધરી, કેવળ પરાયે આપે ચંદનવૃક્ષસમ ગળે સર્પ વિંટાળ્યા, માથે મર્કટ કુદાવ્યા, અને અંગ ઘસાવ્યાં. એવી આપની ઉદાર વૃત્તિને ઉચિત સ્થાન કોશાધ્યક્ષનુ છે, તે પદ મહારાજાધિરાજે આપને સમર્પ્યું છે. જેમ આપના દેહનો તેમજ રાજ્યલક્ષ્મિનો પણ સહવ્યય કરજો. (પારિતોષ આપે છે.)

સંધિરાજ—(પારિતોષ લેતો લેતો)

(દિંડી.)

ભૂત ને ભવિષ્યમાં નથીજ મ્હાર,
વર્તમાનમાં શરીર-શસ્ત્ર ચાર,
પરહિતાર્થ ના ઘસાયુ હોત લેશ,
મને મારી દેત પ્રેત કરો વેશ.

તો સ્વાર્થનેમાટે કરેલી ક્રિયામાં પણ પરાયે જેનાર મહારાજાધિરાજની કૃપાવિના આમાં હું તો અન્ય કંઈ જોતો નથી.

વિદ્યાધર—ન દેખતા હો તો આપો મને લક્ષ્મીનુ આધિપત્ય.
(સંધિરાજ પરિતોષ લેઈ બેસે છે.)

સત્ત્વવર્મા—આર્ય સત્યશાલિન, આ સદ્ગુણી પ્રપંચરચનામાં તમે અસંગ રહ્યા છો. કેવળ નિઃસ્પૃહ રહીને તમે માત્ર સત્યનીજ સેવા કરી છે. વળી સ્થિતપ્રજ્ઞ છો, માટે મહારાજાધિરાજ આપને ન્યાયાધીશનું પદ આપે છે, તે સ્વીકારો. ન્યાયાસન ઉપર બેસી સુજનને અભય, દુર્જનને દંડ અને પ્રજાને સંતોષ આપજો. (પારિતોષ આપે છે.)

સત્યશાલી—(પારિતોષ લેતો લેતો)

(ગીતિ.)

સત્ય શોધવા શક્તિ, સત્ય પાળવા ધૈર્ય સિદ્ધરાજે,
આપ્યાં છે તો તત્પર, સેવક છે ન્યાય આપવા કાજે.

(પારિતોષ લેઈ બેસે છે.)

સત્ત્વવર્મા—મેઘાવી અને કરણુદાન, તમે બન્નેએ પણ આ રાજ્યની સેવા સારી કરી છે. વિષયના પ્રપંચ જોવામાં, તેના યથાર્થ સ્વરૂપનું જ્ઞાન કરાવવામાં, આપણા સૈન્યનાં ટુટલાં સત્ત્વોને વીળી કાઢવામાં, શુદ્ધ શરને સાવધ રાખવામાં, તમારૂં કૌશલ અનુપમ છે. તે જોઈ મહારાજાધિરાજ તમો મેઘાવીને રાજ્યના કોટવાળા ઠરાવે છે. રાજ્યમાં શત્રો ન પેસે, પરસ્પર વિરોધ ન થાય, સંપત્તી અન્યોન્યનું બળ વૃદ્ધિ પામે, ધર્મ્યક્રિયા સતેજ રહે, કલિનો પ્રવેશ ન થાય, અને સુખનો કોટ તુટે નહિ, એ સહુ તમારે જોવાનું છે. કરણુદાન, તમને દક્ષ ગોપુરના અધિષ્ઠાતા ઠરાવ્યા છે. બળતા, અંધા, અભાગી, અને નિઃસત્ત્વ વિકારોથી બનેલાં પ્રેત પણ દીન જનને હાસ્યાસ્પદ નથી. માટે રખેને અહિઃપ્રસ્થના સત્ત્વોને અંતઃપ્રસ્થમાં પ્રવેશાવી પાપીમંડળ પ્રજાને રંજનકે નહિ એ વાત ઉપર તમારે લક્ષ રાખવાનું છે. (પારિતોષ આપે છે.)

મેઘાવી અને કરણુદાન—(પારિતોષ લેતા લેતા.)

(ઇદ્રવિજય છંદ.)

સર્પતણુ વિષ, કામિનીની હઠ, અંગતણો પણ સંપ ધરેછે,
છે ધૃતરાષ્ટ્રનું દુષ્ટવિષે બળ, દ્રોણ-તનૂજનું વૈર ધરેછે,
નીતિ અને દૃઢ નિશ્ચય, શુક્ર અને દ્રુવનો, ગિરિશા બહુ ટેકી,
આપવિના ન પરાજિત થાય, છતાં ધરશું યમ-લેખક-નેકી.

(પારિતોષ લેઈ બેસે છે.)

સત્ત્વવર્મા—મહારાજા ધર્મપાળ, તમારાં કૃત્ય સુપ્રસિદ્ધ છે, સ્તુતિ અસ્થાને છે. સ્વયંપ્રકાશનાં વર્ણન કેવાં? ગગનને બીજી ઉપમા

હોય નહિ, તેમ આપ તે આપ છો. માટે કૃપા કરી આપનેજ યોગ્ય એવું યુવરાજપદ મહારાજાધિરાજ આપને આપે છે, તે સ્વીકારો.

(હપભતિ વ્રત.)

જયન્ત પ્રધુમ્ન અને કુમાર, સમાન જાતે ધરમાવતાર,
સદા સુભદ્રા નિજ અંક ધારી, સત્સંગ કલ્યાણ કરો હુતારિ.

(પારિતોષ આપે છે.)

ધર્મપાળ—(પારિતોષ લેતો લેતો) મહારાજ,

(રોળા વ્રત.)

યોગ સુભદ્રાતણો હૃદયમાં હર્ષ બરેછે,
અમર કીર્તિનાં લગ્ન મગજને શાન્તિ ધરેછે,
ઘટિત પાત્રનો ઉદય રગેરગ સુખ દે ભારી,
અપૂર્વ નૂતન દયા હવે ક્યાં રાખું ધારી ?

અથવા— મલિન સત્ત્વ સહુ પળ્યાં દયા શુદ્ધોદ્ધરનાને,
સત્ય સત્ત્વ સંપર્ક ચોપડ્યું ચંદન વાને,
મિષ્ટ સુભદ્રાન્દષ્ટિ કંઠ રત્નાવલિ સારી,
આપતણું પુત્રત્વ મુકુટ રહુ શિરપર ધારી.

માટે મહારાજાધિરાજની કૃપાનો અંગીકાર કર છું. પરંતુ, વિનંતિ એટલીજ કે આત્મદોષ જોવાની અને સુધારવાની શક્તિ આપશે.

સિદ્ધરાજ—અસ્તુ.

સંધિરાજ—(ધર્મપાળને) મહારાજાધિરાજે તો આપને બહે વરદાન આપ્યું, પણ આપનામાં દોષનો સંભવજ નથી. ધર્મ દોષરહિત છે.

ધર્મપાળ—એમ મા બોલો—સંધિરાજ,

(શાર્દૂલવિકીરિત વ્રત.)

છે દોષાકર ચંદ્ર, વાત રવિમાં ચાંચલ્યતા ચંડતા,
પૃથ્વીમાં જડતા, અધોગતિ જલે, કંજે રહે ક્ષીણતા,
બ્રહ્મામાં અવિવેક, ક્રોધ હરમાં, શકે અસૂયા ધરી,
સર્વે વસ્તુ સદોષ સંસૃતિવિશે “નિર્દોષ એકો હરિઃ” (બેસેછે.)

સત્ત્વવર્મા—યથાર્થ છે, પણ મહારાજાધિરાજનું આશિર્વચન છે,
કે તમે સર્વે

(દિગ્ગી)

ભૂંગ સંગથીજ કીટ બને ભૂંગ,
બની કૃષ્ણ, ગોપી, રાખી કૃષ્ણસંગ,

પામે જ્ઞાની—“અસ્તિ ભાતિ પ્રિય”સ્વરૂપ,
તમે સિદ્ધ બનો પામી સિદ્ધ ભૂપ.

વિદ્યાધર—અરે, હું તો રહી ગયો, જ્ઞાનો આશીર્વાદ થો છો !

સત્ત્વવર્મા—શેમાં રહી ગયો ?

વિદ્યાધર—રાજ્યના સન્માનમાં.

સત્ત્વવર્મા—(જરા હસીને) તું વિદ્યાધર, ત્હારે રાજ્યસન્માનની શી અપેક્ષા ?

વિદ્યાધર—કેમ વાર, મ્હારે નહિ ને તમારે ખરી કે ?

સત્ત્વવર્મા—મ્હારે પણ નહિ ને ત્હારે પણ નહિ.

વિદ્યાધર—આપ તો પ્રધાનપદ લેઈને બેઠા છો. શત્રુ માર્યા ને સ્નેહીને તાર્યા, દબાવી રાણી ને સત્તા લીધી તાણી, હવે શું બાકી રહ્યું છે લેવાનું ? (રાજ અને પ્રધાન મંદ મંદ હસે છે.)

અમરસત્ર—વિદ્યાધર, સામ્રાજ્ય સભામાં વિવેકથી બોલવું ઘટેછે.

વિદ્યાધર—પોતપોતાનું લેઈને બેઠા એટલે ગાહી ગાહી વાતો કરતાં સહુને આવડે. પણ—

સંધિરાજ—કૃપાનાથ, ખરે, આપે સર્વઉપર દયાદષ્ટિ કરી, પણ અમારા જેવાં નિર્જીવ સત્ત્વોને જીવ આપી વિષયમંડળને હઠાવવા યોગ્ય બનાવનાર આ અપરાજિત પ્રશાન્તમૂર્તિ પ્રધાનજીને રાજ્ય-સન્માન થવું ઉચિત છે. (પ્રધાન હસે છે.)

ભૂપાલ—(પ્રધાન સામે જોઈ હસીને) શું સન્માન ઘટે ! સંધિરાજ.

સંધિરાજ—કૃપાનાથ, શું, તે કેહેવા હું સમર્થ નથી, પરંતુ અમારા સર્વ કરતાં વધારે.

ભૂપાલ—હવે વધારે શું રહ્યું છે ? હતુ તે તો આપી દીધું.

વિદ્યાધર—અરે, પણ મ્હારી વાત કરો ને, પ્રધાનને તો ઘણુંજે મળ્યું છે.

સંધિરાજ—ઉભો રહે-ઉભો-વાત કરવા દે.

વિદ્યાધર—મહારાજાધિરાજની લક્ષ્મીનો આવો વ્યય કરશો કે ? જાણતા નથી કે અહીંથી વિમુખ જઈએ તો ઘેરથી પણ ધરવાળી વિમુખ કરે ?

સત્યકીર્તિ—(સુભદ્રાને કાનમાં) તે પત્નીઓ પતિને વિમુખ કરતી હશે ?

સુભદ્રા—(હસીને કાનમાં) બહેન, સતીઓ તો ના કરે, અસતી હોય તે કરે.

સત્યકીર્તિ—(કાનમાં) પણ તે સ્ત્રીઓ કેમ કેહેવાય ? આપણે તો પતિને પ્રસન્ન કરનારીઓ.

સુભદ્રા—(કાનમાં) યથાર્થ કહો છો બહેન, આ વિદ્યાધરની સ્ત્રી પણ સતી છે. આ તો એના સ્વભાવ પ્રમાણે એ ટીખળ કરે છે.

સત્તવવર્મા—એ વાત તો ધ્યાનમાં લેવા જોવી. એના ઘરમાં કલેશ થાય એવું તો ના કરવું જોઈએ—મહારાજાધિરાજે.

સંધિરાજ—મહારાજાધિરાજ, પ્રધાનશુના સંબંધે મ્હારી વિનંતિ પ્રથમ સ્વીકારવી ઘટે છે.

ભૂપાલ—(ગંભીર વદન કરી) સંધિરાજ,

(દિડી.)

સત્તવ મ્હાર અંજર અમર છે શરીર,
એમાં શરીરિ હું હર પ્રશાન્ત સ્થિર,
થયું એક્ય ત્યાં કહો ઘટે શું માન,
હું તે એજ એમ ગણી કરો પ્રણામ.

(હર્ષના નાદ થાય છે. સહુ કોઈ ઉભા થઈ પ્રધાનને પ્રણામ કરે છે.)

વિદ્યાધર—હવે મ્હાર કંઈ કરવું છે ?

સંધિરાજ—મહારાજ, આ વિદ્યાધરઉપર પણ થોડી દયા કરવી ઘટે છે.

વિદ્યાધર—કેમ વાર થોડી ? મ્હેં તમારાથી શું ઓછું કર્યું છે ?

અમરસત્ર—ત્યારે ત્હેં શું વધારે કર્યું છે કે આમ શિરશ્ચત્રની આયના મુકે છે ?

વિદ્યાધર—એમ કે ? આ મ્હારા જેવું તો તમારાથીએ ન થાય. મ્હેં કર્યું છે એવું કોણ કરનાર છે ?

સત્તવવર્મા—એમ ? કેહે જોઈએ શું કર્યું છે ?

વિદ્યાધર—જે જે હાં—કહી દેઈશ. પછી કોઈને ખોટું લાગે તો મ્હારે માથે નહિ.

સત્તવવર્મા—વાર, કેહે.

વિદ્યાધર—(અંગુઠાથી વેદા ગણતો) આ—એક તો—સુભદ્રા બહેનને આત્મહત્યા કરતાં અટકાવ્યાં. (સહુ કોઈ આશ્ચર્ય પામે છે.)

અમરસત્ર અને ધર્મપાળ—એ શું ? વિદ્યાધર, શું કહે છે ?

વિદ્યાધર—પુછો સુભદ્રા બહેનને—(સુભદ્રા નીચુ જીવે છે, ધર્મપાળ તેણીના સામે જોઈ રહે છે.)

અમરસત્ર—બહેન, આ વાત સાચી ?

સુભદ્રા—(નીચુ જોઈને) ભાઈ, હા. (અમરસત્ર ખેદ બતાવે છે.)

સરવવર્મા—ભગિની, આત્મહત્યાની કોશીશનું કારણ કહો કે સર્વનાં આશ્ચર્ય અને ખેદ બંધ પડે.

સુભદ્રા—કારણ ધર્મનો વિરહ.

ધર્મપાળ—(કાનમાં) પ્રિયે, ધર્મવિયોગે મરણયોગ સધાય કે ? (તેનો હાથ પ્રેમમાં દબાવે છે.)

સંવિરાજ—પતિનો વિરહ કે સ્થળાન્તર ?

સુભદ્રા—કાકાજી, સતીને તો પતિનું સ્થળાન્તર એજ પોતાની અવસ્થાન્તરનું યોગ્ય નિમિત્ત છે. વળી જીવનવિયોગ કરતાં મરણયોગ શ્રેયસ્કર જણાય છે.

વિદ્યાધર—એ વાત તો ખરી.

(ગીતિ.)

લવણહીન ભોજનસમ, રમણહીન ભોગ પ્રેમદા માણે;

વર-શ્વસન ઉડી જતાં, વરાડાના વપુ-વિયોગ હિત જાણે.

સત્યકીર્તિ—(સુભદ્રાને ડપકો દેતી હોય એમ બતાવીને) તે આપણે એમને આધા ખસવા શીદ દેઈએ જ ?

સુભદ્રા—બહેન, આપણા કરતાં પતિનું ધર્મ્યકાર્ય વધારે મોટું છે, તેમાં આપણાથી કેમ અંતરાય થાય ?

સત્યકીર્તિ—ત્યારે સાથે જઈએ.

વિદ્યાધર—મનમાં તો રમણ બૂતભરાયુ હોય, અને સાથે પણ એક લક્ષ્મી હોય, ત્યારેજ ધર્મ્યકાર્ય થાય તો.

ધર્મપાળ—વિદ્યાધર, એમાં લક્ષ્મી શાનું ? “ ગર્ય ગાંઠે, વિદ્યા પાઠે, અને સ્ત્રી સાથે.” એ તો તું રોજ કહે છે.

વિદ્યાધર—એ તો કહેવાનું, કરવાનું નહિ.

સત્યકીર્તિ—એ ગમે તેમ હોય, પણ હું તો મહારા વરથી જરાએ છટી રહેવાની નથી, જ્યાં એ ત્યાં હું, તે જ્યાં હું ત્યાં એ.

સુલદ્રા—બહેન, એમજ જોઈએ. પરંતુ વિધિના લેખ કાણુ જીતી શકનાર છે ?

સત્યકીર્તિ—મહારા ને ત્હારા વર. બીજો કાણુ જીતે ? પણ પિતાજી, આપે બધાને માન અને વરદાન આપ્યાં, મને કંઈ આપોને.

ભૂપાલ—(હસીને) અમરસત્ર જેવો તને પતિ આપ્યો, હવે બીજુ શું જોઈએ, બેટા.

સત્યકીર્તિ—પિતાજી, જોઈએ એટલુ કે,
(માલિની વ્રત.)

રવિ શિવ વરથી રૂહે, છો પ્રભા શક્તિ છૂટાં,
પુરુષપ્રકૃતિ ક્યારે થાય છોને વિખૂટાં,
યમ વિધિ હરિ લે છો, પ્રેમનુ શુદ્ધ વ્રત,
પણુ અમરસમીપે કીર્તિ રૂહે નિત્ય નિત્ય.

(ભૂપાલ હાસ્ય કરી પ્રધાન સામુ જીવે છે.)

સત્યકીર્તિ—પિતાજી, એમાં પ્રધાનજી સામુ શું જીવે છો ? એટલુ તો વરદાન આપવુ પડશે-દીકરીને.

સત્ત્વવર્મા—કેમ બહેન, એટલામાંજ પરાધીન થઈ ગયાં કે ?
(સત્યકીર્તિ સલજીન થઈ નીચુ જીવે છે.)

સુલદ્રા—પ્રધાનજી,

(વસંતતિલકા વ્રત.)

મંદાકિની ધવલ નિર્મલ સ્નેહરાશી,
ઉચ્છૃંખલા અસરલા અવશા વિલાસી,
ધીરો બલી જનક નિશ્ચલ શૈલ-ભૂપ,
રત્નાકરે પણ કરી વશ એક રૂપ.

માટે જે થયુ તે યથાર્થજ થયુ છે. દુહિતાની પ્રથમ વિરમિ સ્વીકારવી ઘટે છે-મહારાજાધિરાજે.

ભૂપાલ—અરુ, પણ પુત્રી, જોજે હોં, પતિને લાયક થજો.

(વસંતતિલકા વ્રત.)

દિક્કાલ પાર ગતિ ઉજ્જવલ દિવ્ય ત્હારી,
તે પાર છે અમરસત્ર તણી ખુમારી,
સેવા કરી પતિ કૃપામય પુષ્પવાડી,
ધારી શિરે તુજ સુગંધ વધાર લાડી.

સત્યકીર્તિ—(બે હાથે નમન કરીને) જેવી પિતાજીની આજ્ઞા.

અમરસત્ર—પિતાજી, સાથે એમ પણ કહોને કે,

(મંદાકાન્તા વૃત્ત.)

અંમે વાંકો, કઠિણ હૃદયે, ધારતો રોમ કાંટા,
મિથ્યા માની, પવનવશ છે, કા'ડતો ખૂબ ફાંટા,
એવો ત્હારો રમણ તર શો અગ્નિ ધારે સ્વભાવે,
દે શોભાવી કુસુમલતિકા, પિંટળાઈ સુભાવે.

સત્યકીર્તિ—(સુભદ્રાને કાનમાં) બહેન, આ અમથા અમથા મિથ્યા સ્તુતિ શાને કરતા હશે ? મહારામાં તે એવું શું છે જે ?

સુભદ્રા—(કાનમાં,) બહેન, એ તો પ્રિયાને પ્રસન્ન કરવાના પ્રેમી જનના વિશ્વાસ છે, તેમાં તું તો નવોદા છે.

સત્યકીર્તિ—(કાનમાં) તે નવોદાને પ્રસન્ન કરવા અતિશયોક્તિ થાય કે ?

સુભદ્રા—(કાનમાં) ત્હારેવિશે સર્વ સંભવે છે, અતિશયોક્તિ નથી.

સત્રવર્મા—અમરસત્ર, અને સત્યકીર્તિ,

(સોરઠો.)

ઇંદ્ર ધરાની જોડ, પ્રેમે ફળ દે જગતને,
પૂરો જનના કોડ, તેમ યુગલ તમ બેયનું.

વિદ્યાધર—પણ મહાર શું ? મહે બીજું કર્યું તે હજી સાંભળવું છે ?

ભૂપાલ—વિદ્યાધર, તને તું કેહે તેજ વરદાન આપવું છે, માટે માગ.

વિદ્યાધર—હું શું માગું ? યમરાજનીપેટે કાતર લેઈને આ સંધિરાજ બેઠા છે તે હું જે માગીશ તેમાં કાપશે; માટે આપજ આપની મ્હોટાઇપ્રમાણે આપોને. (મનમાં બોલતો હોય એમ દેખાડીને) એમને કંઈ આપવાનું હોય, અને આપણે કંઈ માગી બેસીએ તો ઉઝડુ નુકસાન થાય, માટે બીજું આપશે તો આજ્ઞા ધાર્યું ક્યાં ફરી નથી મગાવું ?

સંધિરાજ—વિદ્યાધર, મહારાજે આજ્ઞા કરી તો તુંજ માગ.

વિદ્યાધર—અમે કોઇનું કહ્યું માનનાર નથી. મહારાજ સંધિરાજનું માનીશું.

ભૂપાલ—તું વિદ્યાધર છે માટે ત્હારેજ માગવું પડે; જે ઇચ્છા હોય તે કેહે.

વિદ્યાધર—જેમ આજ્ઞા. (જરા વિચારીને) જુઓ ત્યારે, યેરી તો છે. બણી નહિ પણ ગણી ખરી. લાંઠે ખરી ને ગાંઠે ખરી. ગમે

તેવી તોએ શાસ્ત્રપ્રમાણે પરણી છે અને મ્હારી તે પરભારી થવાની નથી.

સત્યકીર્તિ—(સુભદ્રાને કાનમાં) આ વિદાધર વારે વારે કેમ આમ પોતાની સ્ત્રીનું અપમાન કરે છે?

સુભદ્રા—(કાનમાં) બહેન, એ પણ પ્રણયનો ચસકો છે. પ્રિયાનું માનવધારે છે, માટે અપમાન કરતો. હોય એમ દેખાડે છે.

વિદાધર—તેમ આપણે વિદાધર થયા, તે એક ઉપર બીજી લવાય નહિ. વંશ કે વિષયની લાલચે અજ્ઞાની પુરૂષો એક મ્યાનમાં એ તરવારો કરવા જાય, પણ તે પોતાના સંહારનેજ માટે. ત્યારે એ તો હવે નહિ. ધન પણ શું કરવા માગુ? જોઈએ તેથી વધારે મહારાજ અમરસત્રે આપ્યું છે. તો એથી વધારેને કર શું? આપણે વિદાધર, સંતોષ એજ આપણું ધન, ન લૂટાય ન ચોરાય. તેમ સંતોષવિના સુખીયે કાણ થયો? જુઓ, સંતોષવિના તો—

(હરિણી વૃત્ત.)

ધનપતિ તણી લંકા લીધી, મયે તનુજ દિધી,
દશમુખ મળ્યાં, રત્નો આપી ભજે જળનો નિધિ,
સુર અસુર એ લાવે સેવે, અને પરિ કિંકરી,
પણ અધમને સીતાકાંક્ષા થતાં કમળા સરી.

ત્યારે એ પણ રહ્યું. ગિરાસ પણ નકામો છે, કારણ એને મુંડીને મ્હારે જવું પડે. પૃથ્વી કોઈની થઈ નથી, કોઈની થવાની નથી; એનું મ્હારે કામ શું? છેલ્લી રહી વિદ્યા. તે તો આપણે જિજ્ઞાસે છે. ત્યારે ચિરંજીવ થવાનું માગુ! પણ રહો, એમાં એ શો માલ? આપણે બહુ જીવ્યા ને છોકરાં મરી ગયાં કે બાઈડી ગઈ તો શૂન્ય અરણ્યમાં શુષ્ક વૃક્ષ જેવા આપણે શું કરનાર છીએ? એ તો મરણ પણ સમયે સાર છે, ત્યારે માગુ શું? (વિચારમાં પડે છે.)

સંધિરાજ—વિદાધર, કેમ વિચારમાં પડ્યા? આપો આપો કેહેતા હતા તે માગોને હવે.

વિદાધર—(ચેત્તીને) તે એમ ઉતાવળથી કામ ન બને; એવાર વિચારીયે ત્યારે એકવાર બોલીયે, મહારાજ.

અમરસત્ર—માગ માગ, જે માગતો હઉ તે ઝંદ.

વિદાધર—(વિચારીને મનમાં) હા, એજ માગું. (તાણીને) કહો મહારાજધિરાજ, આ અધર્મ ટોળાને આપે જીવતું કેમ રેહેવા દીધું?

અમરસત્ર—એ તે કંઈ માગણી છે? કેમ જીવતું રહેવા દીધું, તે મહારાજધિરાજની ઇચ્છા.

વિદ્યાધર—પણ વગર કારણે મહારાજધિરાજની ઇચ્છા હોય?

સત્તવવર્મા—માગણી કરવામાં આવા પ્રશ્નનો અવકાશ નથી, પણ ત્હારી વિદ્યામાં એટલી ખોડ સુધારવાને કહ્યું છે, તે સાંભળ.

(રોળા વત્ત.)

સંસૃતિમાંનાં દંડ વિરોધી સ્મિગ્ધ વિચારી,
યોગ્ય યોજના થતાં પરસ્પર છે હિતકારી,
ક્રોધ લોભસમ ભૂત સુખદ જે રહે નિજ માને,
વળુ કારણ કે પાત્ર નિભાવે કર્તા શાને?

વિદ્યાધર—ઠીક, ત્યારે હવે માગું એ કે જ્યાં આપણે જઈએ ત્યાં એ ટોળું ન રહે.

(ગીતિ.)

હનુમાનતણી હાકે, ભાગે દશમુખતણું કુટિલ ટોળું,
લય મુજથી એ નાસે, નહિ તો ચાંચણુસમાન હું ચોળું.

ભૂપાલ—(હસીને) અરે, નિઃસ્વાર્થી વિદ્યાધર, છેવટે ત્હેં એજ માગ્યું કે?

વિદ્યાધર—એ ઓછું છે? જ્યાં એ નિશાચરો તિમિર ફેલાવશે ત્યાં આપણે જ્ઞાનપ્રદીપ લેઈ શોધી કાઢી એમને હાંકી કાઢનારા છીએ.

ભૂપાલ—(પ્રસન્ન થઈને) તથાસ્તુ.

વિદ્યાધર—(પ્રસન્નતા દેખાડી) તમારે કલ્યાણ થાઓ, મહારાજધિરાજ.

અમરસત્ર—વિદ્યાધર, તું કોણ મહારાજધિરાજને આશીર્વાદ દેનારો? અવિવેકની પણ સીમા હોય છે.

વિદ્યાધર—આપ છનામાના ખેશી રહોને. અમે ન હત તો મહારાજધિરાજને ઓળખનાર કોણ હતું? જાણો છો કે વિદ્યાધર ન હત તો બધાંએ અંધારામાં રહેત?

ધર્મપાળ—સિદ્ધરાજ મહારાજનું તેજ તિમિરનાશક છે.

વિદ્યાધર—દેખે તેને.

સંધિરાજ—અલ્યા, બધાને અંધ જાણું છું કે શું?

વિદ્યાધર—અંધ કે દેખતા, પુછો મહારાજધિરાજને, આંખના કાચ કોણે સાફ કર્યા?

ભૂપાલ—વિદ્યાધરે (સહુ કોઈ આશ્ચર્ય પામે છે.)

સત્તવવર્મા—તે બદલ બીજું કંઈ માગવું છે?

વિધાધર—ખીજી એ કે જેમ આ સભામાં મહાર સન્માન થયું તેમ કાળગતિપર્યંત મહારાજેવા વિધાધરોનું સર્વત્ર સન્માન થાય.

ભૂપાલ—અસ્તુ. (વિધાધર પ્રણામ કરી માથે હાથ મુકેછે, અને પછી એક બાજુ ઉભો રહેછે.)

સત્તવવર્મા—ભગિની સુભદ્રા, પ્રિય પુત્રીનું દાન કર્યાપછી કુલ વધૂને આશીર્વાદ એ શિષ્ટસંપ્રદાય છે, માટે હવે આજની ક્રિયા પરિપૂર્ણ થતાં મહારાજાધિરાજ તમારા ઉપર પોતાની કૃપા મમતા દર્શાવવા ઉત્સુક થઈ રહ્યા છે, માટે સમીપ આવી પિતાજીને પ્રણામ કરો.

સુભદ્રા—(નીચું વદન રાખી તથા હાથ જોડી સમીપ ઉભી રહેછે.) જેમ આજા.

ભૂપાલ—(ઉભા થઈને—સર્વ સભા પણ ઉભી થાયછે) અખંડ સૌભાગ્યવતી,
(રોળા વત્ત.)

દિન દિન નૂતન રૂપ રંગ શીતોષ્ણા ધારે,
વિધ વિધ સુખની વાસ વધે, જીવન વિસ્તારે,
વિણુમાગ્યે ઝટ પુરે, કોડ ચંચળ મનકરો,
કદમ્બક પુષ્પની કંઠમાં માળા પહેરો.

(પોતાના ગળાની માળા ઉતારી સુભદ્રાને પેહેરાવે છે, સુભદ્રા નમન કરેછે) પુત્રી, હવે કંઈ વિશેષ માગવાનું છે?

વિધાધર—જેટલું માગ્યું હતું તે તો મળ્યું, વિશેષમાં જે જે-ઈએ તે મળે એવી હૈયામાં માળા રાખી, તો હવે શું માગવાનું છે?

સુભદ્રા—પિતાજી, મહારી સર્વ મનકામનાની સિદ્ધિ આપે કરી છે. દુર્જનનો ક્ષય, સજ્જનનો જય, અમર કીર્તિનાં લક્ષ્મ, ધર્મનો યોગ ધત્યાદિ, હિત-પરંપરાથી આપે ઉપકૃત કરી છે. કષ્ટસમયની મહારી સ્તુતિ આપે અક્ષરશઃ સ્વીકારી છે, હવે શું માગું? છતાં પણ આપની આશિષ આપવાની ઇચ્છા છે તો એટલું આપો કે,

(સંગ્ધરા વત્ત.)

વિધાની ઉચ્ચ તૃષ્ણા, જનહિત કરવા, શૌર્યની ત્યાગશક્તિ,
બ્રહ્મા સત્યે, સુધર્મે ચન્દ્રરતારતિ, સિદ્ધની શુદ્ધ ભક્તિ,
ધી, શ્રી, ને ધૈર્ય સેયઃ, પુકૃતિ સુજનને, સત્ત્વને દિવ્ય કાન્તિ,
આપો કેવલ્યદાતા, સદય હૃદયથી, આપને ચિત્ત-શાન્તિ.

ભૂપાલ—તથાત્.— (સર્વ જાયછે.)

સાતમો અંક સમાપ્ત.

(શ્રી અમરસત્ર નાટક સમાપ્ત.)

